

UNIVERSAL
LIBRARY

OU_194904

UNIVERSAL
LIBRARY

OUP—881—5-8-74—15,000.

OSMANIA UNIVERSITY LIBRARY

Call No. M 335 Accession No. M 148
G 12 S

Author గాకుర్లు, పట. గట.

Title సోవోర్డు లైబ్రరీ కమిషన్

This book should be returned on or before the date last marked below.

919191 ఫాబులు

सो शंलि झ म

अथवा

समाजवादाचा ओनामा

लेखक

पांडुरंग वासुदेव गाडगीळ

वाढमयविशारद

किंमत '१ रुपया

प्रकाशक

पां. वा. गाडगीळ
४७१ सदाशिव, पुणे २

■ ■ ■

पुस्तके मागविष्याचा पत्ता

श्री. गोविंद वामन कुलकर्णी

४७१ सदाशिव, पुणे २

■ ■ ■

मुद्रक

शंकर रामचंद्र दाते,
पुणे अ. वि. गृहाचा लोकसंग्रह छापखाना,
६२४ सदाशिव पेठ, पुणे शहर

प्रस्तावना

सोशॉलिज्म् ऊर्फ समाजवाद या विषयांतील कांहीं मुद्यांचे विवेचन मीं पूर्वी वर्तमानपत्रांतून लेख लिहून केले होते. तेच लेख एकत्र करून छापावे असा एकदां माझा विचार होता. पुढे कांहीं मित्रांनी सोशॉलिज्म् म्हणजे काय, याचे मराठींत विवेचन करणारी लहानशी संहिता (टेक्स्ट वुक) लिहावी अशी सूचना केली. वर्तमानपत्रांतील तुटक लेखांनी असें पुस्तक तयार होणे शक्य नव्हते. शिवाय त्या लेखांतून सोशॉलिज्मचे पूर्ण विवेचनहि आले नव्हते. ते लेख लिहिल्यानंतर मीं जे नवीन कांहीं वाचले असेल व माझ्या विचारांत थोडाबहुत पालट झाला असेल त्याचाहि समावेश लेखांच्या संकलनांत करणे अशक्य होते. म्हणून मीं लेखसंकलनाचा विचार सोडून देऊन या पुस्तकाची सर्वच रचना स्वतंत्रपणे केली आहे.

‘सोशॉलिज्म्’ या अर्थी मराठींत समाजवाद हा आटोपशीर शब्द रुढ होत आहे. पण इंग्रजी शब्दाचा पगडा जनमनावर अद्याप बराच असल्यानें पुस्तकास ‘सोशॉलिज्म्’ असें मुख्य नांव दिले आहे. तथापि रुढ होत असलेल्या मराठी नांवाचाहि उपयोग करण्यासाठी ‘समाजवादाचा ओनामा’ हें दुसरें नांव पुस्तकास दिले आहे.

हें पुस्तक या विषयाची प्राथमिक माहिती देणारें आहे हें नांवावरूनच उघड होते. तथापि आगगाडीवाहेर पाचोला भुरुभुरु उडत असतो त्याप्रमाणे आंत बसून भुरुभुरु पाने चाळींत पुस्तक वाचण्याचा प्रयत्न केल्यास पुस्तक समजणार नाहीं. फक्त मराठीच जाणणाऱ्या वाचकासहि विषय समजावा इतका तो सोपा करण्याचा प्रयत्न केला आहेच. तथापि विषयच मूळचा इतका कटीण आहे कीं सोपा करण्याची शिकस्त केली तरी कांहीं मर्यादिपलीकडे तो सोपा होऊंच शकत नाहीं. ज्यांना विषय समजावयास हवा त्यांनी त्याच्या खनपट्टीस बसून तो अनेकावर मननपूर्वक वाचून

अभ्यासिला पाहिजे. ज्यांना इंग्रजी चांगले समजते त्यांनामुद्दां इंग्रजीतील या विषयाची प्राथमिक पुस्तकेहि सहज समजत नाहीत. आपल्या शाळा-कॉलेजांतील शिक्षणपद्धति सदोष असल्यामुळे असो अथवा दुसऱ्या कोणत्याहि कारणाने असो, अर्थशास्त्र विषयाचा परीक्षा देऊन सरकारी विद्यापीठांची पदवी घेतलेल्याना मुद्दां सोशॉलिज्मच्या मूलभूत कल्पना काय आहेत याचे आकलन झालेले नसते. अर्थात् अशा कठीण विषयाचे अल्पमें ज्ञान होण्यास इंग्रजी जाणणाऱ्यांनाहि हे पुस्तक, मराठीत असल्यामुळे, उपयुक्त वाटेल अशी अपेक्षा आहे.

सारभूत कल्पना

पुस्तकाचा सारांश प्रस्तावनेते देणे अशक्य वाटते. पण ज्या एक दोन महत्त्वाच्या कल्पनांवर पुस्तकाची रचना केली आहे त्या थोडक्यांत सांगतो:

बैल, घोडा अथवा वाफेचे एंजिन या आपल्या संपत्त्युत्पादनाच्या 'शक्ति' आहेत असें आपण मानतो. म्हणजे त्यांसाठी आपण जें धन खर्च करतों तें खर्चातांना आपणांस त्यांची 'शक्ति' मिळाली पाहिजे हें आपले उद्दिष्ट असते. त्यांच्या सुखदुखात्मक भावना, स्वाभिमान वगैरे वृत्ति, यांचा विचार आपण आपल्या मनांत येऊ देत नाही. भांडवलदार मजूराला, म्हणजे माणूस माणसाला असें केवळ एक जड 'शक्ति' मानतो व त्यासाठीं जें धन खर्चितों तें ती 'शक्ति' निर्माण होईल व भांडवलदारास वापरावयास मिळेल या उद्देशाने खर्चितों. तो माणूस आहे त्याला सुखदुख या भावना आहेत याचा विचार तो करीत नाहीं. यामुळे जगांतील फक्त कामावर असलेल्या मजूरास एकंदरीने जें वेतन मिळते तें त्यांच्या चरितार्थास हवे इतकेच मिळते व त्या वेतनापासून जगाच्या बाजारांत आलेल्या संपत्तीपैकी त्यांच्या चरितार्थपुरतीच ते खरेदी करू शकतात. बेकार तर उपाशीच मरतात. आजच्या जगाचे सामान्यतः भांडवलवाला व मजूर असे दोन विभाग झालेले असल्याने मजूरांनी खरेदी केल्यावर उरलेली संपत्ति गिन्हाइकच नाहीं म्हणून पडून राहते. त्यामुळे नवीन उत्पादन वंद होऊन बेकारी वाढते व बाजारांत माल पडून असतांना त्याशेजारीं माणसें दारिंद्याने मरत असतात. पण या माणसाच्या 'शक्ती'ची भांडवलवाल्यास गरज नसते यामुळे जुनें झालेले एंजिन जसें कोपन्यांत पडून गंजून जात असते त्याप्रमाणे माणसासहि अ-मानुषपणे यंत्रा-

सारखे कोण्यांत पडून मरण्याचा प्रसंग येतो। आवश्यक संपत्ति भरपूर असतांहि जेथें माणसास तिचा उपभोग घेऊ दिला जात नाहीं ती मनुष्यसमाज-व्यवस्था नसून अव्यवस्था आहे हें उघड आहे. संपत्तीचे अखेर ~~उद्दिष्ट~~ माण-साने ती भोगणे देंच आहे. त्यास येणारा अडथळा हा समाजव्यवस्थतला अडथळा होय.

माणसास शिलक संपत्तीचा प्रस्तुत काळी उपभोग घेतां येण्यास जो अडथळा होतो त्यास उपाय एकच व तो हा की, माणसाची उत्पादनशक्ति यंत्रामुळे व शास्त्रामुळे वाढली आहे, तेव्हां माणूस समुदायाने जें उत्पन्न करील त्यांची भावी उत्पादनास जहर असा भांडवलाचा ठेवा आणि इतरहि असेच आवश्यक द्रव्य बाजूस काढून ठेवल्यावर उरलेली सर्व भोग्य संपत्ति मजूरवर्गास उपभोगार्थ खरेदी करतां येईल इतके वेतन त्यास मिळाले पाहिजे. अर्थातच यामुळे नफापद्धतिच बंद होईल. नफा नसेल तर खाजगी भांडवलवाले उत्पादनच करणार नाहीत. म्हणूनच जमीन, कारखाने, खाणी, आगगाड्या वर्गे संपत्तिसाधने मार्वजनिक मालकीची केली पाहिजेत हें 'सोशॉलिझ्म'चे प्रतिपाद्य आहे.

भांडवलशाहीने माणसाची उत्पादनशक्ति वाढविली याबद्दल समाजवादी भांडवलवाल्यांचे आभारी आहेत. पण उत्पन्न संपत्तीचा भोग समाजानें घेण्यास जर भांडवलशाही आड येत असेल तर तिची अडचण आभारपूर्वकहि दूर करणे समाजवादांचे कर्तव्यच आहे. कारण उत्पादन क्रियेचे ध्येय उपभोग हें आहे, कांही व्यक्तींजवळ धनाचा सांठा कुजत पडावा हें नाहीं.

या पुस्तकांतील दुसरा महत्त्वाचा मुद्दा हिंदी स्वातंत्र्याचा. आजच सोशॉलिझ्मची हुल्लड करून देशांत दुही पाढू नका, आधीं स्वातंत्र्य मिळवा, मग आपसांत भांडा असा राष्ट्रीय पक्षाचा सोशॉलिस्टांस उपदेश असतो. त्यास उत्तरादाखल शेवटच्या प्रकरणांत असें दाखविले आहे कीं हिंदी भांडवलवाले, जमिनदार, संस्थानिक व जातिनिष्ठ पुढारी यांच्या हाती संपत्तिसाधने आहेत तोंवर ते लोकमतास चिरडून टाकून व्रिटिश भांडवलशाहीस हिंदुस्थानांतच दृढमूल करून ठेवीत आहेत. यामुळे वरील चार वर्गच स्वातंत्र्याचे खरे शत्रू होत. त्यांच्या हातून संपत्तिसाधने काढून घेण्याच्या चलवळीस जसजसें यश येत

जाईल तसतसे हे चार वर्ग कमजोर होतील. आणि यांच्या बळावरच विदेशी भांडवलशाही आधारली असल्यामुळे तिचाहि जोर वरील चार वर्गाचा जोर कमी झाल्यानेच होईल. म्हणून स्वातंत्र्याची चळवळ व समाज-वाद ऊर्फ सोशॉलिज्मची चळवळ या दोनहि एकदमच चालविल्या पाहिजेत व त्यासाठीं सर्व प्रकारच्या आर्थिक लढ्यास राजकीय स्वरूप दिलें पाहिजे.

पुस्तकाची मर्यादा लक्षात घेऊन कांहीं मुद्यांचें विवेचन संक्षिप्त करावेच लागले आहे. पण अधिक अभ्यासाची इच्छा या पुस्तकानें उत्पन्न केल्याम लेखकाचा हेतु सफल होईल.

६८७ सदाशिव पुणे
ता. ५११०३४ {

पां. वा. गाडगीळ

अनुक्रमणिका

		पृष्ठ
प्रकरण		
१	श्रमशक्तीचा क्रयविक्रय व वाढावा	१—१०
,,	भांडवली उत्पादनाचें प्रचंड स्वरूप	११—१६
,,	ब्रिटिश भांडवलशाहीचा उदय	
	व विकास	१६—२३
,,	अर्थशास्त्रज्ञांचीं नीतितत्त्वं	२३—३२
,,	आर्थिक नीतितत्त्वांचा बोजवारा	३३—४४
,,	भांडवलशाहीचें जागतिक स्वरूप— साम्राज्यशाही	४४—५७
,,	माणसें कशासाठीं झगडतात ?	५७—६५
,,	भांडवलशाहीपूर्वीची समाजस्थिति	६५—७२
,,	कृषीवल समाजाचें सर्वांगीण दौर्बल्य	७२—९०
,,	भांडवलशाहीने उडविलेला अनर्थ	९०—९९
,,	भांडवलशाहीच्या प्रतिकाराचे प्राथमिक प्रयत्न	९९—१११
,,	मार्कर्स, एंजल्स व लेनिन यांचा कम्युनिस्ट पंथ	११२—१३०
,,	रशियांतील कम्युनिस्ट क्रांति	१३०—१३५
,,	सारासार विचार	१३५—१५२
,,	हिंदुस्थान आणि सौशळिष्ठम	१५२—१८४

साधन—ग्रंथांची यादी

Capital Vol. I	—Karl Marx.
Capital (3 Volumes abridged) and other extracts from Marx	—Edited by Max Eastman.
Communist Manifesto of Marx & Engles—Edited by	—Ryazanoff.
What Karl Marx really meant	—G. D. H. Cole.
Karl Marx	—Lenin.
Towards understanding of Karl Marx.	—Sidney Hook.
Karl Marx's Capital	—A. D. Lindsay.
Evolution of modern Capitalism.	—J. A. Hobson.
Economies of Unemployment.	—J. A. Hobson.
Coming struggle for Power.	—John Strachy.
Recovery	—Sir Arthur Salter.
End of Laissez Faire and Communism	—J. M. Keynes.
Outline of History	—H. G. Wells.
The Living Past—	—Marvin.
Liberalism	—L. T. Hobhouse.
Imperialism	—Lenin.
Imperialism & World Economy	—Bukharin.
Intelligent Man's Guide to world crisis—	G. D. H. Cole.
मराठ्यांच्या इतिहासाची साधने खं. ६ प्रस्तावना	—वि. का. राजवडे.
राधामाधवविलासचंपू प्रस्तावना.	—वि. का. राजवडे.
राजनीतिशास्त्रप्रवेश.	—शं. द. जावडेकर.
Socialism, Critical & Scientific.—	J. Ramsay macdonald.
What Russia intends.	—Hopper.
Lahore Address; Whither India.	—Jawaharlal.

बगैरे

सोशॉलिझम्

अथवा
समाजवादाचा ओनामा

प्रकरण १ लें

श्रमशक्तीचा क्रयविक्रय व वाढावा

जमीन, कारखाने, वाहतुकीची साधने,—कीं ज्यांचा संपत्ति निर्माण करण्याचे कामी उपयोग होतो—अशीं सर्व संपत्तिसाधने समाजाच्या मालकीची करावीं व त्यांचा वापर समाजाने आपल्या गरजा भागविण्याच्या दृष्टीने योग्य त्या प्रकारे करावा असें जे मत आहे त्यास स्थूल मानाने समाज-सत्तावाद अथवा समाजवाद (सोशॉलिझम्) असे म्हणतात. हे मत व्यवहारात आणण्याची तीव्र गरज व ते प्रभावी 'करून दाखविण्याची शक्यताहि या भांडवलप्रधान समाजरचनेतच उत्पन्न झाली आहे. समाजवादाची ही इष्टता व शक्यता भांडवलशाहीत कशी उत्पन्न झाली हें समजून घेण्यासाठी आपणांम प्रथम भांडवलशाहीचे स्वरूप समजून घेतले पाहिजे.

रोख पैसा, जमीन, कच्चा माल, हृत्यारें वर्गेरे संपत्ति निर्मितीचीं साधने मालकीचीं असून जो मजूरीसाठीं काम करण्यास तयार असणाऱ्या इसमास मजूरी देऊन त्याजकडून आपल्या मालकीच्या वरील प्रकारच्या साधनांनी काम करून घेऊ इच्छितो असा 'भांडवलवाला' आणि स्वतःची श्रम करण्याची शक्ति वापरण्यास देऊन त्याबदल मजूरी मिळवू इच्छिणारा 'मजूर' हे दोन भांडवलशाहीचे मुख्य घटक होत. मजूराने नोकरी पतकरून भांडवलवाल्याच्या साधनांनी निर्माण केलेली संपत्ति भांडवलवाल्याच्या मालकीची होते व मजुरास त्याने केलेल्या श्रमाबदल भांडवलवाल्याकडून मजूरी मिळते.

ही मजूरी भांडवलवाला किती देईल ? मजूराने जेवढी संपत्ति निर्माण केली व भांडवलवाल्याच्या हवालीं केली तिच्या किमतीइतकी मजूरी भांडवलवाला मजूरास देईल काय ? नाहीं. कारण जमीन, कच्चा माल व हत्यारे हीं भांडवलवाल्याच्या मालकीची होतीं. त्यांची झीज अथवा खप हींहि उत्पन्न झालेल्या मालांत मजूराच्या श्रमाप्रमाणेच अंतर्भूत आहेत. वरें, ही झीज अथवा खप वजा जातां, राहिली ती किमत मजूरास मजूरीदाखल भिळेल काय ? नाहीं. भांडवलदाराने मजूरांच्या कामावर देखरेख केली असेल व त्याचेहि मोल तो निष्पत्त मालाच्या किमतीतून वजा करील; आणि हें अयोग्य कोण म्हणेल ? वरें, भांडवलाची झीज, खप व देखरेखीचे वेतन वजा केल्यावर उरलेली निष्पत्त मालाची किमत तरी मजूरांस मिळाऱ्यास काय हरकत आहे ? खरेंच, तशी कांहीं हरकत दिसत नाहीं. पैसे देऊन माल घेतला काय किंवा अजूनहि खेड्यागांवांत जोंधले देऊन कोथिबीर घेतात त्याप्रमाणे ऐनजिनसी देवघेव केली काय, कोणत्याही वाजारव्यवहाराचा संप्रदाय असा असतो—किंवा आहे असें मानले जातें—कीं जर देवारीं व घेवारी स्वतंत्र असतील तर अखेर सारख्या किमतीची वस्तु देऊन सारख्या किमतीची वस्तु मिळते. कारण दिले त्याहून अधिकांत अधिक मोबदला घ्यावा ही स्वतंत्र माणसाची सहजप्रवृत्ति असल्याने कोणासच कमी अथवा अधिक मिळत नाहीं. भांडवलवाला मजूराचे श्रम घेतो व त्यास मजूरी देतो. ही मजूरी वरील वाजारसंप्रदायाप्रमाणे पाहतां श्रमाच्या किमतीइतकी असावी. म्हणजे उत्पन्न मालाच्या किमतीतून भांडवलाची झीज, खप व देखरेखीचे वेतन वजा जातां उरेल ती किमत श्रमाच्या मालकीची, असें समजून ती श्रमवाल्यास म्हणजेच मजूरास दिली जावी हें सरळ आहे. पण व्यवहार असा घडत नाहीं. कां नाहीं घडत ? याचे कारण असें आहे की, वरील विवेचनांत आपण एक गृहीत म्हणून घेतलेली वस्तुस्थिति असत्य आहे.

मजूराच्या स्वातंत्र्याचे वास्तव स्वरूप

कसें तें पाहूं. आपण असें धरून चाललों आहों कीं मजूर हा स्वतंत्र असून आपले श्रम भांडवलवाल्यास देऊं करतो व वाजारसंप्रदायाप्रमाणे श्रमाच्या किमतीइतकी मजूरी मागतो. हें चूक आहे. खुर्चीं विकणारा दुकानदार ‘खुर्चीची किमत सात रुपये’ असें गिन्हाइकास सांगतो. गिन्हाइकास किमत

न पटल्यास तो ती घेत नाहीं व ती खुर्ची पडून राहते. कारण विकणे किंवा न विकणे याचे दुकानदारास, तसेच घेणे किंवा न घेणे याचे गिन्हाईकाम स्वातंत्र्य आहे. खुर्चीवाल्याप्रमाणे मजूरहि आपल्या श्रमाचे दुकान मांडून बाजारांत वसतो ना? नाहीं. कारण त्याचे श्रम त्याच्या शरीरांत अमूर्त असतात. तो भांडवलदाराच्या कारखान्यांत जाऊन जसजमें काम करू लागतो, तसतसे त्याच्या श्रमाचे मूर्त स्वरूप म्हणजे माल भांडवलवाल्यास मिळत जातो. आणि भांडवलवाल्यास मालाची पोंच झाली म्हणजे मजूरास मजूरी मिळते. पण याचा अर्थ तरी अखेर असाच कीं, बाजारांत श्रम व मजूरी यांची प्रत्यक्ष देवघेव न झाली तरी त्यांच्या देवघेवीचा करार झालाच आणि सारख्या किंमतीच्या वस्तूंच्या देवघेवीचा बाजारसंप्रदाय येथेहि पाढला गेलाच.

पण अजूनहि आपल्या कल्पनेत दोप शिल्लक आहे. खुर्चीचा दुकानदार ती विकण्यास अगर न विकण्यास व खुर्चीचिं गिन्हाईक ती घेण्यास अगर न घेण्यास स्वतंत्र आहे असे आपण वर म्हटले आहे. श्रम विकण्याचा करार करणारा आणि मजूरी देण्याचा करार करणारा हेहि दोघे अमे स्वतंत्र आहेत काय? श्रम विकूं पहाणारा मजूर श्रम न विकेल तर त्यावर कायद्याने सकती होणार नाहीं, म्हणून तो स्वतंत्र आहे हें सकृदर्शनी घरे दिसते. पण खोल विचारांती सुद्धां तें तसेच दिसते काय? समजा, त्याने भाव पटला नाहीं म्हणून श्रमविक्रीचा करार केला नाहीं; तर काय होईल? तर काय ब्हायचे? त्याला आणि त्याच्या मुलावळांना उपाशी मरावे लागेल. शरीरांत श्रम करण्याची जी शक्ति आहे त्यावेगाचे अन्ववस्त्र मिळविण्याचे कोणतेहि साधन त्याजजवळ नाहीं. तीं साधने भांडवलवाल्याजवळच आहेत. भांडवलवाल्याची नोकरी पत्करून व त्याच्या भांडवलाचा उपयोग करून जर त्याच्यासाठी संपत्ति निर्माण केली नाहीं, तर मजूरी मिळणार नाहीं. म्हणून अन्ववस्त्र मिळणार नाहीं; व म्हणून मजूरास व त्याच्या कच्च्यावच्च्यांस उपाशी मरावे लागेल. श्रम विकण्याचा करार करण्यास अथवा न करण्यास मजूरास कायद्याने पूर्ण स्वातंत्र्य आहे. पण कायद्याने दिलेले हें स्वातंत्र्य अत्यंत हिडीस आहे. या स्वातंत्र्याचा अर्थ असा आहे कीं, मजूराने वाटल्यास मिळेल त्या दराने मजूरी पत्करावी किंवा वाटल्यास बाजार सोडून 'सदय आणि शांत' अशा मरणाच्या भेटीस जावे. मजूराचे हें कायदेशीर स्वातंत्र्य, मार्क्स म्हणतो'

“आकाशांत उंच उडणाऱ्या घारीच्या स्वातंत्र्यासारखें आहे.” अतिशय उंच अशा आकाशांत तिळा अडविणारें कोणीहि नाही. तिनें वाटल्यास पंख पसरून स्वच्छंदानें आकाशांत भराऱ्या माराव्या अथवा वाटल्यास पंख मिटून स्वस्थ गहावे. पंख मिटल्यास गुरुत्वाकर्षणाच्या नियमप्रमाणें ती आपोआप कोणत्याहि श्रमाशिवाय खाली येईल व कोणाची सक्ति न होतां शिलातलावर आपटून तिच्या शरीराच्या चिधड्या होतील. आपल्या श्रमाचा विक्रय करण्याच्या वावतीत मजूरास जें स्वातंत्र्य आहे त्याचें वास्तव स्वरूप हें अशा प्रकारचे आहे.

पण मजूराचे श्रम घेऊन त्यामोबदला मजूरी देण्याचा करार करूं पाहूगारा जो भांडवलवाला त्याचें स्वातंत्र्य मात्र अगदीं खरेंखुरें आहे. त्याला द्यावीशी वाटने तेवढी मजूरी मजूरानें न पत्करल्यास तो मजूरास नेमीतच नाही. त्याचं भांडवल स्वस्य पडून राहतें. पण जड भांडवलास मजूराप्रमाणें स्वतः दुसरेच दिवशी मरण्याची भीति नसते. आणि भांडवलाच्या मालकाजवळ काही तरी मंचव असून त्यावर तो जगू शकतो, निदान भांडवलाचा लहानसा अंश विकून त्यावर गुजराण करूं शकतो. म्हणून श्रम व मजूरी याच्या करारासंबंधीच्या ओढाताणीत तो मजूरास लवकर टेकीम आणू गकतो. वाजारांतील देवारी व घेवारी यांना व्यवहारस्वातंत्र्य असतें असे आपण वर म्हटले व आणखी असेंहि म्हटले की देवघेवीच्या व्यवहारांत अधिकांत अधिक मोबदला मिळविण्याची इच्छा ही स्वाभाविक असून देवारी-घेवारी उभयतांस मारखेचे व्यवहारस्वातंत्र्य असल्यानें अखेर मीदा होतो तेव्हा मारख्याचे वस्तुची देवघेव होते. पण आतांच आपण पाहिल्याप्रमाणें श्रमाचा मालक व भांडवलाचा मालक या दोघांना सारखेच स्वातंत्र्य नाहीं. भांडवलवाला स्वतंत्र आहे तर मजूर मृत्यूच्या दाढेंत आहे. अधिकांत अधिक मोबदला मिळविण्याची इच्छा म्हणजे भांडवलवाल्याच्या वावतीत कर्मांत कमी मजूरीवर मजूरास राबविण्याची भांडवलवाल्याची इच्छा सहजच यशस्वी होते. कारण अन्नास मोताद असलेल्या मजूरास अधिकांत अधिक मजूरी मिळविण्यासाठी प्रतिपक्षास अडविण्याइतका धीरच राहात नाहीं. मृत्युरूपी खोल दरीच्या कडचावर तो पोरेंवाळें कमरेस बांधून उभा आहे; मिळेल त्या मजूरीस हाताशी धरून एके क दिवस मृत्यूस दूर लोटीत आहे

सारांश, देवारी व घेवारी यांस पूर्ण व्यवहारस्वातंत्र्य असेल तर बाजारांत सारख्याच वस्तूंची देवघेव होते, हा जो बाजारसिद्धांत तो श्रम करण्याच्या पात्रतेखेरीज दुसरें संचित धन कांहींच नसलेला मजूर आणि संचित धनवान् भांडवलवाला यांच्या देवघेवीस लागू नाही. कारण येथे विषम पक्षांत व्यवहार आहे. याचा परिणाम असा होतो की, मजूराच्या श्रमाचे आपणांस जेवढे फल येईल अशी भांडवलवाल्याची अटकळ असते त्यापेक्षां कमी मजूरी तो देऊ करतो व रोजगाराविना अनन्यगतिक असा मजूर कमी मजूरी पतकरूनहि आपल्या श्रमाचे मजूरीहून अधिक असे फल भांडवलवाल्यास अर्पण करण्यास तयार होतो.

मजूरास मजूरी किती मिळते

मजूरास त्याच्या श्रमाच्या फलादृश्टकी मजूरी मिळत नाही त्याहून कमी मिळते एवढे आतापावेतो कठले. पण कमी म्हणजे तरी किती, हे कळावयाचे आहे. आपण जनावरास अन्नपाणी घालतो. तें घालतांना आपले ध्येय असे असते की त्या जनावरानें आपली सेवा करण्यास समर्थ असावे व त्याचा वंश कायम राहून आपणास जनावराची सेवा अखंड मिळावी. हिंदुस्थानांतील एखादा संस्थानिक जरी कोंवडीच्या लग्नासाठी ५०० रुपये खर्च करीत असला तरी सामान्यतः आपण जनावरांना त्यांनी काम करण्यास व वंश वाढविण्यास समर्थ राहावें इतके व अशा प्रकारचें अश घालतों या सामान्य नियमास कांहीं वाध येत नाही. जनावरांचे वावतीत ही जी आपली निवळ स्वार्थी दृष्टि असते तशीच स्वार्थी दृष्टि माणसांनी एकमेकासंवंधीहि आर्थिक व्यवहारांत वापरावी, प्रत्येक व्यक्ति दक्षतेने व कायदेशीरपणे आपला आर्थिक स्वार्थ साधील तर अनेक स्वार्थी व्यक्तीचा वनलेला जो समाज त्याचा सामुदायिक स्वार्थ सहजच साधेल असे इंश्जी अर्धशास्त्रज्ञांचे तत्त्वज्ञान आहे. उच्च कुळांत जन्मल्याने म्हणा अगर कोणत्याहि कागणाने म्हणा हें स्वार्थ-माधूपणाने तत्त्वज्ञान भांडवलवाल्यांचे अंगीं उपजतच असतें. आपला धंदा नेहमीं किफायतीने चालू राहावा व त्यासाठीं मजूरांची परंपरा निरंतर राहावी हें त्याला इष्ट वाटतें. म्हणून मजूराची कार्यक्षमता नीट राहील व त्यास मुलेंबाळे होऊन तीं पुढे मजूर होण्यास जिवंत राहतील इतकी मजूरी मजूरास देणे भांडवलवाल्यास अवश्यच असतें.

एकाच्या मजूरास दोन आणे अधिक मिळत असतील तर दुसऱ्या एकास दोन आणे कमी मिळत असतील. पण भांडवलाचा धंदा चालता राहायचा तर जिवंत राहून वंश वाढविण्यास आवश्यक इतकी मजूरी मजूरास मिळणे जरूरच आहे. भांडवलवाला अगदी शास्त्रशुद्ध स्वार्थसाधु असेल तर पोटापुरते मिळतांच धांवत येणाऱ्या मजूरास त्याहून अधिक कधीच देणार नाहीं. कारण हा धंद्याचा प्रश्न आहे. धर्मचा नव्हे. धर्म करायचा असतो तेव्हां तो पंढर-पुरास महसूभोजने घालतोच.

एक शंका व तिचे उत्तर

असो. तेव्हा भांडवलवाला सामान्यतः मजूरास त्याच्या श्रमफलाहून कमी पण त्याच्या चरितार्थास कमीत कमी लागेल इतकी मजूरी देतो असें आपणांस दिसून आले. पण येथें एक अशी शंका येते की, भांडवलवाला आपल्याकडून स्वार्थवुढीने मजूरास त्याच्या श्रमफलाहून कमी मजूरी देऊ पहात असला तरी अखेर आगाऊ ठरलेली मजूरी देतांना तीहून अधिक श्रमफल आपणस मिळाले नाही असें त्यास आढळत नसेल काय? मजूरास जगण्यास जेवढी किमान संपत्ति लागते व मजूरीच्या रूपाने परत मिळते तेवढीच तो निर्माण करतो, अधिक नाहीं, असें होत नसेल काय? प्रश्न अगदी तर्कशुद्ध आहे, पण इतिहाससिद्ध नाही. मनुष्य प्राणी आज हजारो वर्षे या पृथ्वीवर नांदत आला आहे. या सर्व काळांत कांहीनीं श्रम करून चरितार्थाची साधने निर्माणी व इतरानीं उत्पादनाचे श्रम न करतां त्या साधनांवर ताव मारावा असा क्रम अव्याहत चालत आला आहे. ज्यानें श्रम करून संपत्ति निर्माण करावी त्यानें ती आपल्या चरितार्थपूरतीच निर्माण केली असती, तर आज वाघ, सिंह, लांडगा यांना ज्याप्रमाणे समाजविकास, इतिहास हीं कांही मुद्दां नाहीत. तदृत मनुष्याचीहि अवस्था झाली असती. वाघ, सिंह यांना मुद्दां आपल्या उत्पादनाचे श्रम न करणाऱ्या मुलावाळांना अन्न घालण्यासाठी स्वतांच्या चरितार्थास लागते त्याहून अधिक मिळवावें लागतेंच. माणसासहि मुळेवाळे अशीच पोसावी लागतात. पण मानवजातीच्या इतिहासांत फार प्राचीन काळापासून आढळून येणारा एक विशेष प्रकार असा आहे कीं आवश्यक संपत्तीच्या उत्पादनाचे श्रम कांहीं माणसांनीं करावे व इतरांनीं या उत्पादकांपासून उत्पन्नसंपत्ति लुबाडून घेऊन त्यावर गुजराण करावी.

उत्पादकांनी जर आपल्यापुरतीच संपत्ति निर्माण केली असती आणि तीच लुटाऱ्याननी लुटली असती तर उत्पादकांचा वर्ग सुरवातीसच नष्ट झाला असता. पण असे झालेले नाही. ज्यांनी संपत्ति निर्माण केली त्यांना ती स्वतां भोगून इतरांस पुरेल इतकी निर्मिता आली व त्यांनी ती आज हजारों वर्षे निर्माण केलीहि आहे. वैविलोनचे मनोरे, दिल्ली-आग्न्याची ताजमहाल इत्यादि थडगीं, इजिनचे पिरामिड या इमारती ज्या गरीबांच्या पाठीवर कोरडे ओढून त्यांज-कडून वांधविण्यांत आल्या त्या लक्खावधि मजूरांचा संपत्ति निर्मिण्याचे कामीं काय उपयोग झाला ? कांही नाही. त्यांनी श्रम केल्याची उज्ज्वल साक्ष आज हजारों वर्षेहि आपल्यासमोर उभी आहे. पण ते संपत्त्युत्पादक श्रम नव्हते हेंहि तिकेंच खरें आहे. त्यांना हे श्रम करण्यासाठी समर्थपणे जगावें लागले. त्यासाठी त्यांना अन्न खावें लागले हे दुसऱ्यांनी निर्माण केले व या निर्मात्यांना आपला निर्माणक्रम अखंड चालू ठेवण्यासाठी स्वतां खाऊन मग दुसऱ्यास देतां आले व म्हणून स्वतांच्या गरजेपेक्षां त्यांनी अधिक निर्माण केले हेंहि ओघानेच सिद्ध होते. अलेक्झांडरपासून उमाजी नाइकापर्यंत जे लहानमोठे लुटाऱ्य आज हजारों वर्षे जगास लुटीत आले आहेत त्यांनी कधीच उत्पादनाचे श्रम केले नाहीत. ज्या प्लेटो, अॅरिस्टॉटल यांनी समाजशास्त्रावर ग्रंथ लिहिले त्यांनी उत्पादनश्रम केले नाहीत. मध्ययुगांत युरोपखंडातील ज्या खिस्ती मिशन-यांनी निरनिराळच्या दर्जाच्या पापांच्या प्रायश्चित्ताचे लिलाव करून डिगांचे ढीग सोने मिळविले त्यांनी संपत्ति निर्मिण्याचे श्रम केले नाहीत. आणि वैकेंत अथवा सिक्युरिटीत पैसे गुतवून ऐदीपणानें हवाशीर बंगल्यांत व्याजावर विलास करणारे थोर लोकहि संपत्ति निर्मिण्याचे श्रम करीत नाहीत. यांनी पूर्वी केलेल्या श्रमाची फळे ते आतां उपभोगितात हे म्हणणे तर्कशुद्ध आहे, पण त्यांत हेच गृहीत धरले आहे कीं त्यांनी पूर्वी श्रम केले तेव्हां त्याचे फळ त्यांनी त्या वेळीं भोगून पुढील काळांत भोगण्यास शिल्लक उरेल इतके त्यांना प्राप्त झाले. यावरूनहि व्यक्तीचे श्रम त्या व्यक्तीस भोगून उरेल इतके फळ देतात हेच सिद्ध होते.

या सर्व किलप्ट युक्तिवादाचे थोडे सिहावलोकन करू. ‘देवघेवीच्या व्यवहारांत अधिकांत अधिक मोबदला मिळविण्याची इच्छा देवारी व घेवारी यांस स्वाभाविक असल्यामुळे उभयतांस बाजारांत सारखेंच व्यवहार-स्वातंश्य

असल्यास अखेर देवारी व घेवारी सारख्याच किमतीच्या वस्तूची देवघेव करतात' हा अर्थशास्त्रज्ञांचा बाजारसिद्धांत गृहीत धरून आपण, मजूर व भांडवलवाला यांचे दरम्यान श्रम व मजूरी यांच्या देवघेवीसंबंधीं जो करार केला जातो त्याचें वरील सिद्धांतानुसार परीक्षण केले. त्यांत असें आढळून आले की, करारांतील दोन पक्षांपैकीं प्रत्येकास कायदेशीर त्यव्हारस्वातंच्य आहे हें खरें. पण देवघेवीचा करार न केल्यास मजूरास खावयास अन्वच नाहीं अशी परिस्थिति असते. उलट भांडवलवाल्यास करार न झाल्यास अशी निकटीची अडचण कांहीच नाही. यामुळे अडलेला मजूर व दम धरू शकणारा भांडवलवाला असे विषम बलाचे पक्ष करारास उभे राहतात. भांडवलवाला मजूराच्या अडलेल्या परिस्थितीचा फायदा घेऊन अधिकांत अधिक मोबदला मिळविण्याच्या स्वाभाविक इच्छेने कमीत कमी मजूरीवर मजूरास नोकरीस बोलावितो व गरजू मजूर तेवढीहि मजूरी पत्करून श्रम करण्याचा करार करतो. तो करतो त्या श्रमाचे फल भांडवलाची झीज, खप व देख-रेखीचा खर्च वजा जातांहि त्यास मिळणाऱ्या मजूरीहून अधिक असते. कारण एकतर भांडवलदाराने जास्तीत जास्त मोबदला मिळावा या अपेक्षेने मजूरास जगण्यास व वंशवर्धनास जेमतेम पुरेल इतकीच मजूरी ठरविली असते. आणि दुसरे कारण असें की, सामान्यतः भनुव्य संपत्त्युत्पादनाचे जे श्रम करू शकतो व सामान्यतः करतो त्याचे फल त्याच्या चरितार्थाच्या गरजेहून पुकळ अधिक असतें. मजूरास मिळणाऱ्या चरितार्थापुरत्या मजूरीहून जितके अधिक फल भांडवलदारास मिळतें त्यास वाढावा (सर्प्लस व्हॅल्यू) – नफा म्हणतात. वाढावा अथवा नफा म्हणजे कमी किमत देऊन अधिक किमतीची वस्तु मिळाल्यास या वस्तूत दिलेल्या किमतीहून अधिक असणारा भाग.

मजूर श्रमशक्तीच विकतो

मजूर हा जेमतेम चरितार्थपुरती मजूरी पत्करून नोकरी पत्करतो असें म्हटले. पण मजूर भांडवलदारास काय विकतो? हा प्रश्न उरलाच. 'विकणे, म्हणजे सारख्या किमतीच्या वस्तूची अदलाबदल करणे. मजूर श्रम म्हणजे आपल्या श्रमाचे मूर्तफल विकीत नाही. कारण श्रमफल मालकाकडे जाऊन त्यांतल्या योडया अंशाडतकीच मजूरी मजूरास मिळते. तो जी मजूरी घेतो ती त्याचा व त्याच्या वंशाचा चरितार्थ चालविण्यास जरूर इतकी अमने. हा

चरितार्थ चालवून तो आपली 'श्रम करण्याची शक्ति' टिकवून धरतो व तीच भांडवलदाराच्या नोकरीत वापरतो म्हणजे 'श्रम करण्याची शक्ति' व मजूरी यांचे समीकरण वसलें. यावरुन मजूर हा भांडवलदारास श्रम नव्हे तर 'श्रम करण्याची शक्ति' (लेबर पॉवर) विकतो असें दिसते.

मजूर मालकाम (१) श्रम विकीत नाही, तर (२) श्रमशक्ति विकतो, अशी दोन विधाने आपण आतांच केलीं. हें तत्त्व सर्वसमाजवादाचा आधार-स्तंभ असल्यामुळे ते आणखी एकदां नीटपणे ध्यानांत घेऊ. विधान १ लें:- मजूर मालकास श्रमशक्ति विकीत नाही. हें कसें कसें तें पुन्हां पाहूं. मजूराने काम कहून निर्माण केलेल्या मालाचे (१) भांडवल व कच्चा माल यांची झीज व खर्च, (२) देखरेखीचा खर्च व (३) मजूरी हे घटक होत. देखरेख करणारा वेगळा मजूर होता असेंहि आपण समजूं. मार्क्सने या सर्व निरीक्षक अंमलदारास (सुपरिटेंडेंट) विशेष प्रकारचे मजूर (ए स्पेशल काइंड आफू वेज-लेबरर) असे म्हटले आहे. म्हणून निरीक्षकांचे त्यांचे वेतनदिन-तें लहानमोठे कसेंहि असो-आपण मजूरी या सदरांत घालून घटक (२) व (३) हे एक कसं. तसेच घटक (१) यास 'भांडवलाची किमत' असे म्हणूं. म्हणजे उत्पन्न मालाचे (१) भांडवलाची किमत व (२) श्रमाची मजूरी हे दोन घटक होत हें आपणांस समजले. आतां मजूर जर मालकास श्रम विकतो असें म्हटले तर उत्पन्न मालांतून भांडवलाची किमत वजा जातां उरेल तो स 'माल म्हणजे त्या मालाच्या किमतीइतकी मजूरी मजूरास मिळाली पाहिजे. पण मग, अर्थशास्त्रज्ञ म्हणतात, भांडवलाच्या मालकास यात नफा काय झाला? त्याला फायदा असल्याशिवाय तो आपले भांडवल मजूरास वापरूं देणार नाहीं; म्हणजे धंदा होणारच नाही. म्हणून भांडवलदार भांडवल व श्रम यांच्या संयोगाने उत्पन्न झालेल्या संपत्तीपैकी भांडवलाची किमत काढून घेऊन भांडवल पुन्हां जसेच्या तसें करतोच. पण शिवाय आपणास नफा म्हणून मजूराच्या श्रमकलांतीलहि कांहीं वाटा आपण घेऊन उरलेला वाटा मजूरास मजूरीच्या रूपाने देतो. म्हणजे श्रम व भांडवल यांच्या संयोगापासून उत्पन्न झालेल्या संपत्तीपैकीं श्रमाचा पूर्ण हिस्सा मजूरास मिळत नाहीं. याचाच अर्थ मजूर श्रम विकीत नाहीं. माझ्या जवळून दुसऱ्याने एक बैल घेतला व मला त्याची अर्धेच किमत दिली तर मी 'बैल विकला' असें म्हणतां येत नाहीं.

कारण विकर्णे म्हणजे सारख्य स सारखें देणे असें आपण समजत आहें. तसेच निर्माण झालेल्या संपत्तीपैकी श्रमाच्या हिशाची सर्व संपत्ति अथवा तिची किमत मजूरास न मिळाल्यास तो आपले 'श्रम मालकास विकतो' असें म्हणतां येत नाहीं. याप्रमाणे पहिले विधान सिढ्ड झाले. आतां २ रे विधान 'मजूर मालकास श्रमशक्ति विकतो' हे सिढ्ड करू. मालक मजूरास कमीत कमी मजूरी देऊ चाहतो व अडलेला मजूर ती पत्करतो. कमीत कमी म्हणजे किती? मजूर कार्यक्षम राहिला पाहिजे, त्याला मुलेंवाळे होऊन मजूरांचा झरा अखंड राहिला पाहिजे इतकी. कारखान्यांत एंजिनाची 'शक्ति' अखंड राहावी यासाठी मालक त्यांत तेल वगैरे घालून ती शक्ति कार्यक्षम ठेवतो. म्हणजे तो तेल वगैरे जळण किती घालतो? यंत्रशक्ति टिकिण्याइतके. म्हणजे तेल वगैरे जळण सृष्टीला देऊन तो सृष्टीपासून 'यंत्रशक्ति' खरेदी करतो असें म्हणण्यास काही हरकत नाही. तसेच मजूरास वर सांगितल्याप्रमाणे कमीत-कमी मजूरी देऊन मालक रोजच्या रोज कारखान्यांत 'यंत्रशक्ति' प्रमाणेच वापरांत येत असणारी मजूराची 'श्रमशक्ति' खरेदी करतो असें म्हणावें लागते हा दुसऱ्या विधानाचा खुलासा झाला. भांडवल व श्रम यांच्या संयोगापासून जी संपत्ति निर्माण होते, त्यापैकी भांडवलाची किमत वजा जातां राहतें तें श्रमाचं फल. यांतून मजूराची मजूरी म्हणजे त्याच्या श्रमशक्तीची किमत मजूरास दिल्यावर उरणारा संपत्तिविभाग तो मजूराकडून भांडवलदाराने मोफत घेतलेला 'वाढावा' म्हणजे 'नफा' म्हणावा. कारण याचें मोल मजूरास मिळालेले नसतें. श्रमशक्ति हा पदार्थच असा आहे की त्याच्या वापरणासून त्याच्या मूळ मोलाहून अधिक धन निर्माण करण्याचें सामर्थ्य त्याचे ठिकाणी असतें. हे अधिक धन भांडवलदारास 'वाढावा' या रूपाने मिळतें. वाढावा म्हणजे विकत घेतलेल्या मालावर मोफत मिळालेला अधिक माल. मजूराने जर एकंदर १२ तास यंत्राशीं काम केले व पहिल्या ६ तासांतील श्रम भांडवल संयोगजन्य संपत्तीपैकी त्याच्या श्रमाच्या हिशाचें फल त्याच्या स्वतःच्या व कुटुंबाच्या चरितार्थापुरतें (स्वबिस्स्टन्स) म्हणजे मजूराची श्रमशक्ति टिकिण्याइतके म्हणजे 'श्रमशक्ती'च्या किमतीइतके असलें तर मजूर पुढील ६ तासांत रावून मालकासाठीं वाढावा (सर्प्लस व्हॅल्यू) उत्पन्न करतो असें समजावें.

प्रकरण २ रे

भांडवली उत्पादनाचें प्रचंड स्वरूप

हाली जगांत जिकडे तिकडे प्रचंड कारखान्यांतून संपत्ति निर्माण क्षालेली आपण पाहतो. पण प्रचंड प्रमाणांत संपत्ति निर्माण करण्याचा हा प्रकार अगदी अलीकडील म्हणजे शे-दोनशे वर्पांतील आहे. त्यापूर्वी लहान लहान कारागीर आपआपल्या खोपटचांतून व शेतकरी मालकीच्या लहान लहान शेतांतून मालकीच्या हृत्यारानिशी संपत्ति निर्मीत असत. या सर्वांच्या गरजा थोड्या अमून खेड्यास लागणारा बहुतेक माल तेथेच निर्माण होई. एकमेकांच्या मालाची कोणत्या तरी प्रकारें देवघेव होऊन वजावाट होत असे. हृत्यारे व जमिनी याचे कांही मालक मजूर लावूनहि काम करीत. पण जेथे मालाची निष्पत्ति, तेथेच त्याचा वाजार व भोगवटचाने संहार होत असल्याने ताळावांतील पाणी वाञ्याने हालेले तरी त्यांत फारसा उंचसखलपणा येत नाहीं व येतो तेवढाही फारवेळ टिकत नाही, त्याप्रमाणे खेड्यांतील आर्थिक राहणीतहि उंचसखलपणा फारसा आणि फार काळ राहात नसे व सर्व तेथल्या तेथेच रहात अमल्यानेतो मोठामा दुःसहहि होत नसे. सरदारांची खाजगी सैन्ये अमून ते आपसांत व राजांशी भांडत; यामुळे प्रजेच्या संपत्तीची नासधूस व लुवाडण्क होत असे. राज्यसंस्था दुर्वल असल्याने कायद्याचें राज्य बेताचेच असे. त्यामुळे संपत्तीच्या संचयास व उत्पादनास विशेष हुरूप वाटण्यासारखी परिस्थिति नव्हती आणि संपत्ति निर्माण करण्याची साधनेहि अगदी ओवडधोबड असल्याने फार यातायातीनंतरहि संपत्ति निर्माण होई ती थोडीच असे.

युरोपियन इनिहासात ज्याला मध्ययुग म्हणतात त्याच्या शेवटी म्हणजे सुमारे ६०० वर्षांपूर्वी आशिया व युरोप खंडांत जेथें जेथें समाज थोडा बहुत स्थिर होऊन राहिला होता तेथें या प्रकारची आर्थिक व राजकीय परिस्थिति होती. युरोपांत ही परिस्थिति मोडूं लागल्यापासून आधुनिक युगास सुरुवात काली असें म्हणतात.

भांडवलशाहीची अत्प सुरुवात

या वेळी नौकानयनांत फार मोठी क्रांति होऊन साहसी प्रवाशांनी नवीन

भूप्रदेश शोधून काढले. यामुळे मोठ्या प्रमाणावर आतरराष्ट्रीय दलणवळण वाढण्याची मुहूर्तमेड या वेळीं रोविली गेली. नवीन सांपडलेल्या अमेरिकेनील सोन्याच्या खाणीतून युरोपांत सोने येऊ लागल्यामुळे मालाची देवघेव मोठ्या प्रमाणावर कृष्ण सोने मिळवू पाहणारा बापारी वर्ग या वेळी प्रथम पुढे आला. युरोपातील गट्ठांत पहिल्याने हंगडांत सरदारांचे प्रावल्य मोहून मध्यम म्हणजे व्यापारी वर्गाच्या पाठिभ्यावर दंधराच्या घतकाच्या अवरोद्धम प्रबळ राज्यसत्ता स्थापित झाली. याचा पहिला मोठा परिणाम अमा ज्ञाना कीं, सरदारांचे प्रावल्य व दांडगाई वंद होऊन देशांतील सापत्तिक व्यवसायाम स्थैर्य आले. आणि नवीन जगांतील मुवर्णलाभाने लोभप्रवृत्तीला जी एकदम चालना मिळाली ती सुयंत्र राज्यव्यवस्थेमुळे यापुढे हंगडांत अव्याहन चालूं राहिली.

वर म्हटले आहे की, स्वतांची जमीन किवा हत्यारे घेऊन स्वतां अन कृत संपत्ति निर्मिष्याचा प्रकार रुढ होता तेहा जमीन व हत्यारांच्या माळ-काने म्हणजेच भांडवलदाराने मजूरास नोकरीम ठेवून मंपत्ति निर्मिष्याचा प्रकारहि रुढ होताच. राजकीय स्वस्थता निर्माण झाल्यावर या प्रकाराम अधिक महत्त्व येऊ लागले. कारण जमीन अगर हत्यार ही संपत्तिमाधने नसणाऱ्या मजूरास मिळेल त्या हलक्या मोलाने 'श्रमगति' विकल्याशिवाय जगण्यास दुसरा उपाय नव्हता व त्याच्या अडलेल्या परिस्थितीचा फायदा घेऊन कमीत कमी मजूरीवर जास्तीत जाण 'वाढावा' म्हणजे नफा मिळविष्यास टपलेल्या साधनवंताचा धनलोम राजकीय स्वास्थ्यामुळे वारा घातलेल्या आगीप्रमाणे जोराने उफाळ्या. ज्याला भांडवलशाही युग म्हणतात त्या हल्दीच्या युगास म्हणजे भांडवली उत्पादन प्रकार ज्यांत विशेष महत्त्वाचा आहे त्या कालखंडास येथून नव्हू हव्हूं सुरुवात झाली.

भांडवली उत्पादनप्रकारांचे पहिले वैशिष्ट्य यावेळीच दिसून आले, तें हें कीं, एका भांडवलवाल्याने अनेक मजूर कामास लावून संपत्ति निर्मिष्यास सुरुवात केली. यामुळे काय झाले? एक मजूर नोकरीम ठेविला अमनां जेवढा वाढावा भांडवलदारास मिळेल त्याच्या दसपट वाढावा दहा मजूर लावल्याने मिळेल हें साध्या हिशेबाने कळते. पण वस्तुस्थिति याहून वेगळी

असते. जमीन, हत्यारे, कच्चा माल व देखरेख ही एका मजूरास लागतात त्याच्या दमपट कांही दहा मजूरास लागत नाहीत; कमी लागतात. ज्या जागेत एक मनुष्य काम करतो तेथेच दोन अथवा तीनहि काम करूं शकतात. दिवावार्ती लागल्यास तीनहि एकास लागेल तीच तिथांसहि पुरुं शकते: एकादें काम करताना आलटून पालटून हत्यारे वदलावी लागतात व ती पाळीपाळीने वापरली तर एका माणसास लागणाऱ्या हत्यारांनी तीन माणसेहि काम करूं शकतात. एकावर देखरेख करणारा मनुष्य दहा जणांवरहि ती करूं शकतो.

कांही कामे अशी असतात की तेथें संख्यावलाचेच महत्त्व असते. उदाहरणार्थ ओळे उचलणे एकादी जड वस्तु उचलावयाची म्हणजे एका माणसाने अनेकदा आपली शक्ति वापरून कांहीच उपयोग नाही. अनेकांनी एकदम शक्ति लावल्यानेच तें काम होणारें असते. येथे एक मनुष्य म्हणजे एकपट शक्ति तर दहा माणसांची दमपट असे म्हणण्यापेक्षा सामुदायिक शक्ति ही एक नवीन सघशक्तिच आहे असे म्हणावें लागेल. कारण एका माणसाने रोज एकदा याप्रमाणे दहा दिवस शक्ति लाविली काय अथवा एकदम दहा माणसांनी एकाच वेळी लाविली काय, गणिताने दोनहि दशगुणितच आहेत. पण व्यावहारिक परिणामांत फरक पडतो तो असा की पहिल्या प्रकारात वजन जागचे हलणारहि नाही. दुसऱ्या प्रकारात तें उचलले जाते. प्रचंड इमारती-सारखी कांही कामे अशी असतात की तेथेहि संख्यावलाचेच प्राधान्य असते. एक मजूर पांच तास काम करून जेवढ्या विटा शिडीवरून गवंडच्यास पोंचबोल त्याच्या पांचपट नव्हे तर वीसपंचवीस पट विटा पांच मजूर पाच तासांत पोंचवितात हा नेहमीचा अनुभव आहे. सहकार्यानें माणसाची कार्यक्षमताहि वाढते. दोन घोडे जुळेल्या गाडीवर चांगला गाडीवान् असल्यास तो ज्याप्रमाणे जलद घोड्याबरोवर हळू चालणाऱ्यास चाबूक मारून पळवितो त्याप्रमाणे देखरेख करणारा मजूर चांगला असल्यास तो चलाक मजूरावरोवर इतरांसहि तितक्याच जलदीने काम करावयास लावतो. आणि मजूरांमजूरांतहि काम करण्यांत चुरस लागून त्या योगाने त्यांची कार्यक्षमता वाढते. अर्थात् सहकार्यमिळे मजूरांच्या संख्येच्या प्रमाणांत भांडवलाचा खर्च कमी लागून तेवढ्याच मजूरीत उत्पादन अधिक होते. म्हणजे भांडवलदारास मजूरां- कडून वाढावा अधिक मिळतो.

एकदां मोठ्या प्रमाणावर 'सहकार्य'चे तत्त्व अमलांत आले की 'श्रमविभाग करतां येऊ लागतो. एक घडचाळ तयार करावयाचे म्हटले तर त्यांत इतके वेगवेगळ्या प्रकारचे अवयव असतात की, प्रत्येकास हत्यार व कसव वेगवेगळ्या प्रकारचे लागू शकते. श्रमविभागाचे तत्त्व अमलांत आले की एकदम अनेक मजूर निरनिराळचा अवयवाचे काम करून शेवटी एकाच वेळी कित्येक घडचाळे तयार होऊ शकतात. एकदां 'श्रमविभाग'में संपत्ति निर्माण करावयाची म्हटल्यावर एकक कागागीर एकक भाग करण्याचे शिकून कारणाऱ्यांत कामास लागू शकतो. यामुळे कारागिराचा शिकण्याचा खर्च कमी होतो आणि वर्षानुवर्ष एकच एक काम करून तो त्यांत अतिशय वाकवगार होतो. यामुळे माल सुवक व पुष्कळ निघू लागतो. आणि अर्थातच मालकास मजूगकडून मिळणारा वाढावाहि वाढत जातो.

यांत्रिक उत्पादनाचा उपक्रम

अशा प्रकारे सहकार्य व श्रमविभाग यांचा वाढत्या प्रमाणांत उपयोग होऊन भांडवली उत्पादनपद्धति इंग्लंडांत सोलाव्या व सतराव्या शतकांत हळूहळू प्रसार पावत होती. पण अठराव्या शतकांत उत्पादनाच्या साधनांत सुधारणा होऊन एकदम फार मोठी त्रांति झाली. ही सुधारणा म्हणजे संपत्त्युत्पादनाच्या कामीं यंत्राचा उपयोग होऊ लागला ही होय. यंत्र आणि हत्यार यांत वास्तविक प्रमाणानाच फरक आहे, प्रकाराचा नाहीं असेहि तत्त्वतः म्हणतां येईल. पण हत्यार व यंत्र यांचा वेगवेगळा व्यावहारिक परिणाम पाहिला म्हणजे मुळांतील फरक प्रकाराचाच आहे; केवळ प्रमाणाचा नव्हे हें कबूल करावे लागते. गुळाचा खडा हातावर ठेवला तर तो उंचवटा. आणि त्याच अर्थानें हिमालय हाहि उंचवटाच आहे. पण व्यावहारिक फरक केवढा आहे? गुळाचा खडा डोळे मिटून मटकन मटकावितां येतो; पण हिमालयाच्या दुर्लघ्यतेनें जगांतील केवढ्याहि प्रचंड शक्तीचा आज हजारीं वर्षे पराभव चालविला आहे. प्रमाण फार वाढले म्हणजे प्रकारच वेगळा होतो तो असा.

यंत्रामध्ये मुख्यतः तीन विभाग असतात. पहिले शक्तीचे उत्पादक यंत्र. यंत्रापूर्वी माणसाने स्वतंत्रीची एकट्याची व समूहाची शक्ति वापरली. बैल, घोडा, खेचर इत्यादि जनावरांची व्यक्तिशः अथवा समुदाय करून त्यांची शक्तिन

वापरली. पण ही अर्थात् मर्यादित होती. जिवंत प्राण्याची शक्ति म्हटली कीं ती मर्यादित व तीहि लहरी. वाफंची अथवा विजेची शक्ति हवी तेवढाया प्रमाणांत जिवंत प्राण्याच्या लक्षावधि पटीनें उत्पन्न करतां येते व तिचे नियंत्रण करून अगदीं बिनचूक हिसेबानें कमोअधिक प्रमाणांत ती वापरतां येते. यंत्राचा दुसरा प्रकार म्हणजे शक्तीचे वाहक यंत्र. याचे पट्टे, दात्याचीं चाके, घिरटे, विजेच्या तारा वगैरे अनेक प्रकार असतात. यांनी एका ठिकाणची शक्ति दुसऱ्या ठिकाणी नेतां येते. यंत्राचा तिसरा प्रकार जे उत्पादक यंत्र त्यास ही शक्ति पोंचवावयाची असते. वाहक यंत्राच्या शक्तीने एका वेळी अनेक हत्यारे उत्पादक यंत्रांत बसवून राववितां येतात. हाती हत्यार घेऊन काम करावयाचे तर एका हातांत एकच हत्यार घेतां येईल; एकादा विशेष कुशल मनुष्य दोन हातांत दोन हत्यारे घेऊन काम करील; पण येथे त्याची मर्यादा संपली. यंत्राने दहा-बीस- कितीहि हत्यारे एकदम एक मनुष्य चालवूं शकेल. कितीहि माणसांची अथवा जनावरांची शक्ति एकवटली असतां न होणारीं कामेहि यंत्राच्या साहाय्यानें होतात. एक टन म्हणजे १२० पौंड वजनाचा हातोडा उचलून घाव घालण्यास शंभर किंवा हजार माणसांची शक्ति लागेल व ती लावतांच येणार नाहीं. पण असे कित्येक टन वजनाचे हातोडे अगदीं घडचाळुच्याच्या ठोक्याप्रमाणे नियमित वेळानें व नियमित शक्तीने वाटेल तितका वेळ यंत्राचे शक्तीमुळे चालवितां येतात.

याप्रमाणे यंत्राने माणसाची उत्पादनशक्ति वाढविल्यामुळे यांत्रिक उत्पादन सुख झाल्यावर पर्वतासारख्या मालाच्या राशी उत्पन्न होऊं लागल्या. यांची वाहतूक करणे खटाऱ्यास अशक्य झाल्यामुळे आगगाडी पुढे आली. एवढा पर्वतप्राय माल खण्यास स्वदेश अपुरा पडल्यामुळे माल परदेशीं जाणे इष्ट झाले. त्यामुळे आगबोटी निघाल्या. परदेशांत विरोध उत्पन्न झाल्यामुळे तागडीवाल्या व्यापाऱ्यांस राजसत्तेने पाठिबा दिला व इंग्रजांसारख्या यंत्र-प्रधान राष्ट्रांचीं साम्राज्ये जगभर पसरली. यांत्रिक उत्पादनामुळे समाजाची जुनी घडी मोडली. ही मोडतांना नासधूसहि झाली. या क्रांतीचा माणसाच्या राहणीवर व समाजावरहि परिणाम झाला. यंत्र उत्पन्न झाल्यापासून एका शंभर वर्षात मानवी जीवनाचे रूप इतके विलक्षण पालटले आहे कीं, आज नाना फडणवीस जिवंत होऊन एकदम मुंबईस अवतरल्यास पंचवीस वर्षे

जवरदस्तांशीं यशस्वितेने झुंज देऊन जगप्रसिद्ध ज्ञालेला हा मुत्सही मुंबईचा देखावा पाहून वेडा होईल; डतका विलक्षण पालट एका शंभर वर्पति ज्ञाला आहे.

या जगड्याळ भांडवलशाहीचा उगम मजूरापासून भांडवलदारास मिळणाऱ्या वाढाव्याच्या लाभांतून ज्ञाला आहे. यंत्राने माणसाची उत्पादनशक्ति बाढली. त्यामुळे यंत्राच्या मालकास मजूरापासून वाढावा अधिक मिळून लागला. त्यामुळे पुन्हां यंत्रे वाढली व परत वाढावाहि वाढला, तेव्हां पुन्हां यंत्रे वाढलीं. याप्रमाणे वाच्याने आग व आगीने वारा अशी परस्परांच्या प्रेरणेने एक-मेकांची वाढ होऊन यांत्रिक उत्पादनास व त्यावर आधारलेल्या भांडवल-शाहीस आजचे हें जगड्याळ स्वरूप प्राप्त ज्ञाले आहे.

प्रकरण ३ रे

विटिश भांडवलशाहीचा उदय व विकास

जगांत अकस्मात् असें कांहीच निर्माण होत नाहीं. अकस्मात् ज्ञाल्यासारखा दिसणारा ज्वालामुखीचा क्षोभ, धरणीकंप अथवा मानवी महायुद्ध यांची कारणे गुप्तपणे पुष्कळ काळ आपली वाट सावकाशपणे चालत असतात. तसेच यंत्राचेहिज्ञाले. आधिभौतिक सृष्टींत प्रत्यक्ष प्रयोग करून माणसाने आपले सृष्टिज्ञान वाढवावें आणि सृष्टिधर्मास आपल्या लगामी लावावेंही ओरड प्रथम रोजर वेकन व पुढे मरॅन्सिस वेकन यांच्या प्रेरणेने सुमारे तीनशें वर्षे चालू होती. न्यूटन, ग्यालिलिओ यांसारख्या शास्त्रज्ञानी शास्त्रीय शोधाहि लाविले. भांडवलवाला व मजूर यांच्या संबंधापासून उत्पन्न होणारा भांडवली धंदाहि थोडाफार चालू होता. छापखान्याचा धंदा हा याचे उत्कृष्ट उदाहरण होय. पंधराव्या शतकाचे शेवटीं नूर्नवर्ग येथे २४ छापखाने अमून त्यांत कंपॉनिटर्स, प्रिंटर्स, प्रूफकरेक्टर्स, वगैरे सुमारे १००० कारागीर काम करीत असत. यांत यंत्राचाहि उपयोग केला जाई. चवदाव्या व पंधराव्या शतकांत नूर्नवर्ग व बेसल येथे भांडवली पद्धतीने चालणाऱ्या कागदाच्या गिरण्याहि होत्या. १९४१ त बोलोग्ना

येथे पाण्याच्या शक्तीवर चालणारी सूत कातण्याची गिरणीहि चालत असल्याचें हँसन सांगतो.

पण यंत्राचा मोठ्या प्रमाणावर उपयोग होऊं लागण्यासारखी परिस्थिति सतराब्या शतकापर्यंत उत्पन्न झाली नाही. मध्ययुगाच्या सुरवातीस सरदारांचें प्रावल्य मोडल्यानें आर्थिक उत्पादनास अनुकूल अशी स्वस्थता उत्पन्न झाली असें मार्गे म्हटलें. नवीन जगांतील सोनें युरोपांत आल्यामुळे व्यापार-वाढीस अनुकूलता उत्पन्न झाली असेहि तेथें म्हटलें आहे. पण वाढाब्याचा लाभ हें भांडवलशाहीचें मुळ्य बीज आहे. त्या बीजावाचून कोणत्याहि मशागतीनें भांडवलशाहीचा वृक्ष वाढणे शक्य नव्हते. हें बीज कोठून मिळाले?

वाढावाबीज कोठून मिळाले

मध्ययुगाच्या पूर्वी गांवोगांव धंदांचे संघ असत. आपसांत चढाओढ लागू नये व नवीन माणसास शिरकाव मिळू नये म्हणून या संघांचे कडक शिस्तीचे, नियम होते व तशाच कडकपणे ते अमलांत येत. बेकारी असली तरी बेताची होती. याचें कारण असें कीं सरदारांचीं सैन्ये असून देशांत लहान मारामार्या व मोठी यादवी नेहमीं चालत असे; लढाई करणे व लढाई नसेल तेहां गांवगुंडी करणे हा मोठाच धंदा होता. ही यादवी व्यापारव्याच्या वाढीस प्रतिकूल तशीच लोकसंख्येच्या वाढीसहि प्रतिकूल होती. यामुळे श्रम करण्याच्या शक्तीवाचून मालकीचें कांहीं नाहीं असा अडलेला मजूर भांडवलवाल्यास वाढावा घालण्यास अजून उपलब्ध झाला नव्हता. सरदारांचें प्रावल्य मोडून राजसत्ता दृढतेने प्रस्थापित झाल्यावर सर्व परिस्थिति एकदम पालटली. बेकार झालेले सरदारांचे सैनिक तरवारी मोडून टाकून भांडवलदाराच्या दारीं काम मागण्यास हजर झाले. सरदार व जमीनदार यांचा लढाईचा व्याप संपल्यावर जवळची पुंजी वापरून व्यापारी व्हावें धंदेवाला व्हावें इकडे त्यांच्या महत्त्वाकांक्षेचा ओघ वर्छला. इंग्लंड, हॉलंड, जर्मनी, इटाली ह्या देशांतील अगदीं पहिले भांडवलवाले, सरदार व जमीनदार या वर्गातून पुढे आले. त्यांनीं व त्यावेळी उदयोनुसुख अशा व्यापारी वर्गांने राजावर वजन पाडून धंदांच्या संघांचे नियम शिखिल केले. स्वस्थतेमुळे धनसंचय व व्यापारी मालाची वाहतूक अधिक सुरक्षित झाली आणि दारीं आलेल्या मजूरास कमीत कमी

मजूरीवर कामास लावून संपत्ति निर्मिणे व वाढावा उपटणे हा उद्योग नवीन जन्मास आलेल्या भांडवलदार वर्गानें सुरु केला. यामुळे एका देखरेखीखाली, एका जागेत अनेक मजूर काम करून लागून सहकार्य पद्धति अमलांत आली; त्यामुळे श्रमविभाग सुरु झाला; यामुळे कामगारांचे कसब वाढले व माल पुष्कळ पुष्कळ निर्माण होऊ लागला. या पुष्कळ होणाऱ्या मालापुढे जुने लहान धंदेवाले बुडाले व बेकारांची संख्या वाढली. त्यामुळे आणखी वाढावाहि वाढला आणि भांडवलवाल्याजवळ भांडवलहि पुष्कळ जमा झाले. सारांश, भरपूर भांडवल, भरपूर मजूर, त्यांना सहकार्यानें व श्रमविभागानें काम करण्याची संवय व वाकवगारी, व्यापारधंद्यास राजकीय स्वस्थता व राजकीय उत्तेजन इतव्या गोट्टी अनुकूल झाल्या तेव्हां मोठ्या प्रमाणांत यांत्रिक उत्पादन शक्य झाले व यांत्रिक शोधास स्फूर्ति मिळाली. इंगलंडांत भांडवलाचा महापूर येण्यास एक विशेष कारण असें झाले की १७६० त प्लासीची लढाई झाल्यानंतर धरण फुटल्याप्रमाणे बंगाल्यांतील अपरंपार संपन्नीचा ओघ कंपनीच्या नोकरांकरवी इंगलंडांत अखंड वाहूं लागला.

यांत्रिक क्रांतीचे परिणाम

यांत्रिक क्रांति करणारे पहिले यंत्र म्हणजे वाफेचे एंजिन हें होय. अठाराच्या शतकांत हीं एंजिने कोळशाच्या खाणींतून पाणी उपसूत काढणाऱ्या पंपासाठीं वापरलीं जात. या खाणींतून लोखंड वितळण्यासाठीं 'कोक' काढला जात असे. ग्लासगो येथील एक हत्यारांचा कारागीर जेम्स वॅट याने या पंपिंग एंजिनांत सुधारणा करून ते यंत्रे चालविष्यायोग्य केले आणि या एंजिनावर १७८५ सालीं इंगलंडांत कापसाची गिरणी सुरु झाली. ट्रेक्विथिक याने १८०४ मध्ये या एंजिनाच्या साहचानें पहिले आगगाडीचे एंजिन तयार केले. १८२५ सालीं स्टॉकटन व डार्लिंगटन यांचे दरम्यान पहिली आगगाडी सुरु झाली. रेल्वेची वाढ पुढे इतकी भराभर झाली की १८५० चे सुमारास सर्व युरोपभर रेल्वेचे जाळे पसरले.

आगगाडीच्या उपक्रमासून पहिली मोठी क्रांति ही झाली कीं पंचवीस हजार मैल घेर असलेल्या पृथ्वीवर आपापल्या लहान क्षेत्रांत कोंडलेला मनुष्य कोंडवाडा फोडून पृथ्वीभर पसरला. रशियावरील प्रसिद्ध स्वारीहून नेपोलियन ३१२ तासांत १४०० मैल अंतर तोडून पारिसला आला. हा नेपोलियनचा

फार मोठा पराक्रम, अशी इतिहासांत त्याची ख्याति आहे. सामान्य माणसास याच्या दुष्ट वेळ लागला असता. रोमन साम्राज्याच्या वेळेपासून नेपोलियन अखेर वाटचालीचा वेग माणसास याहून कधीच वाढवितां आला नाहीं. पण नेपोलियनचा पाडाव झाल्यानंतर दहाच वर्षांनी म्हणजे १८२५ सालीं कोणाहि प्रवाशास १४०० मैल जाण्यास आगगाडीच्या साहचाने ४९ तास पुरे होऊं लागले. वाफेची शक्ति जहाजांच्या उपयोगी पडूं लागल्यावर जहाजांच्या वाहतुकी-मध्येहि प्रचंड क्रांति झाली. एकोणिसाब्या शतकापूर्वी २००० टन वजनाहून अधिक वजनाचे जहाज मुळीच नसे. आज सामान्य वाहतुकीचे जहाजहि ५०००० टन असूं शकते. यामुळे जहाजे बांधण्याची विद्याहि वाढली. २००० टनाचे जहाज साध्या लोखंडाचेहि चालत असे. पण ५०००० टनाचे जहाजास रासायनिक मिश्रणाने नवीन धातु बनवावी लागते तेव्हांच तें जहाज टिकाऊ होऊं शकते. वाफेच्या शक्तीने जमीन व समुद्र यांवर वाहतुक चालू झाली त्या वेळीच वॉल्स गॅल्व्हनी व फॅरेडे यांच्या शोधांनीं विजेचे तारायंत्र सुरु झाले. १८३५ सालीं विजेचे पहिले तारायंत्र जमिनीवर सुरु झाले आणि १८५१ त फरान्स व इंग्लंड यांचे दरम्यान समुद्रांतून तार सुरु झाल्यावर थोड्याच काळांत जगभर हें तारांचे जाले पसरले. वाफेच्या शक्तीनंतर दुसरी मोठी शक्ति म्हणजे विजेची. हिचा बातमी पौंचविण्याप्रमाणे दिवे लावणे व यंत्रे चालविणे या कामीहि उपयोग होऊं लागला. यापुढे तिसरी मोठी क्रांतिकारक शक्ति म्हणजे स्फोटक तेलांच्या भिशणाने उत्पन्न होणारी. यापासून मोटारी व विमाने हीं निर्माण झालीं. पहिले विमान १८९७ सालीं प्रो. लॅंग्ले याने केले. त्यांतून मनुष्य जाऊं शकत नसे. १९०९ सालीं विमानांत सुधारणा होऊन त्यांत माणसांस बसून जातां येऊं लागले. वाटचालीच्या वेगांत विमानाने विलक्षणच क्रांति केली. अठराव्या शतकांत लंडनपासून एंडिबरोस जाण्यास आठ तास लागत. आतां तेवढ्या वेळांत अर्धी पृथ्वी-प्रदक्षिणा करतां येईल अशी विमानविशारदांना आकंक्षा वाटूं लागली आहे.

सहकार्य व श्रमविभाग यांनी आधुनिक युगास म्हणजे भांडवलशाहीच्या युगास आरंभ केला, त्यापूर्वी या युगास अनुकूल अशा प्रकारची परिस्थिति निर्माण झाली होती असें वर म्हटले आहे. पण एकदां भांडवलशाही हळू-हळू सुरु झाल्यावर जंगलांतील प्रवासी कोयत्याने आपली वाट तोडीत पुढे

जातो त्याप्रमाणे भांडवलशाहीला आपली प्रगति जुनी समाजरचना मोडीत मोडीत करावी लागली. अगदीं आरंभी व्यापारी वर्गांवळ भांडवल होतें व इंग्लंडांत जमिनीचा धंदा किफायतीचा होता. पण धर्मसत्ता पोपची असून पोपकडे पुष्कळशा जमिनी मालकीने वहिवाटीस होत्या. या जमिनींचा व्यापाऱ्यांना लोभ सुटल्यामुळे आठव्या हेन्रीच्या कारकीर्दीत पोपच्या सर्व जमिनी व मालमत्ता जप्त झाल्या व त्या या व्यापाऱ्यांना विकल्पांत आल्या. धार्मिक अंधशेद्वा लोकांत प्रबळ असल्यामुळे माल खपण्यास व व्यापारधंद्याच्या वाढीस सर्व बाजूनीं प्रतिकूलता होती. पण पोपची सत्ता झुगारून देऊन राजा धर्माधिकारी झाल्यामुळे धर्मदृष्टि निवळू लागली. इहलोकचें जिंणे परलोकाकरितां आहे हें खूळ जाऊन ऐहिक योगक्षेमाचा खटाटोप अवश्य आहे, ज्ञान मिळविण्याचा प्रत्येकास हक्क आहे, व ईश्वराचे दृष्टीने सर्व लोक सारखे आहेत हें मत प्रवल झालें. यामुळे ऐहिक उत्कर्षाच्या प्रयत्नास स्फूर्ति मिळाली आणि भांडवलदार वर्गाच्या प्रयत्नास राजाचें पाठबळ असल्याने सर्व बाजूनीं इंग्लंडच्या वैभवास चढती कळा लागली. परान्समध्ये रोमन कॅथोलिक धर्म शिल्लक राहिला तरी पोपची सत्ता नष्ट झालीच. पोपची सत्ता या वेळीं नष्ट होणे हें भौतिक उत्कर्षास किंती अपरिहार्य होतें, याचा पुरावा स्पेनचा इतिहास देतो. पोपचा धर्माधिकार स्पेनमधून कमी झाला नाहीं. यामुळे स्पेनमध्ये औद्योगिक क्रांति आजवरहि झालेली नाहीं. प्रॉटेस्टंट धर्माचें रहस्य व्यवितस्वातंत्र्य हें आहे. धर्माचे क्षेत्रांत एकदां स्वातंत्र्याची वृत्ति बळावली म्हणजे मनुष्याचे मनच बदलतें. आणि या क्षेत्रांतील स्वातंत्र्यवृत्ति इतर सर्व क्षेत्रांत संचारूं लागते.

मध्यम वर्गाचें वाढतें बळ

सोळावे शतकभर पोपची सत्ता झुगारून देऊन जो धनिक वर्ग इंग्लंडांत राजाश्रयाखालीं बळावत होता तो सतराब्या शतकांत हळूहळू राजासहि विरोध करू लागला. पार्लमेंट सभेत या वेळीं मध्यम म्हणजे धनिक वर्गाचे वर्चस्व होतें. जुना सरदारवर्ग राजाच्या कलानें वागे. पण धनिक वर्गास लहरी राजापासून आपल्या संपत्तीचें रक्षण करणे इष्ट वाटून राजाच्या राज्य-सत्तेस पायबंद घालण्याचा खटाटोप या मध्यम वर्गांनि सतत शंभर वर्षे केला. पिम्, हॅम्डन, एलियट, क्रॉम्वेल हे पहिल्या चार्ल्सविरुद्ध लढणारे

पार्लमेंटचे पुढारी मोठमोठे धनवान शेतकरी होते. व्यापारधंदाच्या वाढीस राजाच्या लहरी कारभारानें अडथळा येतो, राजा कर्जे बुडवितो व प्रजेवर भारी कर बसवून वाईट कामीं खर्च करतो ही यांची मुख्य तकार होती. यासाठीं पहिल्या चार्लसशीं पार्लमेंटानें उघड सामना देऊन त्यास फांशीं दिलें, त्याचा दुसरा मुलगा जेम्स यास पुढे पदच्युत केलें व तिसन्या वुइल्यमला कर्तव्यबंधनांनी बांधून राज्यावर बसविलें. तिसन्या विल्यमच्या वेळीं इ. स. १६४४ साली राजास कर्जे देण्याच्या निमित्ताने धनिक वर्गांनि प्रसिद्ध 'बॅक आँफ इंग्लंडची' स्थापना केली. तेव्हांपासून या बॅक आँफ इंग्लंडचें, साव-काराचें कुळावर वर्चस्व असतें तसें वर्चस्व इंग्लंडच्या राजावर व सर्व राज्य-कारभारावर पडू लागले. आज सब्बादोनशें वर्षांनंतरहि हें वर्चस्व कायम आहे. सतराब्या शतकांत धनिक वर्गांत राजकीय महत्वाकांक्षा उत्पन्न होण्याचीं कारणे सांगतांना जाँन स्ट्राची म्हणतो—“या वेळीं व्यापार धंद्यांत मोठ्या क्रांतीची वेळ आली होती. मालाची देवघेव वाढली. धंद्याच्या पोटशाखा बळावल्या. एकंदर पैदासहि यामुळे वाढली. संपत्ति एकएकट्याच्या हातांत पुष्कळ पुष्कळ साचू लागली. यामुळे लहरी राजांचा बेदरकार कारभार अपुरा व उत्कर्षास विघातक वाटू लागला. कार्यक्षम असें राज्यकारभाराचें यंत्र, न्यायनिपुण न्यायाधीश, करारांची सक्तीनें व निःपक्षपातानें बजावणी, स्वदेशाबाहेर. द्वारा बसवून व्यापारवाढीस अनुकूलता उत्पन्न करील आणि स्वदेशांतील असंतुष्ट वर्गास भरडून काढील असें तथार खडे सैन्य या सर्वांची गरज तीव्रतेने वाटू लागली. असें समर्थ राज्ययंत्र कोणीं तरी उभें करून चालविणे अवश्य झाले” राजास तें जमेना. तेव्हां धनिक वर्गांनि जबरदस्तीनें स्वतां त्यास हातांत हात धालून राज्यकारभाराची धरा आपल्या हातीं घेतलीं. (कर्मिंग स्ट्रगल फॉर पॉवर)

हा धनिक मध्यम वर्ग स्वतांचे हातीं राज्यसत्ता घेण्यास उत्सुक होता. पण याच क्रमानें ती खालच्या वर्गाकडे जावी हें त्यास मान्य नव्हते. १६४९ त चार्लसचा वध केल्यावर क्रॉम्वेलनें सत्ता धारण केली त्या वेळीं राजाशीं झालेल्या युद्धांत खालच्या वर्गांनि आपले रक्त सांडले असल्यानें त्यांना साह-जिकच महत्व आले. पण हें न खपून मध्यम वर्गांनि क्रॉम्वेलच्या मागून दुसन्या चार्लसला गादीवर बसविलें व राजसत्तेचा पुनरुद्धार केला. १६८९

मध्यें जेव्हां पार्लमेंटने जेम्सला पदच्युत केले तेव्हां लोकमताचें वादळ मुळीच उठविले नाहीं. जेम्सचा जांवई व हॉलंडचा राजा विल्यम यास बोलावून आणून त्यास पार्लमेंटने राज्यावर बसविले व जनतेच्या नांवाने धनिक वर्गाने राज्यकारभार हळूहळू आपल्या हातीं घेतली.

फरान्सच्या राज्यक्रांतीचे वेळी इंग्लंडने फरान्सांतल्या क्रांतीस विरोध केला व स्वदेशांतहि लोकमत डडपण्यासाठीं कायदे केले त्याचें इंगित हेंच आहे. १७८९ साली फरान्समध्यें जी क्रांति झाली तीत वास्तविक इंग्लंडच्या मध्यम वर्गास मान्य अशीं पुष्कळ तत्त्वे होती. सरदार, पुरोहित व राजा यांचे प्राबल्य मोडून राज्यव्यवस्था सुरुलीत करणे, धार्मिक श्रद्धा नाहीशी करून लोकांना भौतिक उत्कर्षाच्या प्रयत्नास लावणे, कायद्याने सर्व व्यक्तिमात्रास व्यवसायस्वातंत्र्य देणे व समान लेखणे या गोष्टी इंग्रज मध्यम वर्गाने प्राप्त करून घेतल्या असून फरेंच मध्यम वर्गास क्रांतिसाधनाने साध्य करून घ्यावयाच्या होत्या. पण फरान्समधील स्वातंत्र्याच्या चळवळीची लाट आतां इंग्लंडवर येऊन आदलणे इंग्लिश मध्यम वर्गास गैरसोईचें वाटले. कारण इंग्लंडांत आतां स्वातंत्र्याची चळवळ होणार ती गरीब, खालच्या वर्गाची व ती होणार मध्यम धनिक वर्गाविरुद्ध. म्हणून इंग्लिश धनिक वर्गाने फरान्सच्या राज्यक्रांतीस प्रथमपासूनच विरोध केला.

फरान्सच्या राज्यक्रांतीच्या आरंभी पुकारण्यांत आलेली प्रजासत्तेची तत्त्वे पुढे धुळीस मिळवून नेपोलियन वादशाहा झाला हेंखरें; पण पुरोहित व सरदारांची सत्ता नष्ट झाली ती कायमचीच झाली आणि कायद्याचे राज्य, व व्यवहारस्वातंत्र्य जें उदयोन्मुख मध्यम वर्गास हवें होतें तें नेपोलियनने दिले. नेपोलियनने सान्या युरोपभर जो धिगणा घातला त्याचा तेथेहि असा परिणाम झाला कीं सान्या युरोपांतील सरदारसत्ता त्यापुढे धुळीस मिळाली. पुढे औद्योगिक उत्कर्षाचिं जें युग जर्मनीत सुरु झाले त्याची पूर्वभूमिका नेपोलियनच्या स्वारीने कांहीं अशीं तथार करून ठेविली होती. एकोणिसाव्या शतकाच्या आरंभीं युरोपांत सरदारांचे इमले कोसळून धनिक वर्गास महत्त्व आले. त्या वेळी इंग्लंडांत धनिक वर्गाने एक शतकापूर्वीच राज्यसत्ता काबीज केली असून कानडा व हिंदुस्थान या देशांत सामराज्यहि वाढविले होतें. इंग्लंडांत उत्पादक धंद्याचीहि वाढ झाली असून यांत्रिक शोध लागू लागले होते.

या यंत्राचा तात्कालिक वापरहि सुरु झाला. म्हणून एकोणिसाव्या शतकाच्या मध्यापर्यंत इंग्लंड हें सर्व जगांत औद्योगिक उत्कर्षात अग्रेसर होऊन बसले.

या औद्योगिक अथवा यांत्रिक क्रांतीने इंग्लंडच्या अंतर्गत राहणीतहि फार पालट झाला. कुटुंबसंस्था मोडकलीस आली व लहान धंदे साफ बुडाले. जे लहान धंदेवाले बेकार झाले ते कारखानदारांच्या दारीं काम मागण्यास जमा झाले. स्वातंत्र्याची व आधिभौतिक उत्कर्षाची चळवळ युरोपांतहि पसरल्यामुळे ब्रिटिश कारखानदारांस तेयेहि गिन्हाईक मिळाले. कोळसा व लोखंड इंग्लंडांत भरपूर व कापडाच्या धंद्यास हवा, बंदर वगैरेची अनु-कूलता; दर्यावर्दीपणांत तर इंग्रज सर्वश्रेष्ठ त्यांतच साम्राज्यहि वाढीस लागलेले. यामुळे इंग्लंडच्या वैभवास एकोणिसाव्या शतकाच्या दुसऱ्या चतुर्थपासून अगदीं बहर येऊ लागला.

प्रकरण ४ थें

अर्थशास्त्रज्ञांचीं नीतितत्त्वे

भांडवलशाहीची उत्पादन पद्धति पूर्वीच्या उत्पादनपद्धतीहून वेगळी असते असें मागें म्हटले आहे. भांडवलशाहीपूर्वीच्या उत्पादनांत जमीन अथवा हत्यार स्वतांच्या मालकीचे अमणारा माणूस त्याच्या साहचाने कष्ट करून पोट भरी. युरोपांतील कांहीं राष्ट्रांत व प्रामुख्याने अमेरिकेत गुलामगिरी चालू होती. जमीन अथवा हत्यार गुलामाच्या मालकीचे नसे इतकेच नव्हे तर त्याच्या देहावरहि त्याची मालकी नसे. तो स्वतां मालकाच्या मालकीचा होता. त्याच्या पाठीवर कोरडे ओढून मालक त्याजपासून संपत्ति निर्माण करून घेई. युरोपांत कांहीं शेतकरी भूदास असून त्यांना पिढ्यानुपिढ्या एकाच मालकाच्या शेतींत राबावें लागे. हे गुलाम नव्हते. त्यांच्या मालकीच्या जमिनी होत्या, पण त्याचा प्रकार असा होता कीं जमिनदारांच्यां शेतींत मशागत केली तर त्याच्या बदला भूदासास स्वतांच्या जमिनीवर मालकीहक्क सांगतां येई. यासाठीं आठवड्यांतून

चार दिवस मालकाच्या शेतीवर मालकासाठीं काम व उरलेले दिवस स्वतांच्या शेतावर काढ असे भूदासांचे कामाचे दिवस वाटलेले असत. या दोनहि प्रकारांत कमीअधिक गुलामगिरीच होती हें उघड आहे भांडवलवाले उत्पादक म्हणून पुढे आले ते गुलामगिरी अथवा भूदास पद्धति यांचे शब्दूत्व पत्करून व व्यक्तिस्वातंत्र्य व सामाजिक समता यांची आरोग्यी ठोकूनच पुढे आले. सर्व समाजांतील उच्चनीच भाव काढून टाकला तर उन्ही प्रकारच्या कर्तृत्वास प्रेरणा कोठून मिळणार, असा समाजवाद्यांविरुद्ध आज आक्षेप घेतला जातो तसाच आक्षेप व्यक्तिस्वातंत्र्यवाद्यांविरुद्ध त्या वेळीं घेतला जाई. गुलामांना किंवा भूदासांना जर स्वातंत्र्य द्यावयाचें, कामधंदा करावयाची सक्ति करावयाची नाहीं तर समाजांत संपत्त्युत्पादक परिश्रम होणार कसा? हा तो आक्षेप होय.

कायद्याचें स्वातंत्र्य पण भुकेची गुलामगिरी

भांडवली उत्पादन पद्धतीच्या दृष्टीने या प्रश्नास विशेष महत्त्व होते. भांडवलशाहीपूर्वी एकाद्या शेतकऱ्यानें काम न केल्यास अथवा वाईट केल्यास तो गुलाम असेल तर त्यास चावकाचें भय असे, भूदास असेल तर सरकारी सक्ति असे. भांडवलशाहींत ही सक्ति कांहीं नव्हती; उलट उत्पादनाचा प्रकार तर असा कीं कोणाहि माणसाच्या चुकीनें सर्वांच्या कामाचें नुकसान होण्याचा संभव असे. श्रमविभागाचें तत्त्व अमलांत आल्यामुळे, समजा, मोटारीच्या कारखान्यांतील एकादा स्क्रू करण्याचें काम ज्या इसमाकडे आहे त्यानें चुकारपणा केला अथवा काम करण्याचें टाळलें तर मोटारी पूर्ण न होऊन शेकडों कामगारांचें काम व्यर्थ जाणें शक्य आहे. पायाच्या बोटास कांटा बोचला तर त्याची तिडीक सर्व शरीरभर पसरते; असें भांडवली उत्पादन सर्व एकजीव असते. सर्वांनीं काम सक्तीनें केल्यावाचून कामाचा उठाव होतच नाहीं. एक मनुष्यहि सर्वांचें काम नासूं शकतो. असें असतां ‘चाहील तसें वागा’ असें पुकारून मोकाट सोडलेल्या माणसांना एकजुटीने मन लावून काम करण्याची स्फूर्ति कशी उत्पन्न करता आली असेल? ही स्फूर्ति पोटाच्या भुकेतून निर्माण झाली. मनुष्य जेव्हां गुलाम होता तेव्हां त्याच्या पोटाची जवाबदारी कायद्यानेंच मालकावर लांदली होती; पण मनुष्य भांडवलवाल्यांच्या इच्छेप्रमाणे एकदां स्वतंत्र झाला कीं तो उपाशी

मेला तरी जबाबदारी त्याची त्याच्यावर. असा स्वतंत्र मनुष्य पोटासाठीं सरळ आपखुषीने श्रम करील हें उघड दिसते. पण समजा त्याची लहानशी स्वतांची जमीन असली अथवा स्वतांचा हातमाग, सुतारी, लोहारीचीं हृत्यारें त्याच्या मालकीचीं असलीं तर तो भांडवलदाराच्या दारीं काम माग-ण्यास जाईल कशाला ?

तेव्हां भांडवलवाल्यांच्या दृष्टीने प्रत्येक मनुष्य दोन प्रकारे स्वतंत्र पाहिजे. एकतर तो गुलाम अथवा भूदास याप्रमाणे दुसऱ्यांच्या मालकीचा असतां उपयोगी नाहीं. भांडवलवाल्याची नोकरी राजी-खुषीने पतकरण्यास त्याचा तो स्वतंत्र पाहिजे, तरच भांडवलवाल्यास मजूर मिळूं शकतील. हरिश्चंद्राने सान्या राज्याचे दान विश्रामित्रास केले खरें; पण स्वतांचा देह, तसाच तारामतीचा व रोहिदासाचाहि देह त्याने दान देऊन टाकला नव्हता. म्हणून काशीस जाऊन भरचव्हाटचावर या तीनहि श्रेष्ठ व्यक्तींना आपल्या बहुमोल देहाचा मालकीने लिलाव करतां आला व दक्षिणा देतां आली. नाहींतर सर्वस्व देऊन अखेर दक्षिणा न दिल्यामुळे हरिश्चंद्रास नरकास जावें लागते. तसेच मजूरांच्या बाजारांत हरिश्चंद्राप्रमाणे स्वतांस विकण्याचे स्वातंत्र्य प्रत्येक माणसास पाहिजे. माणसास दुसरे स्वातंत्र्य हवें तेंहि अगदीं पुण्यश्लोक हरिश्चंद्रासारखेच. तें असें कीं, हरिश्चंद्राजवळ जसें आपल्या देहाखेरीज दक्षिणा देण्यास कांहीं नव्हते त्याप्रमाणे मजूर होण्याची स्फूर्ति उत्पन्न होण्यास माणसाजवळ चरितार्थाचिं जमीन अथवा असें कांहीहि साधन असतां उपयोगी नाहीं. आपली श्रमशक्ति विकण्यास सिद्ध व्हावे नाहीं तर बायकामुलांसह मरावें असा तो अनन्यगतिक असला पाहिजे. म्हणजे कोणत्याहि प्रकारच्या संपत्तिसाधनाच्या मालकीच्या बंधनापासून तो स्वतंत्र असला पाहिजे. सारांश, कोणतीहि सक्ति न करतां भांडवल-दाराच्या दारीं राबूं शकेल असा मनुष्य निर्माण होण्यास समाजांत व्यक्तीच्या देहावर स्वतांची सत्ता निर्माण झाली पाहिजे व त्या व्यक्तीचे मालकीचे संपत्तिसाधन नाहीसें झाले पाहिजे. गुलामगिरीच्या नाशाची चळवळ परोप-कारी सत्पुरुषांनी केली. पण मध्यम वर्गांने तिला पाठिबा दिला व तिला अखेर यश आले तें माणसास पहिल्या प्रकारचे स्वातंत्र मिळावें म्हणून. दुसरे स्वातंत्र्य मिळालेलीं माणसे निर्माण करण्याचा क्रम इंग्लंडांत सुमारे चारशें वर्षे सतत

चालला होता. सरदारांचीं सैन्यें मोडल्यामुळे हे बेकार सैनिक मजूर झाले असें मागें सांगितले. पण यादवी थांबून स्वस्थता झाल्यावर शेतकरी निर्माण झाले. ज्या मध्यम वगजिवळ व्यापारधंद्यामुळे अथवा इतर कारणांनी संचित धन होतें अथवा ज्या जुन्या सरदार, जमिनदारांजवळ पुजी शिल्लक होती त्यांनी लहान शेतक्यांच्या आर्थिक अडचणीचा गैरफायदा घेऊन सावकारी पद्धतीनें अथवा इतर भल्याबुन्या मार्गानी या लहान शेतक्यांच्या जमिनी गिळळकृत केल्या व त्यांना भांडवलवाल्यांच्या उपयोगासाठी देशोधडीस लावले. हे मार्ग खाजगी स्वरूपाचे होते. पण पुढे अठराव्या शतकांत शेतीची सुधारणा करण्याच्या निमित्तानें इंग्लंडांत सरकारने जमिनीच्या लहान तुकड्यांचे एकीकरण करून मोठ्या जमिनी करण्यासाठी 'एन्क्लोजर' नांवाचे कायदे केले. यामुळे कायदेशीरपणेच शेतक्यांची जमिनीच्या तुकड्यांतून मजूरांच्या वाजारांत हकाल-पट्टी झाली. इकडे शेती शास्त्रीय पद्धतीनें केल्यामुळे शेतीस मजूर व इतर सर्व खर्च कमी लागून उत्पन्न वाढले व वाढलेले उत्पन्न अंशतः कारखान्यांस भांडवल म्हणून जाऊ लागले. हरिश्चंद्रानें स्वतंस विकून एकदाच दक्षिणा देऊन टाकिली. पण वाजारांत स्वतंस विकून घेणारा मजूर आपण पहिल्या प्रकरणांत पाहिल्याप्रमाणे रोजच्या रोज स्वतंस विकून 'वाढावा' देऊ लागला. हा वाढावा व किफायतशीर शेतीतून येणारे नवे भांडवल हैं गुंतवून हा भांडवली विश्वामित्र रोज नवे हरिश्चंद्र खरेदी करी व याच क्रमाने प्राचीन विश्वामित्राच्या स्वप्नीहि न आलेली प्रतिसृष्टि या भांडवलवाल्यांनी निर्माण केली आहे. असो.

शेतीवरून हुसकलेले शेतकरी सक्तीनें मजूर बनविले गेले. पण पुढे मात्र मजूरांची वाढ अगदी 'यदृच्छेने' झाली. शेतीत, कापसाच्या गिरणीत, इमारतीत अथवा दुसऱ्या कोठेहि एकदां भांडवली पद्धतीचे उत्पादन सुरु झाले की तें प्रचंड प्रमाणावर सुरु होतें. त्यांत यंत्रे, वाकबगार कारागीर, टापटीप, काटकसर, देखरेख, नियमितपणा, हिशेब, पतीचा व्यवहार, यांमुळे कमी खर्चात पुष्कळ उत्पादन होतें. यंत्राचे साहचार्यानें उत्पादन पुष्कळ झाले कीं त्याच्या विक्रीची व्यवस्थाहि सुसंघटितपणे स्वतंत्र माणसाकरवीं होत असते. अर्थात् हा कारखान्यांतून होणारा भाल

स्वस्त पडतो. याच्याशीं ज्यांनी हातमागावर कापड विणावें व दारोदार गिन्हाइक मागत फिरावें अशा खाजगी लहान धंदेवाल्यांचा व व्यापान्यांचा चढाओढींत निभाव लागत नाही. म्हणून हे धंदेवाले धंदा गुंडाळून भांडवल-वाल्यांच्या दारीं नोकरीसाठीं जातात व त्यांना नोकरीस ठेवन भांडवलवाला आपला 'वाढावा' वाढवीत असतो.

मागणी व पुरवठा या सिद्धांताचें कर्तृत्व

पूर्ण व्यक्तिस्वातंत्र्य असलेला माणूस भांडवलदाराच्या कारखान्यांत राब-प्यास राजीखुपीनें कसा आला या प्रश्नाचा असा खुलासा झाला. भांडवलशाही उत्पादनांत आणखी एक अडचण दिसते तिचा आतां विचार करू. भांडवलशाहीपूर्वीं साधारण मानानें प्रत्येक खेडे स्वयंपूर्ण असे. त्या खेड्यांतील कुंभारास दरसाल गाडगी, मटकीं, चुली, शेगड्या आपल्या गांवास किती लागतात हे नेहमीं ठाऊक असे. चांभारास, लोहारास, सुतारास, या सर्वांस आपण वर्षीत किती धन निर्माण करायचे व तें कोणाला विकायचे, मोबदला किती घ्यावयाचा हे सगळे अगदी पिढ्यानुपिढ्या पाठ होते. त्यांचा बाजार त्यांच्या गांवांत, कदाचित् त्यांच्या अंगणांतच होता. भांडवलशाहीत हे सर्व बदलले. घड्याळे, मोटारी, कापड, आगगाडी-तारायंत्र यांचे सामान, गहू, तांदूळ, कापूस या सर्व मालाची बाजारपेठ आतां सान्या जगभर झाली. एवढ्या प्रचंड बाजारांत किती माल लागतो आणि सालोसाल मागणी किती कमी अधिक होते हे ठरविण्याचे मोजमाप काय? वरें, माणसास कांहीं एक दोन तीन वस्तु पुरत नाहींत. त्यास शेंकडो वस्तूंची गरज असते. ही गरज सालोसाल निरनिराळ्या वस्तूचे बाबतीत कमी अधिक होत असते. या जगावरल्या सगळ्या गरजांचे टिपण ठेवून तो सर्व माल विनचूकपणे निर्माण करण्याचे काम कोण करणार? माणसाच्या जीवितास अत्यवश्यक अशी अन्वस्त्रासारखी एकादी वस्तु एकादे सालीं कमी निपजली तर जगावर एकदम केवढा अनर्थ कोसळेल? भांडवलशाहीच्या पुरस्कर्त्यांचे यास काय उत्तर आहे? या संकटावर पूर्ण व्यक्तिस्वातंत्र्याचे तत्त्वांतून जरूर तो उपाय निर्माण होतो असे भांडवली अर्थशास्त्रज्ञांचे उत्तर आहे. बाजार हा भांडवलवाल्यांचा स्वर्ग होय. अनियंत्रित बाजारांत सारख्या वस्तूचा सारख्या किंमतीशीं विनिमय होतोच होतो हा सिद्धांत सांगून भांडवलवाल्यांनीं 'श्रमशक्ति' कशी खरेदी केली हें

मागें सांगितलें. त्याच्चप्रमाणे बाजारांत मालास जी किंमत ठरते त्यावरून जगास कोठे, काय, किती व कसें हवें हैं बिनचूक कळते असें भांडवली अर्थशास्त्रज्ञांचें मत आहे. मात्र या वावतींत सुद्धां बाजारव्यवहारास पूर्ण स्वातंत्र्य पाहिजे. ज्यांना कोणताहि माल खरेदी करावयाचा असतो ते पैशाची पिशवी घेऊन बाजारांत येतात. ज्यांना कोणताहि माल विकावयाचा असतो तेहि आपला माल घेऊन बाजारांत येतात. एकाच मालाचे देवारी व घेवारी अनेक असून त्यांच्यांत चढाओढ लागते व मग घेवाऱ्यांना जितका हवा त्याहून माल कमी असला तर मालाची किंमत वाढते. अशी किंमत वाढली तर त्या प्रकारच्या मालाच्या उत्पादनास तेजी येऊन भांडवलाचा ओघ तिकडे वळतो व माल पुष्कळ निर्माण होतो. इतका कीं घेवाऱ्यांच्या मागणीहून माल अधिक होतो व त्याची किंमत कमी होते. लगेच त्याचें उत्पादनहि घटूं लागून भांडवलाचा ओघ दुसरीकडे वळतो. ‘मालाच्या किंमती वाढल्या कीं पुरवट्यापेक्षां मागणी वाढली, व किंमती कमी झाल्या कीं मागणीपेक्षां पुरवठा वाढला’ असें समजावें. हा प्रसिद्ध ‘मागणी व पुरवठा’ यांचा सिद्धांत होय.

अप्रतिबंध व्यापार व जागतिक कल्याण

याचाच ‘अप्रतिबंध व्यापाराचें तत्त्व’ हा एक उपसिद्धांत आहे. अप्रतिबंध व्यापारानें जगांतील आर्थिक, राजकीय वगैरे सर्व अडचणी नाहीशा होतील असें भांडवलशाहीच्या आरंभी अर्थशास्त्रज्ञांचें मत होतें. आज हें मत बरेच मागें पडले असलें तरी ज्यांना लिबरल पक्षाचे अर्थशास्त्रज्ञ म्हणतां येईल त्यांनीं अप्रतिबंध व्यापाराचा पक्ष अजूनहि सोडला नाहीं. अप्रतिबंध व्यापारानें जगाचे प्रश्न सुट्टात याचा अर्थ काय? वर आपण पाहिले कीं बाजारांत ज्या मालास किंमत वाढली त्या मालास मागणी वाढली असें म्हणतां येते. पण याला एक अट आहे ती अशी की बाजारव्यवहारांत कोणताहि अडथळा नसावा. एकाच्या बाजारांत विक्रीस येणाऱ्या कापडावर जर उगीचच भारी जकात बसविली तर विकणाच्यास त्या कापडाची किंमत उगीचच वाढवावी लागेल, पण यावरून मागणी वाढली असें मात्र म्हणतां येणार नाहीं. उलट किंमत वाढल्यानें मागणी कमी होण्याचाच संभव फार. मालाच्या वाहतुकीसाठीं, सडका नीट ठेवणे वगैरेपुरती जकात बसविणे योग्य आहे. पण याहून अधिक बसविल्यास तो व्यापारास अडथळाच

होईल. पूर्वी लहान लहान खेडीं आपल्या गरजांच्या बाबतींत स्वयंपूर्ण असत, ही महत्त्वाकांक्षा आजहि बाळगून एकाद्या ग्रामाधिकाऱ्यानें शहरांतून कापड, कंदिल, ग्रामोफोन असल्या मालावर जकात वसविली व त्यास प्रतिबंध उत्पन्न केला तर? अर्थशास्त्रज्ञांच्या मतें असें करणें मूख्यपणाचें व रानटी-पणाचें लक्षण आहे. भांडवलशाहीपूर्वीं खेडीं स्वयंपूर्ण होतीं तरी त्यांच्या गरजाहि थोड्या होत्या. त्याहि भागविष्णुस गांवकन्यांना इतके कष्ट व यातायात पडे कीं वहुजनसमाज घाण्यास जुंपलेल्या बैलाप्रमाणे सदा श्रम करण्यांत गुंतलेला असे; त्यास बौद्धिक उन्नति करण्यास व शारीरिक व मानसिक सुखोपभोग घेण्यास फुरसतच नव्हती. शरीरानें मनुष्य असूनहि मनानें तो पशुच होता. लहानशा खेड्यांत पिढ्यानुपिढ्या गेल्यामुळे त्याची दृष्टि संकुचित होती. भांडवलशाही सुरु झाल्यापासून मोठ्या प्रमाणावर सहकार्य, श्रमविभाग व पुढे यंत्रोपयोग यांनी संपत्ति भरपूर निर्माण होऊं लागली. यामुळे माणसाची फुरसत वाढली. पूर्वींच्या खेड्यांत जो माल जेवढा जसा पिकेल तसा वापरावा लागे. यामुळे एकाद्या गांवांत ज्या मालाचें पीक अतोनात येई तेथें तें न खापून वांया जाई. इतर एकाद्या गांवांत तें कमी आले तरी येईल तेवढ्यावर भागवावें लागे. पण व्यापारवंदा वाढल्यानें व दलणवलणाच्या सोई वाढल्यानें जो माल जेथें स्वस्त मिळेल तेथें तो घ्यावा आणि जेथें ज्या मालास चांगला भाव येईल तेथें तो नेऊन विकावा अशी सोय झाली. यामुळे गिन्हाईक व व्यापारी या उभयतांचाहि फायदा झाला. खेड्यांची कूपमंडूकवृत्ति जाऊन माणसाची दृष्टि विशाल झाली. हा अप्रतिबंध व्यापाराचा परिणाम होय असें अर्थशास्त्रज्ञांचे मत होतें.

हें जसें एका देशासंबंधीं खरें तसेच तें सर्व देशांसंबंधींहि खरें आहे. एका देशाचा माल दुसऱ्या देशांत विक्रीस जाऊं लागला कीं या बाहेरच्या मालाची आंतल्या मालाशीं चढाओढ होईल हें खरें. पण बाहेरून दूर देशाहून वाहतुकीचा खर्च करून जो माल परदेशीं आला तो जर तदेशीय मालाचाच बाजार-भावांत पराभव करू लागला तर त्या देशांत तो माल उत्पन्न करण्यास अनुकूलता नाहीं असें समजून त्याची निपज बंद करावी. यांत नुकसान तरी काय? जो माल आपल्या देशांत स्वस्त पिकेल तो आपण दुसऱ्या देशांत नेऊन

विकावा. हिंदुस्थानांत होणारें कापड इंगलंडाहून येणाऱ्या कापडापेक्षां हिंदी बाजारांत महाग पडते तर हिंदुस्थानने कापड करण्याचे बंद करावें. आणि करावें काय? तर इंगलंडांत कापूस पिकविणे परवडत नाहीं; तेव्हां हिंदुस्थानने कापूस पिकवून तो इंगलंडास पाठवावा व इंगलंडचे कापड आणावें. असा हा एकंदर युक्तिवाद आहे. यामुळे जगांत कांहीं राष्ट्रें कच्चा माल व दुसरां कांहीं पक्का मालच काढतील. पण हच्चामुळे सारें जग परस्परावलंबी होईल. याला हे अर्थशास्त्रज्ञ जागतिक श्रमविभाग म्हणतात.

सोनें व वँका यांची थोरवी

एकंदर सान्या जगांत श्रमविभाग होऊन संपत्ति निर्माण होऊं लागल्यावर या प्रचंड प्रमाणावर होणाऱ्या देवघेवीस विनिमय-सामान्य म्हणन 'पैसा' या वस्तूस साहजिकच फार महत्त्व येते. 'पैसा' हा विनिमयसाधन म्हणून भांडवलशाहीपूर्वीच जन्मास आला आहे. पण विनिमयव्यवहार त्या वेळीं लहान लहान क्षेत्रांतच पुष्कळसा होई. तेथें जोंधळे देऊन भाजी, कापड घ्यावें; काम करून मजूरीदाखल वर्षभर जेवण, चार लंगोट, एक पागोटें, चार धडोतीं घ्यावीं अशी ऐनजिनसी देवघेव चाले. बैलगाडच्या, घोडच्याच्या गाडच्या, होडच्या यांनी फार टिकाऊ व सर्वकडे सारखाच लागणारा म्हणजे मूल्यवान पदार्थ, मसाले वगैरे जिनसांचीच दूरवर देवघेव होई हे जिन्स अर्थातच थोडे असत. यामुळे विनिमयसामान्य जो 'पैसा' त्यासाठी लागणारा पदार्थहि थोडा पुरे. फार पूर्वी गाई, बैल वगैरे जनावरें, स्त्रिया व गुलाम यांचा पैशासारखा उपयोग होई पण अलीकडील काळांत तांवें, चांदी, सोनें वगैरे धातूचे 'नाणे' पाडण्यांत येऊन त्यांचा 'पैशा' सारखा उपयोग होऊं लागला. त्यांतहि सोने हें विशेषतः सर्वमान्य झाले. आगाडी, आगबोट व यांत्रिक कारखाने हीं जीं भांडवलशाहीचीं ठळक अंगें त्यांच्या जन्मापूर्वीं दूर अंतरावर थोडच्याच होणाऱ्या देवघेवीस 'पैसा' या नात्यानें सोन्यानें चांगलीच मदत केली होती. पण यांत्रिक उत्पादन व वाहतूक सुरु होऊन प्रचंड प्रमाणावर जागतिक श्रमविभाग व जागतिक देवघेव सुरु झाल्यावर हें सोनें कसें पुरें पडणार हा प्रश्नच होता. पण नदीचा प्रवाह आपलें पात्र स्वतां खणीत खणीत समुद्र गांठतो त्याप्रमाणे प्रचंड प्रमाणावर सुरु झालेल्या जागतिक व्यापारानेहि आपली वाट स्वतां तयार केली.

यांत्रिक युगापूर्वीं दूरवर व्यापार करणाऱ्या व्यापान्यांच्या पेढ्या असत; व ते सोन्याची प्रत्यक्ष वाहतूक शक्य तितकी टाळून हुंड्यांच्या देवघेवीवर मालाची देवघेव करीत. यांत्रिक युगांत प्रचंड प्रमाणांत मालाची देवघव होऊं लागल्यावर हुंड्यांची देवघेव हाच एक स्वतंत्र असा फार मोठा धंदा होऊन बसला व तो करणाऱ्या पेढ्या म्हणजे बँका यांता फार मोठें महत्त्व आले. सहकायनिं व श्रमविभागानें संपत्युत्पादन आणि पुढे यांत्रिक उत्पादनहि इंग्लंडांतच मुरु झाल्यामुळे, जहाजांचा धंदाहि इंग्लंडचाच मोठा असल्यानें इंग्लंड व्यापारांत व उद्योगधंद्यांत अग्रेसर बनले. यामुळे देवघेवीच्या हुंड्या विकणारी व खरेदी करणारी फार मोठी पेढी म्हणून ‘बँक ऑफ इंग्लंड’ हीहि जगांत बँकांच्या व्यवहारांत श्रेष्ठता पावली. या बँकेजवळ सोन्याचा फार मोठा सांठा ठेवून जगावरील कोणत्याहि देशांतून दुसऱ्या कोणत्याहि देशांत माल आला गेला तरी ‘बँक ऑफ इंग्लंड’जवळ त्या त्या धंदेवाल्यांनी ठेवलेल्या सोन्याची तेथल्या तेवें खातेबुकांत देवघेव नोंदिली कीं किंमतीच्या देवघेवीचा सारा कारभार संपूऱ लागला. यामुळे बँकेजवळ सोनें भरपूर असणे व तिची पत शहाजोग ठेवणे हेंहि अपरिहार्य झाले. तेव्हां सोनें चोरांच्या भीतीने पुरुन ठेवणे अथवा शोभेसाठीं त्यांचे अलंकार करून अंगावर घालणे हा प्रकार रानटीपणाचा असून बँकेत सोनें ठेवणे व त्यावर व्याज मिळविणे हें सुधारणेचे प्रमुख लक्षण आहे असें इंग्लिश अर्थशास्त्रज्ञ प्रतिपादूं लागले. सरकारी नोटा काढणे, लोकांच्या ठेवी घेऊन त्यांतून पैशांचे दाखले (चेक्स) देणे, मालाच्या देवघेवीच्या हुंड्या देणे-घेणे, सरकारची ठेव घेऊन सरकारची देवघेव संभाळणे इतकीं कामे बँक या संस्थेकडे आल्यानें सर्व विश्व व्यापून एकांशानें उरलेल्या परमेश्वराची पदवी बँक या संस्थेस प्राप्त झाली आणि साहजिक बँकेत-त्यांतल्या त्यांत ‘बँक ऑफ इंग्लंड’मध्ये सोनें ठेवणे ही गोष्ट ईश्वरास मुवर्ण अर्पण करण्याइतकी कल्याणकारण आहे असें इंग्लिश अर्थशास्त्रज्ञांचे मत झाले. परस्परापांसून सुटलेले मणी दोरा जसा एकत्र बांधून ठेवतो त्याप्रमाणें सोनें हें अप्रतिबंध अशा व्यापारांस नियंत्रण घालील आणि माळेतील मेरुमणि ज्याप्रमाणें दोन्याचीं दोन्ही टोके घटू धरून ठेवतो त्याप्रमाणें ‘बँक ऑफ इंग्लंड’ अखेर देवघेवीचे सोनें आपल्या खजिन्यांत जपून ठेवील असें इंग्लिश अर्थशास्त्रज्ञांनी जगास पटविले.

सुवर्णाधिष्ठित अथवा बँकाधिष्ठित असा अप्रतिबंध व्यापार, जगांतील युद्धे थांवून जागतिक शांतताहि निर्माण करील असे अर्थशास्त्रज्ञांचे मत आहे. कारण याने युद्धाचे कारणच नाहींसे होईल. एक राष्ट्र दुसऱ्या राष्ट्रावर हल्ला करते तरी का? धनलोभास्तव; पण भांडवलशाही पद्धतीने देशांत स्वस्थता राखून अर्थोत्पादन केल्यास व देशादेशांनी आपापल्या देशांत किफायतीने होणारा माल निर्माण केल्यास जगाचे जें सांपत्तिक वैभव वाढेल तें शस्त्रास्त्रे निर्माण करून एकमेकांचा रक्तपात केल्यास कधीच निर्माण होणार नाहीं. एकदा भांडवलशाहीच्या उत्पादनाचा प्रसार सर्व ठिकाणी झाला व त्या योगाने दलणवळण व परस्परावलंबन वाढले म्हणजे जागतिक बंधुभाव सहजच वाढेल. जगांतील सर्व अर्थोत्पादक व्यवहार एकजीव झाला म्हणजे एका देशाचे नुकसान तें जगाचे नुकसान ही भावना दृढमूल होईल व कुटुंबांतील अंत:- कलहाप्रमाणे जागतिक कलह हाही मूर्खपणाच आहे ही गोष्ट सुसंस्कृत मनांस सहज पटेल, असा हा अप्रतिबंध व्यापाराचा महिमा आहे. या जागतिक वैभवप्राप्तीचे कामीं राज्यकर्त्यांनी करावयाचे तें एवढेच कीं व्यापारधंदास अडथळा आणणारे चोर, दरवडेखोर यांचा बंदोवस्त करावयाचा, करारांची उत्तम बजावणी करून घ्यावयाची, उत्तम न्यायपद्धति ठेवावयाची आणि वाजारांतील देवारी व घेवारी यांची गम्भीर पाहात बाजूस स्वस्थ उभे राहावयाचे. बेंथेम हा भांडवलशाहीचा एक आद्य पुरस्कर्ता तत्त्वज्ञ म्हणतो:—“सामान्य नियम असा कीं सरकारने कांहीं करू नये. डायोजेनिस या बैराग्याने अलेक्झांडरला सांगितले कीं ‘मला तुझे कांहीं नको. माझे ऊन्ह सोड.’ त्याप्रमाणे शेतकरी, व्यापारी, धंदेवाला हे संवर्ं राज्यकर्त्यास एकच विनंति करतात कीं स्वस्थ राहा. कांहीं करू नका.” आपला स्वार्थ साधावा ही बुद्धिच जगांतील सर्व कर्तृत्वास प्रेरक आहे. या स्वार्थबुद्धींतूनच परार्थबुद्धीचाहि जन्म होतो असे बेंथेमचे मत आहे. तो म्हणतो, “स्वतां सुखी होण्याचा म गं कोणता? इतरांस सुखी करणे हाच. इतर सुखी कशाने होतील? आपण त्यांच्यावर प्रेम करतों असे दाखविल्याने; पण मनांत नसता असे प्रेम दाखवितां येणार नाहीं. तेब्बां दुसऱ्यावर खरेंच प्रेम करावे म्हणजे झाले.” स्वार्थातून परार्थ काढण्याची बेंथेमची ही अशी युक्तिपरंपरा आहे.

प्रकरण ५ वें

आर्थिक नीतितत्त्वांचा बोजवारा

रुद्धा तंत्र्य, समता, बंधुभाव, सांपत्तिक स्वार्थावहिलची चढाओढ; सह-कार्य, श्रमविभाग, व यांत्रिक साधने यांनी संपत्त्युत्पादन; अप्रतिबंध व्यापार, जागतिक परस्परावलंबन व जागतिक ऐक्य; म्हणून युद्धांचा शेवट; अर्थात् जगभर शांति, पुष्टि आणि तुष्टीचे साम्राज्य; निवळ स्वार्थ हें बीज आणि त्यापासून सर्व जगास गोड सौख्यफल देणारा हा भांडवलशाहीरूपी जागतिक विराटवृक्ष निर्माण होत आहे, असें भांडवलशाहीचे सुतिस्तोत्र इंग्लंडांतील भांडवलशाहीच्या आद्य पुरस्कर्त्या मिल्ल, अँडॅम स्मिथ, बॅथॅम यासारख्या तत्त्वज्ञांनी आपल्या ग्रंथांतून गायिले आहे.

नीतितत्त्वांची कसवणूक

पण भांडवलशाहीचा खरोखर घडलेला इतिहास असेंच बोलतो काय? वाल्मीकीने लिहून ठेविलेल्या रामायणप्रमाणे वागल्याने प्रभु रामचंद्राचे सर्व आयुष्य कसें हालअपेष्टांत गेले याची पाश्चात्य भांडवलवाल्यांना माहिती असावी असें त्यांच्या वर्तनावरून वाटते. न्यायकचेरींतील एकादा खिस्ती साक्षीदार बायवलावर हात ठेवून मग पापाची क्षिति न बाळगतां भराभर खोटे बोलत मुट्ठो त्याप्रमाणे भांडवलवाल्यांनी अँडॅम स्मिथचे नांव घेऊन व त्याचे ग्रंथ ग्रंथालयांत जतन करून ठेवून आपल्या व्यावहारिक चाणाक्षपणास वेळोवेळीं सुचेल त्याप्रमाणे गेलीं सुमारे दीडशें वर्षे आपला कारभार हाणीत आणला आहे. अँडॅम स्मिथची परंपरा चालविष्ण्याच्या बुद्धीने गेल्या दीडशें वर्षे ज्या भांडवली अर्थशास्त्रांनी भांडवलशाहीचे समर्थन करण्यासाठी ग्रंथ लिहिले त्यांची या भांडवलवाल्यांनी फारच त्रेधा उडविली आहे. लोकमुखांनी वेगाने धांवणाऱ्या भाषेचा पाठलाग करतांना व्याकरणकाराची जशी तिरपीट उडते अथवा नाठाळ गाईस आडवण्यासाठीं तिचे दावें आपल्या कमरेस वांधून गुरारुखाचा पोर मग जसा काटचाकुटचांतून आणि दन्याखोन्यांतून फरफटत जाऊन रक्तबंबाळ होतो, त्याप्रमाणे या भांडवलवाल्यांनी आपल्या अवखळ वर्तनाने

आपल्या तत्त्वज्ञान्यांना आपल्या मागून पळतां भुई थोडी केली आहे. आज अनुभव असा आहे कीं स्वातंत्र्य, समता, बंधुभाव, चढाओढ, अप्रतिबंध व्यापार, आंतरराष्ट्रीय सुवर्णमान, जागतिक ऐक्य, जागतिक शांति या भांडवलशाहीच्या महर्षींनीं प्रतिपादिलेल्या प्रत्येक तत्त्वाचा भांडवलवाल्यांनीं निर्दयपणे वध केलेला दिसत आहे. आणि हल्लींच्या तत्त्वज्ञाना, ईश्वराप्रमाणे तत्त्वे हीं अव्यक्त व अमर असून माणसांना विपरीत अनुभव येत असला तरी भांडवल-शाहीची निष्कामबुद्धींनें निरंतर उपासना करीत राहिल्यास हीं तत्त्वे साकार होऊन भक्तांस कधीं तरी दर्शन देतीलच असें भाडवलशाहीचें समर्थन कर-प्याचा प्रसंग आला आहे. प्रो. कीन्स, सॉल्टर यांसारखे तत्त्वज्ञ हें काम सर्व बाजूनें निराशा असतांहि मोठ्या ध्येयनिष्ठेने व निस्वार्थबुद्धीने करीत आहेत.

तत्त्वज्ञानीं भांडवलशाहीचें असें वेळी अवेळीं समर्थन केले असतांहि त्यांना अपेश देऊन भांडवलवाल्यांनीं आज जगाच्या अज्ञांत माती कालविली याचें कारण असें आहे कीं, तत्त्वज्ञांची विचारसरणी मुळांतच चुकीची होती. अग्नि हा दाहक नाहीं असें वेदविद्या चारहि मुख्यांनीं प्रतिपादन करूं लागली तरी तें जसें सत्य ठरणार नाहीं त्याप्रमाणे अनियंत्रित नागडा स्वार्थ आणि चढाओढ यांपासून अखेर परार्थप्राप्ति व समाजहित होईल ही गोष्ट वेंथेंमसारख्या थोर पुरुषांने सांगितली तरी खरी होऊं शकत नाहीं. विषवृक्षाला अमृताची फळे येतील काय? दुसरा मनुष्य सुखी झाला असतां आपण सुखी होतों हें तत्त्वज्ञान व्यक्तिमात्रास आजच्या स्थितीत ग्राह्य होईल असें गृहीत धरणे म्हणजे मनुष्यजग हें ज्ञानोबा, तुकोबा आणि वेंथेंम यांचेंच बनले आहे असें मानण्याइतका भोळेपणा होय. स्मिथ, वेंथेंम या भोळचा तत्त्वज्ञानीं स्वार्थाचें हें कोलीत, ‘आर्थिक व्यवहाराचें नीतिशास्त्र’ अशा सोवळचा नांवाच्या पांघ-रुणांतून, समर्थ व दुवळे, स्वार्थी व भोळे, पाताळयंत्री व मूर्ख, साधु व क्रूर अशा मिश्र व्यक्तींनीं भरलेल्या समाजाच्या हातीं दिलें. त्या समाजाने दारुचीं कोठारे भरलीं व उडविलीं आणि साच्या दुनियेंतील माणसांच्या जिवाचा खेळ केला. आतां सर्कशींतील पोपट ज्याप्रमाणे चोंचींतील उदवत्तीने तोफेंतील दारूस बत्ती लावून मग बारहोतांच ‘हें काय भलतेंच झालें’ म्हणून पंख फड-फडतो त्याप्रमाणे स्मिथ व वेंथेंम यांचे शिष्य कीन्स व सॉल्टर आजच्या जागतिक अनर्थाकडे पाहून आश्चर्यांने थक्क झाले आहेत. हा सर्व अनर्थ कसा झाला?

स्वातंत्र्य व समता यांचे बलिदान

भांडवलशाहीरुपी वृक्षाचें मजूराकडून भांडवलदारास मिळणारा ‘वाढावा’ हें बीज असून तो ‘वाढावा’ कसा उत्पन्न होतो याचें विवेचन पहिल्या प्रकरणांत केले आहे. त्यांतील मुख्य मुद्दा असा कीं मजूरांच्या वाजारांत ज्या वेळीं मजूर मजूरी पत्करतो त्या वेळीं तो अडलेला असल्यानें दम खाऊं शकणारा भांडवलवाला त्याच्या अडलेल्या परिस्थितीचा फायदा घेऊन त्यास कमीत कमी मजूरीवर कामास नेमतो. मजूरास जी मजूरी मिळते तीमुळे त्याची ‘श्रमशक्ति’ रोजच्या रोज खर्च होत असली तरी त्या मजूरीचे अन्न खाऊन भरून येते. या मजूरीच्या धनाहून भांडवलाची झीज व खप वजा जातांहि पुष्कळ अधिक उरेल इतके अधिक धन म्हणजे वाढावा —नफा मजूर मालकास देतो. यांत लक्षात ठेवण्याची घटना अशी कीं बाजारांत देवघेवीसाठीं उभे असणारे पक्ष अनुक्रमाने मजूर व भांडवलदार हे अडलेला व दम खाऊं शकणारा असे विषम असतात. या विषम पक्षांतील सौदा अन्यायाचा होतो. या अन्यायाच्या पायावर भांडवलशाहीची इमारत रचली आहे. येथें आरंभीच स्वातंत्र्य व समता यांचा वध झाला असून किल्याखाली पूर्वीं महारांचें जोडपै बळी देत असत म्हणतात त्याप्रमाणे वेंथेंमचे नांव घेऊन येथें स्वातंत्र्य व समता या दंपतीचे बलिदान केले आहे. असो; आतां पुढचे पाहूं.

वाढावा अथवा नफा सतत मिळत राहावा ही भांडवलवाल्याची स्वाभाविकपणे इच्छा असते. यासाठीं मजूरानें ज्याप्रमाणे आपली मजूरी खाऊन फस्त करून व ताजेंतवाने होऊन यंत्राचा दांडा हाती घेण्यास सज्ज होऊन आले पाहिजे त्याप्रमाणे यंत्रासहि तेलपाणी घालून सज्ज करावें लागतें. खपलेला कापूस वगैरे कच्चा माल पुन्हा भरावा लागतो. तेव्हां सर्व उत्पादन पूर्वीप्रमाणे सुरु होतें. पण ‘वाढावा’ हा या खर्चापिलीकडे असतो असें पूर्वीं म्हटले; त्याचें भांडवलदार काय करतो? त्या वाढाव्याचें आणखी यंत्र, कच्चा माल व मजूर आणून धंदा वाढवितो. हे नवीन मजूर आणखी ‘वाढावा’ देतात. त्यापासून आणखी यंत्रे, आणखी कच्चा माल व आणखी मजूर उत्पन्न होतात. हा सगळा संच पुन्हा ‘वाढावा’ देतो आणि या नवीन निर्माण होणाऱ्या संचावरोबर अगदीं आरंभापासूनचे सर्व संच ‘वाढावा’ वीत असतात. व पुन पुन्हा नवे नवे संच निर्माण होत असतातच. एकाचा महायुद्धांत मनुष्य-

संहार भयंकर झाल्यानंतर आजा, मुलगा व नातू यांना प्रत्येकीं अनेक स्त्रियां-पासून एकसमयावच्छेदेकरून मुले होऊन जशी भराभर लोकसख्या वाढव्ये तशी भांडवलशाहीच्या संपत्तीची वाढ होत असते. वे दुणी चार, चार चोक सोळा, सोळे सोळे छपनदोन अशा वेगानें ही संपत्ति वाढत असते. या सर्व गर्दीत मजूर कोठे असतो? मिळणारा रोज स्वतः खाऊन व मुलाबाळांना खाऊ घालून फस्त करतो. यामुळे तो स्वतां दुसरे दिवशीं मजूरांच्या बाजारांत अथवा पूर्वीच्या मालकाच्या यंत्रावर उभा राहू शकतो आणि त्याबी प्रजा आईवापांची मजूरी खाऊन पुष्ट होत असल्यानें भांडवलवाल्याच्या वाढत्या धंद्यास नवे नवे मजूर अखंड मिळत राहतात. मजूरास जें मिळतें तें त्याच्या चरितार्थपुरतेंच मिळत असल्यानें पुन्हा पुन्हा श्रमशक्ति विकून भांडवलदारास वाढावां देण्याशिवाय त्यास गत्यंतरच नसते. 'रोमन गुलामाच्या पायांत लोखंडाच्या बेड्या असत. भांडवलशाहीतील मजूर कायद्यानें स्वतंत्र खरा पण त्याच्या पायांत उपासमारीच्या भीतीची अदृश्य बेडी असते.' पहिल्या वाढावाबीजापासून पावसाळ्यांतील ओढ्यांप्रमाणे भराभर वाढणारी संपत्ति अखेर भांडवलदाराच्या मालकीची होते. साखरेचें चिन्ह जसें साखरमय असतें तशी ही सर्व संपत्ति वाढावामय असते. पण हिचा अल्पांशसुद्धां वाढावा देण्याचा मजूराचा नसतो. ज्याचे श्रम त्याची संपत्ति हें अर्थशास्त्रज्ञांचें तत्त्व त्यांच्या पुस्तकांत राहते. व्यवहारांत श्रम करणारा मजूर वाढाव्यास जन्म देतो. पण यंत्राच्या मालकास तो मोफत मिळतो.

पिळणुकीच्या विविध पद्धति

संपत्ति उत्पन्न करण्याचे कामीं यंत्राचा उपयोग होऊ लागल्यावर वाढाव्याचा वेग वाढण्यास आणखी मदत झाली. पुरुषाप्रमाणे स्त्रिया व मुले यांजकडूनहि काम घेतां येऊ लागले. दिवसभर खेळत वसण्यापेक्षां लहान मुलांनी उद्योग केल्यास आईवापांना तेवढीच मदत होणे शक्य झाले व आईवापांना मदत करतां करतां मूळचा उनाड पोरहि आपल्या शक्तीप्रमाणे अल्पसा वाढावा मालकास देऊ लागला. तसेचें कामाचा वेळ वाढवूनहि वाढावा वाढविण्याची युक्ति भांडवलदारास सुचली. समजा, चार मजूर एका यंत्रावर; याप्रमाणे ८ यंत्रावर ३२ मजूर रोज आठ तास काम करून कांही माल निर्माण करितात. समजा, त्या यंत्राचे मालकानें आणखी

उत्पादन वाढविण्यासाठी आणखी चार माणसें नेमलीं तर? तर त्यास आणखी एक यंत्र वाढविले पाहिजे. पण समजा, त्यानें आहे त्या ३२ मजूरांनाच प्रत्येकी ८ तासांऐवजीं ९ तास कामावर जुपले तर? तर परिणाम असा होईल की एक कवडीसुढां जास्त खर्च न करतां मालकाचे उत्पन्न वाढेल. मजुरीचा दर त्यामुळे वाढत नाही. कारण मजूरी ठरते ती कामाच्या तासावर नमून अडलेल्या मजूराच्या कामाचे शक्तीस जो खर्च लागेल, चरितार्थस जो खर्च लागेल त्यावर अवलंबून असते. ८ तास सहज काम करणारा मजूर ९ तासहि काम करील तर तेवढ्यानें मजूराचा चरितार्थखर्च कांहीं वाढत नाही. यंत्र पडून राहतें त्या काळांत यंत्राने भांडवलवात्यास उत्पन्न देत न राहून जें नुकसान केले असेल तें एक तासाच्या अधिक रावामुळे तितकेच कमी होऊन वाढावा वाढतो. यंत्राचे साहचानें एकच एक काम अनेक दिवस, अनेक महिने, अनेक वर्षे करीत राहिल्यास मजूराची कार्यक्षमता वाढून वाढावा अधिकाधिक वाढत जातो. कायद्यानें अथवा इतर कारणांनी कामाचे तास कमी करावे लागल्यास यंत्राचा वेग वाढवून, देखरेखीची कदर वाढवून, तसेच अधिक कुशल मजूर नेमून उत्पादनाचे परिमाण कायम ठेवतां येतें. वाढावा जसजसा वाढत जातो तसतसे भांडवल वाढत जातें. आणि भांडवल एकटेच संपत्ति वीत नसल्यामुळे त्याच्या संपत्तिनिर्मितीसाठी झगडण्यास मजूरांची गरजहि वाढत असतें. संपत्ति निर्मिण्याचे कामीं मजूरांचे महत्त्व किती आहे हें सांगतांना जाँन बेल्स यंत्रयूगापूर्वी म्हणजे १६९६ साली लिहितो “एकाद्या धनिकाजवळ १०० एकर जमीन असली, १०० पौंड नाणे असलें, आणि १०० गुरे असलीं पण मजूर मुळीच नसले तर या धनिकाचा स्वतांचा दर्जा मजूराचाच नव्हे काय? मजूर हेच धनिकाची संपत्ति निर्मात असल्यानें जितके मजूर अधिक तितकी धनिकांची संख्या अधिक वाढते. मजूर हे श्रीमंत वर्ग निर्माण होण्याच्या खाणीच होत” (कॅपिटलमध्ये मार्क्सने घेतलेला उतारा)

भांडवल असलें म्हणजे संपत्ति निर्माण होते आणि पैसा असला म्हणजे यंत्रें, कच्चा माल इत्यादि भांडवल उभारतां येऊन मजूर त्यास जुंपतां येतात असें प्रत्येक भांडवलदारास वाटत असतें. पण मजूरच्य नसतील तर हें कांहींतरी शक्य होईल काय? बट्टंड डी मँडेन्हील (१७२८ त) लिहितो:-“माल-मत्तेस पूर्ण संरक्षण असेल, तर जगण्यासाठीं पैशाचीहि तितकीशी गरज नाहीं

पण दरिद्री लोक मात्र अवश्य पाहिजेत. कारण त्यांवांचून श्रम कोण करणार? गरीबांनीं श्रम करावयाचे तर त्यांना उपाशी मरुं न देणे भाग आहे. पण त्यांना शिल्लक टाकतां येईल असें कांहीं देऊ नये. निकृष्ट वर्गातीला एकादा माणूस विशेष मेहनत करून व पोटास चिमटा घेऊन स्वतंस आपल्या परिस्थितीं-तून वर ने ईल तर त्यास तसें करू द्यावें. इतकेंच नव्हे; समाजांत काय किवा कुटुंबांत काय, प्रत्येकानें काटकसरीने वागावें हें निःसंशय शहाणपणाचें आहे. पण धनिक राष्ट्रांच्या हिताच्या दृष्टीने पाहतां बहुतेक गरीब लोकांनीं कधीहि निरुद्योगी तर राहू नये, पण उद्योगानें मिळेल तें धन सतत खर्चीत राहावें हें इष्ट आहे. रोज विगारी करून त्यावरच जे जगतात त्यांना उपयुक्त कर्तृ-त्वाची प्रेरणा रोजच्या भुकेकडूनच मिळते. ही त्यांची भूक रोज शमवावी पण त्यांची ददात कायमची कधींच घालवू नये. तो मूर्खपणा होईल. तेव्हां मजूरांना उद्योगी राखण्याचा मार्ग म्हणजे त्यांना बेताचा पैसा देणे हाच होय. त्याचा स्वभाव व संवयी या दृष्टीने त्यास जितका पैसा जरूर असेल त्याहून फार कमी दिला तर तो चवताळेल अथवा नाउमेद होईल. वरें, जरुरीहून अधिक दिला तर तो मगरुर आणि उद्घट होईल. यावरून हें उघड होतें की जेथें गुलामगिरी नाहीं अशा स्वतंत्र राष्ट्रांत खरें धन म्हणजे श्रमजीवी गरीबवर्ग हाच होय. कारण गरीब लोक उत्पादनाचें काम तर करतातच. शिवाय सैन्य व आरमार यांसाठी लागणारा माणसांचा पुरवठा या गरीबांतूनच होतो. गरीबां-वाचून श्रीमंतांचे भोग चालू शकणार नाहीत आणि कोणत्याहि देशाच्या मालाला किंमतच येणार नाही. उच्च वर्ग सुखी राहावा आणि अगदीं गरीबी-तहि लोक शांत राहावे यासाठीं बहुसंख्य लोक अशिक्षित आणि दरिद्री राहाऱें इष्ट आहे. माणसाच्या गरजा थोड्या असल्या म्हणजे त्या सहज भागवितां येतात. पण ज्ञान वाढलें की माणसाच्या गरजा वाढू लागतात.” (मार्क्सने घेतलेला उतारा) वरील उतार्यांत गरीब लोकांना फाजील पैसा देऊ नये असें सुचविलें आहे. पण जेथें तो थोडा फार अधिक दिल्यासारखा दिसतो तेथें फार तर थोडा अधिक चांगला कपडा वापरतां येईल अथवा एकादा मोठासा सण करता येईल इतकाच मिळतो. पण अधिक पगाराची मर्यादा यंत्रयुगांत ठरून गेलेली आहे. ती अशी की, मजूरांची जागा भरून काहील असें यंत्र निर्माण करण्यास व चालविण्यास जो खर्च येईल त्याहून मजूरांचें वेतन वाढलें कीं कारखानदार

मजूरांना हाकून लावून त्यांचे जागीं यंत्र उभें करतो. इंग्लंडांत १८६० त घोड्यांनी ओढण्याच्या कालव्यांतील नांवा ढकलण्याच्या कामासाठीं बायका लावीत असत. कारण घोडा अथवा यंत्र यांना अमुक एक खर्च नक्की करावाच लागे. उलट बेकार वर्गातिल्या स्त्रिया वाटेल तितक्या कमी वेतनावर मिळत असत.

माणसाच्या मजूरीपेक्षां यंत्राचा खर्च कमी लागत असल्यामुळे यंत्रानें माणसाच्या रोजगारीवर कशी गदा आणली आहे याचें वर्णन करतांना मार्क्स म्हणतो:—“मजूरांचे हत्यार हें यंत्र झाले कीं तें लगेच त्याच्याशीचं चढाओढ करू लागते. येथून पुढे जितक्या प्रमाणांत यंत्रे वाढतील तितक्या प्रमाणांत माणसें बेकार होतात. माणसानें चालविष्ण्याच्या हत्याराचे जागीं यंत्र येऊन उभें राहिले कीं मजूराचा उपयोग कमी होऊं लागतो आणि तसेतशी त्याची मजूरीहि उतरूं लागते आणि शेवटीं बेकायदा ठरविष्ण्यांत आलेल्या चलनी नोटा जशा कोठेहि चालू शकत नाहीत, त्याप्रमाणे मजूरासहि वाजारांत आत्मविक्रय करतां येत नाहीं. यंत्राशीं चढाओढींत ज्याचा हस्तव्यवसाय बुडाला असा लहान धंदेवालाहि मार्गे हटत हटत मजूरांच्या वाजारांत जाऊन उभा राहतो आणि तेथें आधींच असणाऱ्या मजूरांचा भाव आणखी उरतवितो. अथवा नवीन नवीन निघणाच्या कारखान्यांत जाऊन भांडवलाचा व यंत्राचा व्याप वाढवितो. इतिहासांत इंग्रज कोष्टचांच्या विधवंसाइतकी कोणतीहि कथा अधिक करूणाजनक नाहीं. यंत्राशीं चढाओढींत कित्येक वर्षे यांचा हळूहळू नाश होत होता. कित्येक कुटुंबे उपासमारीनें मेलीं. इतर कांहीं निवळ मीठ-भाकरीवर पुष्कळ वेळ कारखान्यांत रावूं लागलीं. इंग्लंडांतील कापसाच्या गिरण्यांचा याहूनहि फार भयंकर परिणाम हिंदुस्थानावर झाला. इंग्लंडांत जें संकट हळूहळू ओढवले तें हिंदुस्थानांत एकदमच कोसळले. हिंदुस्थानचा गव्हर्नर जनरल १८३४-३५ च्या आपल्या अहवालांत लिहितो ‘इंग्लंडच्या व्यापारवाढीच्या इतिहासांत हिंदी लोकांच्या हालअपेष्टांस तोडच नाहीं. ब्रिटिश कापडामुळे बेकार झालेल्या कोष्टचांचीं हाडे रानोमाळ पसरलीं आहेत व तीं उन्हांत तापून त्यांनी हिंदुस्थानचीं मैदानें भाजून निघत आहेत.’” (कॅपिटल खं. २). मजूरांचे अंगीं कसब असल्यास त्यास बेकारीचें भय नाहीं असें कांहीं मूर्ख लोकांस वाटते. पण भांडवल-

वाल्यास काय वाटत असतें पहा. ब्रिटिश फॅक्टरीचा एक इन्स्पेक्टर लिहितो, “एकाद्या कामास विशेष कौशल्य आणि तत्परता लागत असल्यास तें कुशल कारागिरास द्यावेच लागतें. पण त्यांतील कौशल्याचा भाग उरकणारे यंत्र निर्माण होण्याचा अवकाश कीं लागलीच या कसबी माणसास काढून टाक-ण्यांत येते. तेथें लहान मुलाचीहि नेमणूक होऊं शकते. यंत्र हें माणसापेक्षां केव्हांहि अधिक नियमित असल्यानें तेथें उत्पादनांत कसर अथवा चुकार-पणा होऊं शकत नाही.” (कॅपिटलमधील उतारा). यंत्र हे बेकारी वाढण्याचे फार मोठे कारण असल्यानें यांत्रिक शोधांचे प्रयत्न ही मजूराच्या डोक्यावर टांगलेली तलवारच आहे. संप मोडण्याचे तें फार मोठे साधन आहे. ज्याच्या यांत्रिक शोधांनीं १८५१ मध्यें इंग्लॅडांत इंजिनियरांचा संप मोडला तो नंसमिथ हा संशोधक भांडवलवाला ट्रेड युनियन कमिशन पुढील एका साक्षीत सांगतों, “आधुनिक यांत्रिक शोधांचे वैशिष्ट्य हें आहे कीं त्यामुळे आपोआप चालणारीं हत्यारे (म्हणजे यंत्रे) उत्पन्न होतात. या यंत्रावर मोठ्या माणसाप्रमाणे लहान पोरहि काम करू शकते. त्यानें करावयाचे तें इतकेच कीं यंत्रानें सुरेखपणे चालविलेल्या कामावर नजर ठेवावयाची. केवळ आपल्या कसवावर ऐट मिरवणाऱ्या कामकच्यांना या यंत्रांनी निकासी केले आहे. पूर्वी मी जेथे १५०० माणसे लावीत असें तेथें आतां या शोधामुळे ७५० माणसे पुरतात. यामुळे माझा नफा फारच वाढला आहे.” (कॅपिटल मधील उतारा).

यांत्रिक कारखान्याप्रमाणे शेतींत भांडवल पडू लागले म्हणजे तेथेंहि शास्त्रीय शोध व यंत्रे यांचा उपयोग होऊन मजूरांची गरज कमी होते. हे खेड्यांतील मजर शहरांत जाऊन बेकारींत आणखी भर घालतात. बेकारी भरपूर असली म्हणजे नवीन धंद्याची वाढ करण्यास भांडवल थोडे लागते व धंद्याची वाढ भराभर होते. म्हणून समाजांत बेकारी थोडीफार असणे जरूर आहे असें भांडवलवाल्यांचे मत असल्याचे हॅब्सन यानें नमूद केले आहे. अमेरिकेतील हेन्री फोर्ड यांच्या मोटारींच्या कारखान्यांत मजूरांना मजूरी इतकी पुष्कळ मिळते कीं मजूरांनीं स्वतांच्या मोटारी ठेविल्या आहेत. पण यांतील मर्म समजून घेतले पाहिजे. फोर्ड यांनी यंत्रांची अतिशय सुधारणा केली असून तीं नाजकपणे चालविष्यासाठीं फार कसबी व बुद्धिमान कारागीर लागतात. मजूरांच्या बाजारांतून अशीं माणसे निवडून काढून त्यांस शिक्षणहि देऊन

फोर्ड त्यांसं मजूरीहि भरपूर देतात. पण यामुळे त्यांचे थोडधा मजूरांत पुण्यकल उत्पादन होत असून त्यांनीं नफ्याच्या प्रमाणांत पूर्वीपिक्षां मजूरांची संख्या कमी केली आहे. यामुळे कांहीं मजूर श्रीमंत झाले तरी बेकारींत अधिकच भर पडली. यंत्राने बेकारी वाढते, मजूरांत चढाओढ होते, त्यामुळे कामावर असणारांची मजूरी कमी होते आणि दारिद्र्य व उपासमार वाढण्याचे थांबत नाही. फोर्ड यांना लागतात त्या दर्जाचे कारागीर त्यांना लागणाऱ्या संख्येहून अधिक झाले कीं त्यांच्यावरहि बेकारी व कमी मजूरीचा प्रसंग ओढवणारच. कारण नफा भरपूर मिळविंहे हेंच अखेर फोर्ड यांचेंद्रये आहे. जगांतील कामगार मुखी राखणे हें नाहीं.

भांडवलवाल्यांतील चढाओढ थांबली

मजूराच्या अडलेल्या परिस्थितीचा भांडवलवाला फायदा घेतो म्हणजे भांडवलवाला व मजूर या दोन विषम वर्गांमधील सौद्यांत उभयपक्षीं स्वातंत्र्य सारखेच राहात नाहीं. म्हणून मजूरानें दिलेल्या वाढाव्यानें भांडवलवाल्याच्या संपत्तीस महापूर येतो व असंख्य मजूरांपासून अधिकांत अधिक वाढावा पिलून घेण्याचे कार्य भांडवलवाला हा सतत चालूठेवितो वगैरे गोष्टी आपण येथवर पाहिल्या. आतां भांडवलवाले आपसांतील चढाओढींत तरी समता व स्वातंत्र्य कितपत राखतात हें पाहू. आर्थिक व्यवहारांत चढाओढ हें पवित्र तत्त्व पाळलें जावें असें भांडवलशाही अर्थशास्त्रज्ञांचे मत आहे. पण भांडवलवाला जो धंदा करतो तो अर्थशास्त्रज्ञांच्या तत्त्वसिद्धीसाठीं करीत नसून स्वतंत्र्या फायद्यासाठीं करतो. या फायद्यास चढाओढीनें अडथळा केल्यास तो फायद्यासाठीं चढाओढीस बळी देईल हें मनुष्यस्वभावास धरूनच आहे. शिवाय बुद्धिमत्ता, भांडवल, नीति-अनीतीची चाड, अनुकूल परिस्थिति या वावतींत निरनिराळ्या भांडवलवाल्यांत विषमता असल्यानें चढाओढीत अल्पबली हे सहज चिरडले जातात. हा प्रकारहि भांडवलशाहीच्या जन्माइतकाच जुना आहे. अर्थशास्त्रज्ञांना कांहीं वाटो, भांडवलवाल्यांना चढाओढ हें तत्त्व कधीच पवित्र वाटलेले नाहीं. भांडवलवाल्यांनी आपसांत चढाओढ केली म्हणजे गिन्हाइकास माल स्वस्त पडेल हें अर्थशास्त्रज्ञांना हवें होतें. पण मजूरानें भांडवलाच्या साह्यानें निर्माण केलेला माल गिन्हाइकाच्या पदरीं जास्तींत जास्त किमत घेऊन टाकतां आला तर भांडवलवाल्यास जास्तींत जास्त

नफा मिळणार; तेव्हां भांडवलवाले आपसांत चढाओढ करून नुकसान झाल्यामुळे अकल सुचताच आपसांत एकी करून भाव उतरविण्याची चढाओढ थांबवितात अथवा सर्वांचे भांडवल एकत्र करून धंद्याचे प्रमाण वाढवितात. यामुळे भांडवल कमी लागून उत्पन्न वाढते. बाजारांत प्रतिस्पर्धीच नसल्यानें चढ्या भावानें माल विकतां येतो. चढाओढ थांबविण्याचा हा अगदीं शिष्टसंमत प्रकार होय. कारण यांत निरनिराळचा भांडवलवाल्याची आपसांत खुपीची देवघेव आहे. गिन्हाइकाची लूट होते हा प्रश्न अर्थातच अलाहिदा आहे.

दुसरा प्रकार भांडवलवाल्याच्या लढाऊ वृत्तीस साजणारा आहे. एकादा भरभराटलेला भांडवलदार दुसऱ्या कमी भरभराटलेल्याशी चढाओढ करून त्यास टेकीस आणतो. आणि त्याच्या अडचणीचा फायदा घेऊन त्यास अगदीं अल्प मोलांत विकत घेतो अथवा दुय्यम हिस्सेदार म्हणून त्यास आपल्या धंद्यांत सामील करून घेतो. अशा रीतीनें देशांतील भांडवल एकत्र येत असते. बड्या भांडवलवाल्यास भागीदारी पद्धतीने लहान लहान रकमा घेऊन धंदा वाढविण्याची कल्पना पटू लागते. एकाद्या कैलासवासी झालेल्या खटाटोपी धनिकाचा ऐदी वारस, गरीवांस पिळून गवर होणारे डॉक्टर, वकील, एंजीनियर वगैरे मध्यम वर्गतील लोक, यांच्याजवळ थोड्योडी पुजी साचत असते. कोंकणांत ज्याप्रमाणे परडचांतल्या नारळीस अनायासें नारळ लागतात, अथवा कोणत्याहि प्रयत्नाशिवाय आपल्या दाढीमिशा अहृनिश वाढत असतात त्याप्रमाणे कनवटीस साचणारी थोड्योडी पुजी परभारे वाढत राहील तर मध्यम वर्गास ते हवेंच असते. ही पुजी भागीदारी पद्धतीने भांडवलवाला मिळवितो. असे हे भागीदार १०० रुपये किंवा १० पौंड इतक्या कमी भागीचे असून लक्षावधि असतात. ते जगभर कोठेंहि पसरलेले असतात. या भागीदारांच्या बहुमतानें धंद्याचे नियामक निवडले जातात व भागीदारांच्या बहुमतानें धंदा चालतो असें कायद्यानें मानलें जातें. वस्तुस्थिति अशी असते कीं धंद्याचे मुख्य हर्पीस कोठेंतरी दूर ठिकाणीं असते. १०० रु. अथवा १० पौंड घालणारा लहान भागीदार आपला उद्योग सोडून पदरमोड करून शेंकडो कोसांचा मुलूख तुडवीत भागीदारांच्या सभेला जातहि नाहीं. नियामक अथवा डायरेक्टर यांत ज्यांनी धंदा उभारला तींच माणसें असतात आणि

लक्षावधि भागीदारांच्या कोटचवधि रुपयांची उलाढाल कुलमुखत्यारीने करितात. भागीदाराच्या तोंडावर फायद्याचा थोडासा नफा फेकला की त्यांचे काम भागते.

सरकारला लागणारा कोटचवधि रुपयांचा माल हे तगार करतात व त्यासाठी सरकारधान्याचे पैसेहि वापरतात. सरकारचा पैशाचा व्यवहार संभाळणाऱ्या बँकांशीं व देशांतील इतर बँकांशीहि यांचे साटेलोटें असते या बँकांतफै इतर बडचा धंदेवाल्याशीहि यांचे नाते जमते. लोक-शाहीच्या नांवाखालीं हे पैसे पेरून मते मिळवितात व निवडून आल्यावर राज्यसंस्थेच्या बळावर धंदा वाढवितात. मंत्रिमंडळाचा एकादा सभासद एका खाजगी धंद्याचा नियामक आणि दुसऱ्या एका बँकेचा चालक या नात्याने एकाच खुर्चीवर बसून बहुधा एकाच प्रकारचे कामकाज पाहूतो. कारण पार्लमेंटाने एकाचा स्वदेशी धंद्यास संरक्षण द्यावें असें मंत्री या नात्याने म्हणून तो स्वतांच्याच धंद्यास संरक्षण मागत असतो. राज्यकर्त्यांनी धंद्यांत दबळाढवळ करूं नये असें वेंथेम म्हणत असे. पण आतां पाहावें तों अनेक धंद्यांचे चालक आपले टोळके जमवून आणि त्यांत चारदोन तत्त्वज्ञ गुतवून घेऊन राज्यसत्तेनेच धंदा चालवितात. जॉन स्ट्राची लिहितात, “हल्लीची राज्य-संस्था ही भांडवलवाल्यांचीच किरिट-दंडधारी संघटना आहे. ‘१० डाऊनिक स्ट्रीट लंडन’ (इंग्लंडच्या सरकारची मुख्य कचेरी) येथें दर आठवड्यां-तून दोनदां जमणारे व्रिटिश कॅबिनेटचे सभासद हे ‘ग्रेटत्रिटन लिमिटेड’ या कंपनीचे प्रमुख नियामक आहेत. त्यांच्या सभा म्हणजे या कंपनीच्या नियामक मंडळाच्याच सभा होत.” सरदार, पुरोहित आणि राजे यांचे मूर्ख व जुलमी वर्चस्व नाहीसें होऊन व्यापारधंद्यास पूर्ण मोकळीक मिळाली कीं स्वातंत्र्य, समता व बंधुभाव यांचा प्रसार होऊन जिकडे तिकडे लहान धंदेवाले आनंदाने हरिणाप्रमाणे वागडून लागतील असें सुखस्वप्न रुसो यांस पडले होतें. पण मजूरीच्या बाजारांत मजूरास अडवून व त्यापासून अव्याहृत वाढावा पिळून घेऊन यंत्राच्या साहाय्याने अफाट संपत्ति निर्माण करणारा भांडवलवाला, हत्ती जसा पूर्वी मदोन्मत्त होऊन असंख्य जीवांचा पायाखालीं संहारकरीत करीत रणमेंदानावर धांवत असे त्याप्रमाणे, अर्थशास्त्रज्ञांच्या नीतितत्त्वांवर व या जगांतील गोरगरीबांच्या छातीवर नाचेल ही कल्पना रुसोच्या आशाळू

मनास कधींच शिवली नाहीं. भांडवलवाल्यांच्या परस्परांतील चढाओढीची ही वाट लागली. आतां आंतरराष्ट्रीय व्यापारांत प्रतिबंध नसला म्हणजे जागतिक श्रमविभाग होईल व सर्व जग एकजीव होऊन त्यांत शांति व समाधान नांदेल हें जें अँडॅम स्मिथचें मत त्याचा विचार पुढील प्रकरणांत करू.

प्रकरण ६ वें

भांडवलशाहीचें जागतिक स्वरूप—साम्राज्यशाही

भांडवलशाहीच्या जागतिक स्वरूपाचाहि विचार करताना मुख्याती-पासून दोन गोष्टी घ्यानात ठेवल्या पाहिजेत. त्या अशा की, भांडवलवाला धंदा करतो तो अर्थशास्त्रज्ञांच्या तत्त्वसिद्धीसाठीं करीत नसून स्वतांच्या फायद्यासाठीं करीत असतो. आणि भांडवलवाल्याचीं संपत्ति मजूरानें त्यास दिलेल्या वाढाव्यानेंच वाढत असते.

जागतिक श्रमविभाग व परस्परावलंबन

भांडवलशाहीचा जो जगभर प्रचंड विस्तार झाला आहे त्यास दलणवळणांची आणि वाहतुकीचीं प्रचंड साधने हींच कारण होत. एकाद्या खेड्यांत जो समाज असतो, त्यांतील व्यक्ती संपत्ति उत्पन्न करण्यासंबंधींच्या नात्यांनीं एकमेकांस जखडलेल्या असतात. कुंभार चांभारास गाडगें देतो वाहणा घेतो; चांभार शेतकऱ्यास वाहणा देतो भाकर घेतो; शेतकरी शेतावर खपून दाणे निर्माण करतो, त्याची बायको त्यास घरांतल्या दाण्याची भाकर करून शेतावर पोंचविते. असें खेडेगांव एकत्र बांधलेले असतें. आगगाडचा, तारायंत्रे झाल्यामुळे शहरचा माल खेड्यास व खेड्याचा माल शहरास, देशाच्या एका टोकाचा माल दुसऱ्या टोकास व दुसऱ्या टोकाचा पहिल्या टोकास येऊ लागून देशहि एकत्र बांधला गेला आणि आगबोटींच्या सोईनीं आतां सारें जग एकत्र बांधलें गेलें आहे. यंत्रयुगापूर्वी एका खेड्यांत ज्याप्रमाणे सर्व गांवकरी श्रमविभागानें व परस्परावलंबनानें जगत तशा प्रकारचा जागतिक श्रमविभाग व परस्परावलंबन आज जगभर उत्पन्न झाले आहे.

निरनिराळचा देशांची भौतिक परिस्थिति भिन्न भिन्न असून त्या योगे त्यांचे उत्पादनहि भिन्न भिन्न होते. वाहतुकीच्या साधनांनी व्यापार वाढला कीं याच मालाची निपज वाढून आंतरराष्ट्रीय देवघेव मुऱ होते. उदाहरणार्थ, कॉफी ही ब्राझिल, मध्य अमेरिका, अबीसीनिया, त्रिटिश मध्य आफ्रिका, डच इंडीज, त्रिटिश इंडीज, मलाका या प्रदेशांत होऊन जगभर वाटली जाते. कोको फक्त उण्ण प्रदेशांतच होतो. आजच्या उद्योगधंद्यास जगभर रबराचा उपयोग फार; पण तें ब्राझिल, इक्वेडोर, पेरू, बॉलिव्हिया, ग्वायना अशा थोड्याच देशांत होऊन जगभर वाटले जाते. सर्व जगास वस्त्रासाठी लागणारा कापूस अमेरिका, इंजिप्त, हिंदुस्थान, आशिया मायनर, चीन, मध्य आशिया या प्रदेशांतच होतो. कापसाच्या खालोखाल लागणारा ज्यूट फक्त हिंदुस्थानांतच मुख्यतः होतो. दगडी कोळसा इंग्लंड, जर्मनी, अमेरिका, ऑस्ट्रिया येथेच निघतो. रांकेल अमेरिका, कॉकेशस, हिंदुस्थान, इराण, रुमानिया, गॅलिशिया येथेच निघते.

उत्पादनसामर्थ्यात निरनिराळचा देशांची कमीअधिक प्रगति असते. त्यामुळेहि जागतिक श्रमविभाग होत असतो. कारण एकाच्या मागसलेल्या देशांत जमिनीत कोळसा असूनहि तो काढण्याचे शास्त्र माहीत नसल्याने नवीन होणाऱ्या कारखान्यांना तो वाहेरून आणावा लागतो. भांडवलवाले देशाभिमानी नाहीत व मजूरांची कार्यक्षमता वाढली नाहीं अशा हिंदुस्थान देशांतून कापूस इंग्लंड-जपानांत पाठवून तेथून कापड विणून इकडे आणावे लागते. अशा कारणांमुळे जगांत औद्योगिक बाबतीत सुधारलेली राष्ट्रे व मागसलेलीं राष्ट्रे असे जगाचे दोन भाग पडतात. मागसलेल्या राष्ट्रांतून कच्चा माल सुधारलेल्या राष्ट्रांत जातो व सुधारलेल्या राष्ट्रांतील पक्का माल मागसलेल्या राष्ट्रांत येतो. एकाच प्रांतांत सामान्यतः खेडी हीं कच्च्या मालाचीं उत्पादक व शहरे हीं पक्क्या मालाचीं उत्पादक असतात. अशी आतां साऱ्या जगाची विभागणी होऊन खेड्यांचीं राष्ट्रे व शहरांचीं राष्ट्रे असे जगांतील राष्ट्रांचे गट पडतात. यामुळे जग एकजीव होत आहे हें अँडेम स्मिथचे भविष्य खरें झाले आहे. अमेरिका खंडाने व ऑस्ट्रेलियाने गूऱ पिकवला नाहीं आणि हिंदुस्थान व इंजिप्त इत्यादीनी कापूस पिकविला नाहीं तर जगावर अक्समात् फार मोठा अनर्थ ओढवेल यांत मुळीच शंका नाहीं. जगाचा बाजार

तर आतां इतका एकजीव झाला आहे कीं उत्पादनाचा खर्च निरनिराळ्या देशांत कमी-अधिक असूनहि गृह, कापूस इत्यादि जगास लागणाऱ्या पदार्थाचा बाजारभाव सामान्यतः एकच झाला आहे.

या सर्व जागतिक उलाढालीच्या तळाशीं 'वाढावा' आहे हें लक्षांत ठेवावें. कापसाचा जमिनदार शेतीवरील मजूरांस पिळून वाढावा काढतो. जपानां-तील कारखानदार तेथल्या मजूरांपासून वाढावा काढतो. आणि या वाढाव्यांचीच देवघेव आंतरराष्ट्रीय क्षेत्रांत चालते. लंडनमधील भांडवलवाला रशियांतील एका शहरास कर्ज देतो आणि रशियांतील हें शहर लंडनवाल्यास व्याज देतें. यांत घडतें तें काय? इंग्लिश भांडवलवाल्यांनें आपल्या मजूरांस पिळून काढलेला वाढावा कर्जरूपानें तो रशियास देतो आणि रशियन शहरांतील भांडवलवाले आपल्या मजूरांस पिळून जो वाढावा मिळवितात त्यांतला कांहीं अंश व्याज म्हणून इंग्लंडास पोंचवितात. बुखारिन लिहितो, "सर्व जगांतील आर्थिक व्यवहाराचें एक-दरींत सार आहे तें इतकेंच कीं मजूरांस पिळून भांडवलवाल्यांनीं वाढावा मिळवावा, तो जगांतील भांडवलवाल्यांत वाटावा आणि वाढावा मिळण्याचा क्रम अखंड चालू राहण्यासाठीं मालक आणि मजूर हे उत्पादनसंबंध सर्व जगभर उत्पादन क्षेत्रांत कायम ठेवावे." (इंपीरियालिज्म अँड वर्ल्ड इकॉनमी)

अँडेंम स्मिथच्या अपेक्षेप्रमाणें सारें जेग एकसंघ होत असलें तरी वाढाव्याची पिळूक चोहोंकडे चालू असल्यामुळे स्वातंत्र्य व समता हीं मुळांतच नाहीशीं झालीं आहेत. पण एका देशांतील भांडवलवाले हे तरी दुसऱ्या देशांतील भांडवलवाल्यांस स्वातंत्र्यानें व समतेने वागवितात काय? नाही. मागें एका देशांतील मोठे भांडवलवाले त्याच देशांतील लहानास कसे गिळळूत करतात हें आपण पाहिले. तोच प्रकार समर्थ भांडवलवाले देश व दुर्बळ भांडवलवाले देश यांचे मध्यें होत असतो.

हिंदुस्थानांतील हल्लीचे ब्रिटिश राज्य व त्यापूर्वीचे मोंगली राज्य यांत मूलतःच फरक आहे. मोंगल राजे कांहीं अनुयायांसह जे येथें आले ते मग येथेंच कायम राहिले. पण इंग्रज राज्यकर्ते विलायतेस राहतात व येथून मिळणाऱ्या नोकरांच्या पगार-पेन्शनांनीं विलायतेचे वैभव वाढवितात. हा अगदीं स्थूल फरक झाला. पण मुख्य महत्वाचा फरक असा कीं, मोंगली राज्य इकडे

कायम राहण्यास आलेल्या एका घराण्याचे राज्य होते. इंग्रज राज्य हें इंग्रज राष्ट्रांतील प्रजेचे राज्य आहे. हिंदुस्थानांतील मोठचा पगाराच्या व अधिकाराच्या सर्व जागा इंग्लंडांतून येणाऱ्या नोकरांना मिळतात आणि त्यांच्या साहचाने हें राज्ययंत्र सुरक्षित चालू ठेविले जाते आणि लोकशाहीच्या नांवाखालीं ज्या भांडवलवाल्यांची सत्ता इंग्लंडांत चालते त्यांना हिंदुस्थानचा उपयोग माल खपवून नफा मिळविण्यासाठी होतो. ‘आम्ही राज्य करतो, तुम्ही धन लुटा’ ही लॅर्ड कर्जन यांची प्रसिद्ध उक्ति याच अर्थाची दोतक आहे. अगदीं पहिल्याने हिंदुस्थानांतून कच्चा माल न्यावा व त्याचा पक्का करून येथे परत विकावा अशा प्रकारे इंग्रज येथे धन मिळवीत. जगांतील प्रत्येक देशांतील भांडवलदार आपापल्या देशांतील मजूरास पिलून वाढावा मिळवतात असें पूर्वी म्हटले. असाच मागसलेल्या देशांतील भांडवलवाल्यांच्या खिशांत पडलेला पुष्कळ वाढावा पुढारलेल्या देशांतील भांडवलवाला कमी वाढाव्याचा मोबदला देऊन घेतो. चोर एकमेकांसहि लुटतात तसा हा प्रकार आहे. हिंदी कापसास इंग्लंड हेंच मोठे गिन्हाइक होते तेव्हां हिंदी जमिनदारांनी शेतकऱ्यापौसून पिलून काढलेला कापूस मिळेल तो दाम घेऊन इंग्रजांस विकला. आणि इंग्रजांनी इंग्लिश मजूरांस पिलून त्यापासून जें कापड विणून घेतले, ते हिंदुस्थान व इतर परदेश यांत विकून आपल्या वाढाव्याचे पैशांत रूपांतर केले.

जगास साम्राज्यशाहीचा वेढा कसा बसतो

पुढे हिंदुस्थानांत कच्च्या व पक्क्या मालाच्या पेठेंत इंग्लंडास प्रतिस्पर्धी उत्पन्न झाले. तेव्हां हिंदुस्थानांतील राजकीय सतेचा हरतन्हेने उपयोग करून ब्रिटिशांनी आपले आर्थिक वर्चस्व कायम राखण्याचा विशेष प्रयत्न केला. पक्क्या मालाच्या राष्ट्रांनी कच्च्या मालाच्या राष्ट्रांवर आर्थिक प्रभुत्व राखण्याचा हा राजकीय प्रकार आतां जगभर रुढ झाला असून अमेरिका, इंग्लंड, जपान, फ्रान्स, इटाली या सर्व देशांनी आपले आर्थिक वर्चस्व मागसलेल्या देशांवर कमी-अधिक प्रमाणांत बसविले आहे. ही भांडवलशाहीचीच विकसितावस्था असून ब्रिटिश भांडवलशाहीचा अर्थशास्त्रज्ञ जो हाँसन त्यापासून कम्युनिस्टांचा पुढारी लेनिन येथपर्यंत सर्वांनी या वर्चस्वप्रकारास ‘इंपीरियालिज्म’ असें नांव दिले आहे. इंपीरियॅलिज्म अथवा साम्राज्यशाही हिंची लेनिन खालीलप्रमाणे व्याख्या देतो:—“ साम्राज्यशाही ही भांडवलशाहीचीच विक-

सितावस्था आहे. या अवस्थेत भांडवलवाल्यांतील चढाओढ संपून मक्तेदारी सुरु होते आणि औद्योगिक भांडवलाचा अमल सुरु होतो. जगांतील पक्क्या व कच्च्या मालाच्या बाजारपेठा काबीज करण्याची चढाओढ थांबवून भांडवलवाल्यांचे आंतरराष्ट्रीय संघ या पेठा आपसांत वाटून घेतात. आणि जगांतील सर्व प्रदेशाची भांडवलशाही राष्ट्रांत वाटणी झालेली असते." भांडवलशाहीस ही साम्राज्यशाहीची अवस्था कशी प्राप्त होते याचा आतां विचार करू.

चढाओढीचा अभाव व औद्योगिक भांडवलाचे खर्चस्व हीं या घटनेचीं मुख्य साधने आहेत. उद्योगप्रधान म्हणजे पक्का माल काढणाऱ्या राष्ट्रांतकापड इत्यादि पक्का माल जसा होत असतो तसाच हा माल काढणाऱ्या कारखान्यांतील यंत्रे होत असून ज्या देशांतून कापूस येतो व जेथें कापड जातें तेथें स्वदेशी भांडवलशाही सुरु होऊन ही यंत्रेहिं हळूहळू जाऊ लागतात व तेथेच-उदाहरणार्थ:-हिंदुस्थान, चीन वगैरे देशांत कापडाचे कारखाने निघतात. हा वेळ-पावेतों इंग्लंडसारख्या देशांत भांडवलशाही वरीच रुढ झाल्यानें मजूरांनी संघटना करून मजूरी वाढवून घेतलेली असते. यामुळे तेथें उत्पादनाचा खर्च वाढतो. उलट हिंदुस्थान, चीन येथें कारखान्यांची पढति अगदीं नवी असून मजूर वर्ग मागसलेला असल्याने मजूरीचा दर कमी पडतो. चालक-मंडळ चांगल्या प्रकारचे असल्यास या मागसलेल्या मजूरांकडून मजूरीच्या मानाने पुष्कळ चांगल्या प्रकारचे काम करून घेतां येतें व कच्चा माल दूर देशीं नेणे व तेथून कापड परत कापसाच्या देशांत विक्रीसाठीं आणें हा ने-आणीचा खर्च कापसाच्या प्रदेशांतच गिरण्या काढल्या असतां पूर्णपणे वांचतो. म्हणून इंग्लंडांतील भांडवलवाल्यांना इंग्लंडापेक्षां हिंदुस्थानांत भांडवल गुंतवणे अधिक फायदेशीर वाटते. यामुळे इंग्रज मजूरांत बेकारी वाढते हें खरें; पण भांडवलवाल्यांचे ध्येय जास्तीत जास्त नफा मिळविणे हें असते, स्वदेशी मजूरांना काम पुरविणे हें असत नाहीं. भांडवली राष्ट्रें हिंदुस्थानसारख्या राष्ट्रांत भांडवल गुंतवितात; पण एकाद्या प्रचंड कंपनीचे लहान लहान भागीदार आपला पैसा डायरेक्टरांच्या हवालीं करून स्वस्थ वसतात त्याप्रमाणे हिंदी भांडवलवाल्यांच्या हातांत भांडवल देऊन ब्रिटिश भागीदार विलायतेत हवा खात स्वस्थ बसत नाहीं. घोडधाने शत्रूचा पराभव करण्यासाठीं माणसास आपल्या पाठीवर घेतले व त्याचे

हातीं आपली लगाम दिली; पण माणसानें ती लगाम पुढे कधींच हातची सोडली नाही. त्याप्रमाणे मागसलेल्या राष्ट्रांतील धंदेवाल्यांनीं आपल्या धंद्यांच्या वाढीसाठीं परदेशी भांडवल घेतले की, त्याची योग्य हमी पटविण्यासाठीं त्यांना त्या भांडवलाच्या मालकांची सत्ताहि पत्करावी लागते आणि या सत्तेचा व्याप वाढवीत वाढवीत हे परकी भांडवलवाले चालकांचे आसन आपणचं पटकावून बसतात.

स्वदेशांतल्या प्रमाणे विदेशीं पाठविण्यासाठीं उभारण्याचे भांडवलहि दोन प्रकारे उभारले जातें. एक प्रकार कर्जाचा. यायोगें ठराविक दराच्या व्याजाचे कर्जरोखे काढले जातात व रोखेवाल्यास सालोसाल ठराविक व्याज मिळत जाते. दुसरा प्रकार भागीचा. धंद्यास कमीअधिक नफा होईल त्याप्रमाणे भागीदारास नफ्यांतील कमीअधिक हिस्सा मिळतो. हें विदेशी भांडवल केवळ कारखान्यासाठींच उभारतात असें नाहीं. सरकारी खर्चसि लागणारें कर्जंहि परकीय देशांत उभारले जातें. रेल्वे, ट्राम, विजेचे कारखाने वगैरे नवीन वाढीस लागणाऱ्या शहरांना लागणारे कांही कारखाने यांना जो माल लागतो तो सगळाच्या सगळा माल कर्जाऊ पुरवून विदेशी भांडवलवाले एक-एकटेहि या नवीन धंद्यावर पूर्ण वर्चस्व गाजवितात. विदेशीं नवीन निघणाऱ्या धंद्यांना भांडवल पुरविण्यासाठीं प्रचंड प्रमाणावर बँका निघून त्या स्वतांचा भांडवल पुरविण्याचा धंदाहि भागीदारीनें उभारतात व विदेशी धंद्यांतले पुष्कळ भाग विकत घेऊन त्या धंद्यांवर वर्चस्व स्थापन करितात. दोन मोठ्या धंद्यांत चढाओढ लागून नुकसान होऊं लागल्यास त्या दोहोंतीलही पुष्कळसे भाग खरेदी करून भांडवली बँका दोन्हीचें नेतृत्व पतकरतात. एकाच प्रचंड धंद्यास लागणारा अनेक प्रकारचा माल उदाहरणार्थ, कापूस, दगडी कोळसा वगैरे—यांचे जे पृथक् धंदे असतात या प्रत्येकांत भांडवल गुंतवून एकच विदेशी बँक धंद्याच्या सर्व पसान्यांतील चढाओढ नाहीशी करते व गिन्हाइकांस आपण म्हणून त्या दरानें माल घ्याव्यास लावते. भांडवल हें एकदां आंतर-राष्ट्रीय व्यवहारांत शिरले कीं तें खाणी, कारखाने, शेती, आगगाड्या, आग-बोटी व बँका या सर्व क्षेत्रांत शिरकाव करतें. यांतील कांहीं नफा स्वदेशीं परत जातो पण बहुतेक परत परत भांडवलांतच शिरतो व तें वाढवितो. राष्ट्रीय व आंतरराष्ट्रीय अशा व्यापक प्रमाणावर चढाओढ थांबविण्यासाठीं निरनिराळ्या

धंद्यांचे अथवा बँकांचे जे संघ होतात त्यांना ट्रस्ट, कार्टेल्स, सिडिकेट अशीं नांवे आहेत. त्यांच्यांतील बारिकसारिक फरक आपणांस प्रस्तुत नाहीत. मुख्य मुद्दा असा कीं यामुळे बिनचढाओढीचे क्षेत्र प्रचंड होते. या सर्व प्रचंड संघटनेत कार्टेल्स, बँका, सरकारी कामे हीं सर्व एकमेकांच्या सहकायर्निं वाढतात. भांडवलाचे केंद्रीकरण ज्या वेगाने होईल त्या वेगाने ही वाढ होऊं शकते. धंद्यांचे संघ होऊन त्यांची चढाओढ थांबली कीं, त्यांना भांडवल पुरविणाऱ्या बँकांची चढाओढ थांबते. उलट, बँकांतील चढाओढ थांबली कीं, धंद्यांतीलहि थांबू असते. बँका व धंदेवाले यांचे व सरकारचे परस्परावलंबन वाढते. निरनिराळ्या क्षेत्रांत संघटना व भांडवलाचे केंद्रीकरण यांची एकमेकांस मदत होत असते. यामुळे राष्ट्रांतील आर्थिक घडामोडींतील फुटीरपणा नाहींसा होऊन एकच एक आर्थिक संघटना निर्माण होते. तिचे आधिपत्य सहजच भांडवलवाल्यांकडे येते व तेच राज्ययंत्रावरहि प्रभुत्व गाजवितात. स्वराष्ट्रांतील बाजारावर या संघटनेस स्वामित्व मिळते व यापासून पुढे जगाचे स्वामित्वहि त्याजकडे येते.

पण एकाद्या भांडवली संघाला स्वदेशांतील इतर संघटना व बाजार यांवर आक्रमण जितके सहज शक्य होते, तितके सहज आक्रमण परदेशावर होत नाहीं.

भांडवलशाहीचे इंग्लंडांतील आद्य प्रवर्तक—तत्त्वज्ञ व भांडवलवाले दोघेहि —अप्रतिबंध व्यापाराचे पुरस्कर्ते होते. तत्त्वज्ञांचे उच्च हेतु कांहीहि असोत स्वतां भांडवलवाल्याला दिसत होते ते इतकेंच कीं, इंग्लंडची उत्पादनपद्धति सुधारलेली होती. तेब्हां ब्रिटिश मालास इतर राष्ट्रांत घुसण्यास स्वातंत्र्य मिळाले कीं, ब्रिटिश भांडवलवाल्यांना अपरंपार नफा मिळेल. पण स्वार्थ-साधूपणाचा मक्ता कांहीं एकटचा इंग्लंडलाच ईश्वराने अथवा बेथेमने दिला नव्हता. जर्मनीसारख्या कर्तव्यावर राष्ट्रांना इंग्लंडचे आपणावर आर्थिक आक्रमण होऊं नये व साधल्यास जर्मनीसच इतर राष्ट्रांवर आक्रमण करतां यावे अशी बुद्धि उत्पन्न झाली. ब्रिटिश अर्थशास्त्रज्ञांचे एक मत मार्गे सांगितले कीं, आंतरराष्ट्रीय व्यापारास कृत्रिम प्रतिबंध नसल्यास ज्या देशांत जो माल करणे परवडेल तेथें फक्त तोच माल निर्माण केला जाईल. कारण बाजारांत तोच कमी किंमतीचा म्हणून खपेल व म्हणून इतर माल स्वदेशांत महागाईते न पिकवितां विदेशांतून स्वस्त किंमतींत खरेदी केला जाईल.

भांडवलशाही राष्ट्रांची आपसांतील स्पर्धा

या विचारसरणीत इतर राष्ट्रांना अनेक दोष दिसत होते. अमुक एक माल स्वदेशांत पिकविणे परवडते कीं नाहीं हें पाहतांना त्या मालाची निष्पत्ति करण्यासाठी सुधारलेल्या पद्धति अवलंबून व वरेच बुडीत भांडवल घालून प्रयोग करून पाहिला पाहिजे. हा प्रयोग पाहतांना कांहीं दिवस हा माल महाग पडूळागला व त्याच्याशीं परदेशी मालास चढाओढ करूं दिली तर प्रयोग यशस्वी होणारच नाही. म्हणून, लहान मुलास त्याची पूर्ण वाढ होऊन ते स्वावलंबी होण्यापूर्वी जसें सर्व वाजूनी संरक्षण देतात त्याप्रमाणे नवोत्पन्न धंद्यास देऊन त्याची पूर्ण वाढ होऊं दिली पाहिजे, म्हणजेच तो स्वदेशांत परवडतो कीं नाहीं हें खरोखर समजेल. म्हणून या बालधंद्यांना संरक्षण देण्यासाठीं विदेशी मालाच्या आयातीवर कर बसविले पाहिजेत व लोकांत स्वदेशी मालाबद्दल अभिमान उत्पन्न केला पाहिजे. इतकेंहि करून स्वदेशी माल थोडासा महाग पडला तरी कच्च्या मालाचे पक्क्या मालांत रूपांतर करणे व दोन्हींची ने—आण करणे याची मजूरी विदेशीयांस मिळते व स्वदेशी लोक तितक्या प्रमाणांत बेकार होतात; तेव्हां एकंदरीत राष्ट्रीय दृष्टीने पाहतां परदेशी माल महागच पडतो. तिसरा आक्षेप असा की, यंत्रे वगैरे जीं साधने स्वदेशांत होत नाहीत तीं आणून त्यांपासून निवणाऱ्या मालाचे कारखाने वाढवावेत व पुढे पुढे यंत्रेंहि स्वदेशांत करूं लागून परदेशी माल पूर्ण बंद करावा. परदेशी मालाची आयात करावयाची ती निंटिश अर्यशास्त्रज्ञांच्या मताप्रमाणे स्वदेशांत तो तो माल उत्पन्न करणे कायमचे बंद करावे यासाठीं नव्हे तर, सर्व प्रकारचा परदेशीं होणारा माल स्वदेशांतच करतां येण्यासाठीं अवश्य असा माल—यंत्रे वगैरे—परदेशांहून आणावयाचा. चवथा आक्षेप असा की, जीवितास आवश्यक असे पदार्थ—उदाहरणार्थ, आगपेटी, चम्पा, युद्धोपयोगी सामान, वगैरे—हे पदार्थ वाहेर कोठें तरी युद्ध सुरु होऊन वाहतूक बंद झाल्यास बाहेरून आणणे अशक्य असून त्यावाचून राष्ट्रांचे जिणेच अडचणीचे होतें. यासाठीं फाजील खर्च करूनही असा माल स्वदेशांतच बनविणे जरूर असतें. या सर्व व असल्याच आणखी आक्षेपांची एकत्र बेरीज केली म्हणजे अप्रतिबंध व्यापाराचा सर्व युक्तिवाद धुळीसच मिळतो. या सर्व आक्षेपांच्या बुडाशीं जी एक भावना आहे ती ही कीं, पक्क्या मालाचीं उत्पादक राष्ट्रे हीं यांत्रिक साधनां-

मुळे व बौद्धिक प्रगतीमुळे युद्धकर्तृत्व, राज्यकर्तृत्व वगैरे बाबतींत पुढारलेलीं असतात. यांना मागसलेल्या देशांत अप्रतिबंध ठेवणे म्हणजे मेंद्रांच्या कोंडवाडचांत वाघास अप्रतिबंध ठेवण्यासारखे आहे. जेथें कच्चा माल होतो तेथेंच पक्काहि माल तयार झाल्यास मागसलेले राष्ट्र हें स्वतांहि वलिष्ठ होऊ शकेल. अशा वैभवाची ईर्पा स्वतां धरण्याचें सोडून तें औद्योगिक राष्ट्रास कां वरचढ होऊं देईल? शिवाय, जर्मनीसारख्या ज्या राष्ट्रांना आपणहि इंग्लंडप्रमाणे औद्योगिक राष्ट्र बनून कच्च्या मालाच्या प्रदेशावर प्रभुत्व गाजवावें असें वाटतें, तीं राष्ट्रे इंग्लंडचा माल स्वदेशांत येऊ देऊन त्यांचे प्रभुत्व कां स्वीकारतील?

अप्रतिबंध व्यापाराविरुद्ध विदेशी मालावर जकाती बसवून स्वदेशी मालास संरक्षण देण्याचें जें धोरण आज जगभर रुढ झाले आहे त्याची ही स्थूल मीमांसा आहे. पण याचें अंतरंग कांहीसे येथेंच समजून घेऊं. वरील विवेचनांत आपण स्वदेश स्वदेश असा शब्द वापरीत आलो. पण हें लक्षांत ठेवले पाहिजे कीं 'स्वदेशी' धंदे याचा अर्थ सर्व राष्ट्राच्या मालकीचे धंदे असा नव्हे. ते राष्ट्रांत कांहीं व्यक्तींच्या मालकीचे असतात व बेंथॅमचा मानसपुत्र जो स्वार्थसाधूपणा तो यांच्याहि अंगी असतोच. परदेशांतील धंदेवाल्यांशीं यांची चढाओढ लागलेली असते व तीत वरचढ होण्यासाठी हे स्वदेशी भाव-नेला उत्तेजन देऊन आपला धंदा वाढवितात. असा धंदा वाढल्यानें आपलाहि फायदा आहे हें जनतेस पटत असल्यानें जनता त्यास पाठिवा देते. पण भांडवलवाले धर्मसाठीं पंढरपुरास सहस्रभोजने घालीत असले किंवा तत्त्वज्ञान-मंदिरें चालवीत असले किंवा कॉग्रेसला पैसे देत असले तरी स्वतांचा धंदा करतांना स्वदेशाभिमान संभाळीत नाहीत. स्वदेशी कापड आपल्या गिरणीत विणीत असतांना यांच्या वायकामुलांना फक्त परदेशीच कपडे चालतात. ज्यांच्या कष्टावर यांचा धंदा चालतो व यांना वाढावा मिळतो त्यांच्या सुखाची भांडवलदारांना फिकीर नसते. गिन्हाइकास देतां येईल तितका स्वस्त माल द्यावा ही इच्छा नसते आणि ज्या वेळीं देशाभिमानास्तव थोडा कमी नफा घेऊन धंदा वाढविणे इष्ट असेल अशा वेळीं हे भांडवलदार स्वदेशी बाजाराची परदेशी धंदेवाल्यांशीं वाटणी करून ज्यांनी भांडवलवाल्यासाठीं स्वदेशी चळवळ केली व हाल सोसले त्यांची भर बाजारांत विदेशीयासमोर

फजीति करतात. अगदीं अलीकडील इंडो-जपानी करार व बॉम्बे-लॅकाशायर करार हीं भांडवलवाल्यांच्या देशद्रोहाची ताजीं उदाहरणे आहेत. हे भांडवलवाले धंद्यास संरक्षण मागतात त्यांत त्यांची राष्ट्रीय बुद्धि नसून निवळ स्वार्थ-बुद्धिच असते.

स्वतांचा धंदा स्वदेशांत वाढविण्यासाठीं संरक्षण मागणे ही जशी भांडवलवाल्यांची कारवाई असते तशीच परदेशांत आपला माल खपावा अशासाठीहि संरक्षण मागण्याची कारवाई चाललेली असते. धंद्यास फाजील संरक्षण मिळाले कीं नफ्याची निश्चिती होऊन भांडवलवाला धंद्यांत सुधारणा करीत नाहीं असा आक्षेप हिंदी लोक केव्हां केव्हां येथील भांडवलवाल्याविरुद्ध घेत असतात. पण जर्मनी, जपान, इंग्लंड वगैरे देशांतील भांडवलवाले येथल्या भांडवलवाल्यांसारखे ऐदी गोळे नाहीत. स्वदेशांत बाहेरून येण्याच्या मालावर जवर जकात वसविली की स्वदेशांतील भांडवलवाल्यांना सपाटून नफा म्हणजे स्वदेशी मजूरांकडून सपाटून वाढावा मिळतो. त्याच्या बळावर ते धंद्यांत सुधारणा करतात व परदेशांत चढाओढींत किंमती खूप कमी करून वेळीं नुकसानीतहि माल विकतात. यांत स्वदेशाची उन्नति आहे असे भासवून मजूरांना कमीत कमी पगारावर राववितात. मजूरांनीं तकारी करूं नयेत अथवा संघटना करून नफेवाजीस आला घालू नये म्हणून स्वदेशांतील मजूर संघटनेस व लोकशाहीसहि ठार करितात. जर्मनी व जपान येथें हे सर्व उपाय सध्यां पूर्ण जारी आहेत.

स्वदेशांत भरपूर नफा मिळवून परदेशांत कमी किंमतीने माल विकण्यास इतर राष्ट्रांच्या सरहदींवरील जकाती आड येतातच. इंग्लंड व अमेरिका अशा ज्या राष्ट्रांना राजकीय स्वामित्वाखाली प्रचंड प्रदेश लाभले आहेत त्यांना ही अडचण फार कमी असते. अमेरिकेत अखिल राष्ट्राच्या सरहदीवर अर्थातच जकाती असून निरनिराळ्या संस्थानांच्या सरहदींवर अर्थातच जकाती नाहींत. यामुळे भांडवलवाल्यांना खुट अमेरिकेतच फार मोठे गिन्हाइक प्रतिस्पृध्यांशिवाय लुटतां येते. इंग्रजांना आपल्या साम्राज्यांत हीच सोय करतां येते. इतर वसाहतींतील भांडवलवाले हल्लीं समर्थ झाले असल्याने आपला बाजार लुटण्यास इंग्रजी भांडवलवाल्यांना मुभा देणे त्यांना रुचत नाहीं. पण हिंदूस्थानांतील भांडवलवाले मागसलेले व दुर्बल असल्याने ब्रिटिश भांडवलवाले

हिंदी जकातीनीं जर्मनी, जपान यांस मार्गे रेटून जवळजवळ बिनजकातीनीं आपला शिरकाव हिंदी बाजारांत करतात व लहान माशास मोठा मासा खातो या न्यायानें येथील भांडवलवाल्यास गिळळकृत करतात. शिवाय इंग्लंडांतून माल आणून येथील व्यापान्यांचा पराभव करण्यापेक्षां हिंदुस्थानांतच ब्रिटिश भांडवल गुतवून व येथेचं धंदा उभारून येथील व्यापान्यास खाऊन टाकतात. लांडग्यानें शक्यतर मेंढवाडच्यांतच घर करून राहणें अधिक फलप्रद नाहीं काय?

आर्थिक स्पर्धेतून शस्त्रयुद्धाचा उद्भव

जकातीचा अडथळा न येतां व्यापारधंद्याचा जगभर अप्रतिहत संचार व्हावा म्हणून भांडवलशाही राष्ट्रे राजकीय सत्ता वाढविण्याचा हव्यास धरतात यांत एका राष्ट्राचा राज्यलोभ दुसऱ्या राष्ट्राच्या लोभाआड येऊन त्यांचा खटका उडतो किंवा ज्याचे स्वातंत्र्यावर धाड आली त्यांकडून विरोध सुरु होतो; यामुळे आंतरराष्ट्रीय युद्धे होतात. भांडवलशाहीची वाढ जितकी झणाटच्यानें होईल तितकी ही युद्धे अधिक व्यापक व अधिक भयानक होतात. कारखान्यांत ढिगाचे ढीग माल निर्माण होऊ लागतो. पण कमीत कमी मजूरीवर रावविलेल्या स्वदेशी प्रजेस तो सर्व माल खरेदी करण्याची शक्तिच नसते. माल वाहेर खपवावा म्हटले कीं, इतर राष्ट्रांशीं चढाओढ मुरु होते. एकाहून अधिक औद्योगिक राष्ट्रे चढाओढीत पडली की अप्रतिबंध व्यापाराची इतिश्री झालीच. ज्याला जो प्रदेश हातीं लागेल तो कवज्यांत घेऊन तो तेयें आपली राज्यसत्ता स्थापितो व कच्च्या मालाचा व पक्क्या मालाचा सत्तेचा बाजार आणि भांडवल गुंतविण्याची सत्तेची भूमि तेयें निर्माण करतो. १८७० पर्यंत इंग्लंड औद्योगिक बाबतींत निरंकुश होतें. तोंपावेतोंहि हिंदुस्थान, ऑस्ट्रेलिया, कॅनडा वगैरे प्रचंड भूप्रदेश इंग्लंडनें जिकले होते. यापुढे जर्मनी, फ्रान्स, रशिया, बेल्जिम या सर्वांनीहि इंग्लंडवरोबरवरच आप्पिका, चीन, पासिफिक महासागरांतील बेटे वगैरे प्रदेशांत राजकीय व आर्थिक वर्चस्व स्थापन केले. यंत्रामुळे माणसाची उत्पादनशक्ति एकसारखी वाढत राहून मालाचे ढीग एकसारखे निर्माण होतात; यामुळे बाजार वाढणेहि जरूर असते. पण जगावरील सोईस्कर भूप्रदेश हे केव्हां तरी संपणारच. तसे ते संपले कीं एकच्या प्रदेशावर दुसऱ्यानें झडप घालणें भाग पडते. हें काम निवळ तागडीवाल्यास दांडच्यानें करतां येण्यासारखे नसल्यानें

त्यास अडदांड शिपायांकरवीं हें काम उरकावें लागतें. आणि मग भांडवल-वाल्यांचे मुनीम जे राज्यकर्ते ते आपलीं खडीं सैन्येच नव्हे तर देशांतील सर्व तरुण नागरिक बळी देण्यासाठीं खांद्यांवर बंदकी देऊन खंदकांत उभे करितात.

पक्क्या मालाच्या बाजारासाठीच भांडणे होतात असे नव्हे तर, कच्च्या मालाच्या हक्काच्या पुरवठ्यासाठीहि राष्ट्राष्ट्रांचे तंटे होतात. औद्योगिक क्रांति प्रथम होते ती पक्क्या मालाच्या उत्पत्तींत होते. ही क्रांति इतकी झापाट्यानें व अनेक देशांत एकदम होते कीं, लवकरच कच्च्या मालाचा पुरवठा अपुरा पडूं लागतो. जुन्या पढतीनें शेती करणारे देश मालास मागणी जितक्या वेगानें वाढेल तितक्या वेगानें माल पुरवूं शकत नाहीत. बरीच मशागत झाल्यावरच सुपीक होणाऱ्या अशा जमिनी पिकविण्यास त्यांजजवळ भांडवलहि नसतें व उत्साहहि नसतो. त्यामुळे पक्क्या मालाच्या धंदेवाल्यास कच्च्या मालाच्या उगम-प्रदेशावर तावा मिळवावा लागतो. कच्चा माल लागतो तो विविध प्रकारचा व दूरदूर देशांत पिकणारा असतो. निरनिराळ्या प्रकारचे लाकूड, कापूस, अनेक प्रकारचीं जनावरे (कांतडीं, हाडे, मांस यांसाठीं), रबर, कोळसा, लोखंड, तांबे, तेल या सर्व औद्योगिक उत्पादनास एकत्र लागणाऱ्या वस्तु साऱ्या जगभर अस्ताव्यस्त पसरलेल्या आहेत. तेथून तेथून त्या एकत्र जमवून आणाव्या लागतात. यासाठीं ते ते प्रदेश काबीज करावे लागतात. इराणांतील तेलाच्या खाणींवर इंगलंडचे सर्व आरमार अवलंबून आहे. इजिप्त तर इंगलंडनें कापसाचें शेतच्च केले आहे. ज्या राष्ट्रांना आधी नंबर मिळाले त्यांनीं मुख्य मुख्य जागा पटकावल्या. मागून आलेल्यांना यांच्याशीं भांडावें लागले. अशा भांडणांत जर्मनीने मोठा घास घेण्याच्या भरीं पडून होते तेंहि गेल्या महायुद्धांत ओकून टाकले. आतां आफिकेंतील वसाहती गेल्यामुळे कापूस नाहीं म्हणून त्यास गिरण्या कमी वेळ चालवाव्या लागत आहेत. जपानने मांच्युरिया घशाखालीं घालून कच्च्या मालाचें मोठेंच रान काबीज केले आहे. त्याचो चीनहि खाण्याचा विचार दिसतो; मग जर्मनीचा अनुभव त्यासहि न येवो म्हणजे झाले.

भांडवलशाहीच्या भयंकर स्वरूपाचें म्हणजे साम्राज्यशाहीचें परदेशांत भांडवल गुंतविणें हें महत्त्वाचें लक्षण असल्याचें मागें सांगितले आहे. प्रत्यक्ष युद्ध न करतां हळूहळू परदेश घशांत घालण्यांत या भांडवलाचा फार उपयोग

होतो. इजिप्ट हें इंग्लंडचे व्यवहारतः अंकित राष्ट्र आहे; तें असें पैसे गुंतवूनच घेतले आहे. आतां तेथें इंग्लंडचे सैन्य आहे. तेथें लक्षावधि पौंडाचे भांडवलहि आतां गुंतले असून सप्तपदीने लागलेल्या लग्नाप्रमाणे इंग्लंड व इजिप्ट यांचे नाते कधीच तुटणे शक्य नाही. तोंडांत भक्ष्य घेऊन मासा जसा गळाला आडकतो त्याप्रमाणे विदेशी राज्ये या कर्जाच्या गळाला अडकलीं जातात. सावकार काय, व्याज घेईल, फार तर तारण घेईल असें आपण समजतों. पण अशिक्षित शेतकरी व पाताळयंत्री सावकार यांच्या संबंधांत जो प्रकार दिसतो तोच राज्यकर्ते व त्यांचे विदेशी कर्जदार यांचे दरम्यान् दिसतो. रिणको राष्ट्रास कर्ज देतांना इतर अनेक करार त्यावरोवरच केले जातात. त्यांत रिणको राष्ट्राने धनको राष्ट्राकडून हत्यारें, दारूगोळा, जहाजें, रेल्वेचे सामान वगैरे खरेदी करावे असे करार होतात. तसेच रिणको राष्ट्राने धनको राष्ट्रांतील भांडवलवाल्यांस रेल्वे, ट्रॅम, तारायंत्र, टेलिफोन वगैरेचा प्रसार विशेष सवलतीने करू द्यावा असें ठरविले जातें. नवीन खाणी काढणे, बंदरे बांधणे, जंगले तोडणे वगैरे बाबतींत धनकोस सवलती मिळतात. धनको राष्ट्राने कर्ज दिले म्हणजे पुढे केंहार्हाहि रिणको राष्ट्राने दुसऱ्या राष्ट्राकडून कर्ज काढू नये, दुसऱ्या राष्ट्रास व्यापारी सवलती देऊ नयेत, त्याचा माल येऊ देऊ नये, जगाच्या बाजारांत रिणको राष्ट्राची पत धनको राष्ट्राने संभालावी, अंतर्गत व्यवहारावर ताबा चालवावा, एक ना दोन सहस्र करार रिणको राष्ट्रावर लादले जातात. आंतरराष्ट्रीय नीतिदृष्ट्या यांतले पुष्कळ गैर असेल; पण तें कागदोपत्रीं नमूदहि नसतें. परस्पर समजुतींनी सुरु झालेल्या व्यवहारांत रिणको राष्ट्र रक्तपाताशिवाय केवळ कर्जाच्या बळावर परतंत्र होतें. अर्थात् प्रत्यक्ष रक्तपात नव्हे तरी शस्त्रबलाचा धाक कर्जाचे मार्गे उभा असतोच. यामुळे ज्या राष्ट्रांचे लष्करी सामर्थ्य प्रचंड त्यांचे कर्ज परदेशांत यशस्वी होतें.

एकदां कर्जरूपानें अथवा कर्जावर स्वार होऊन धनको राष्ट्राच्या आगगाड्या, तारायंत्रे, कारखाने यांचा पसारा ऋणको राष्ट्रांत पसरला कीं तो नफ्यांत पडावयास पाहिजे यांचे बंधन ऋणको राष्ट्रावर असतें व त्यामुळे यास विशेष संरक्षण दिले जातें. कर्जाची मेख परराष्ट्राच्या शरीरांत अशी आरपार जात असते. औद्योगिक राष्ट्राचे धंदे जसजसे वाढीस लागतील तस-

तसा त्याजजवळ माल जास्त जास्त निर्माण होतो. मागसलेल्या देशांत यांत्रिक उत्पादन सुरु होत असल्याने औद्योगिक राष्ट्रांतील यंत्रे वगैरे मालाची मागणी वाढते. मागसलेलीं राष्ट्रे या सर्व मालाची किमत एकदम अथवा पुढे केव्हांच देऊं शकत नाहीत. हा सर्व माल कर्जां भांडवल (फिनेंस कॅपिटल) म्हणून ऋणको राष्ट्राच्या पोटांत शिरतो आणि या कर्जाच्या मागोमाग दृश्य अथवा अदृश्य अशा राजकीय सत्ताप्रकारांनी ऋणको राष्ट्राचें जीवित सर्व बाजूंनीं जखडले जाते.

औद्योगिक राष्ट्रांतील भांडवलाने मागसलेल्या राष्ट्रांत पाय पसरल्यास त्याचे दोन महत्त्वाचे परिणाम होतात. एकतर भांडवल गुंतविण्यास नवे क्षेत्र लाभते आणि दुसरा फायदा म्हणजे धनको राष्ट्रास आपल्या मालासाठी सत्तेचे गिन्हाइक मिळते. हे फायदे मिळविण्यासाठी धनको राष्ट्र ऋणको सरकारावर वजन घालून आपल्या प्रतिसंधर्याविरुद्ध जकातीच्या भिती उभ्या करते. यामुळे धनको राष्ट्राचा फायदा अधिकाधिक वाढतो आणि कभी किमतीवर माल विकून आणखी बाहेरचे बाजार हीं राष्ट्रे काबीज करतात व मागून भांडवलाच्या पायांनी आंत शिरून आणखी नवे प्रदेश व्यापून टाकतात. तेथें पुन्हां जकाती, पुन्हां पुक्कळ फायदा, पुन्हां त्याच्या बाहेर कभी किमतीने बाजार व्यापणे, पुन्हां भांडवलाने आंत शिरणे असें हें चक्र एकसारखे वेगाने पुढे धांवत राहते आणि दुसऱ्या एकाद्या राष्ट्राचें दुसरी-कडून असेंच वेगाने फिरत येणारे चक्र यास धडकले कीं महायुद्धाची ठिणगी पडते.

प्रकरण ७ वें

माणसें कशासाठीं झगडतात ?

भांडवलशाही व तिचेंच विराट स्वरूप सामाज्यशाही यांचे आतांपावेतों वर्णन केले. आतां ऐतिहासिक दृष्या या जागतिक घटनेचे वैशिष्ट्य काय आहे हें पाहूं. कांहीं स्थूलद्रष्टव्यांचे म्हणणे असें असते कीं “ भांडवलशाहींत

राष्ट्राराष्ट्रांचे जे झगडे होतात ते अनादि कालापासून असेच चालत आले आहेत व भांडवलशाहींत ते कांहीसे अधिक तीव्र दिसत असले तरी त्यांचा निराळा प्रकार मानण्यासारखे विशेषसे त्यांत कांहीच नाहीं. एका मानववंशास दुसऱ्यावर प्रभुत्व गाजविण्याची इच्छा असते व हा दुसरा त्यास विरोध करतो यामुळे कलह माजतो. हें जगांतील सामुदायिक झगड्याचांचे सामान्य स्वरूप आहे. देव आणि राक्षस यांच्या हजारो वर्षांपूर्वीच्या झगड्याचापासून आज आशिया विरुद्ध युरोप, हिंदु विरुद्ध मुसलमान, काळा विरुद्ध गोरा, आर्य विरुद्ध अनार्य, खिस्ती विरुद्ध ज्यू या हल्लीं जगभर चालू असलेल्या झगड्याचापर्यंत शतकानुशतके हा वंशकलह चालत आला आहे.”

वांशिक व धार्मिक उपपत्तींतील अपुरेपणा

पण इतिहासाकडे थोडीशी चिकित्सक दृष्टि टाकल्यास इतिहासाचा हा उलगडा चुकीचा दिसतो. गेले महायुद्ध हें सर्व जगांत आजवर झालेल्या युद्धांत फार व्यापक व फार भयंकर होय. त्याचेंच परीक्षण केल्यास ही वंश-कलहाची कल्पना फोल ठरते. वंशकल्पनेचा आधुनिक पुरस्कर्ता जर्मन पुढारी हिटलर यासहि हें मान्य आहे की, हल्लीचे जर्मन लोक व इंग्लंडांतील अंगलो सॅक्सन लोक हे एकाच आर्यवंशाचे आहेत. गेल्या महायुद्धांत लढलेल्या दोन पक्षांचे ते प्रत्येकीं अग्रणी होते. ‘आर्यचि’ हाडवैरी जे ज्यू लोक त्यांनीं जर्मनीत जर्मनांना व इंग्लंडांत इंग्रजांना मदत केली. बल्गेरियन्स व सर्बे हे दोनही स्लाववंशोत्पन्न असून साधारणतः एकच भाषा बोलतात. पण गेल्या महायुद्धांत ते प्रतिपक्षी होते. परस्परांचे शत्रु असे जे आँस्ट्रिया व रशिया त्या दोन राष्ट्रांचे लोक पोलंडांत एकत्र राहून पोलंडबद्दल अभिमान बाळगतात. इंग्लिश, फरेंच, इटालियन, रशियन् हीं सर्व एकाच पक्षाचीं राष्ट्रे असून त्यांच्यांत वांशिक ऐक्य मुळीच नाहीं. आणि यांच्या बाजूने लढणारे फान्सचे निग्रो सैन्य हें तर जगांत वंशदृष्ट्या अद्वितीय आहे. जर्मन, झेच, हंगेरियन, बल्गेरियन् आणि तुर्क हे सर्व भिन्न भिन्न मानववंश एकाच बाजूने लढले.

गेले महायुद्ध सोडून मागे पाहिले तरी ही वंशकल्पना टिकत नाहीं. जगांत आशियाविरुद्ध युरोप असा झगडा असल्याचा बोभाटा मुख्यतः जपानी लोक करितात. १९०४-५ सालीं जपान व रशिया यांचे झालेले युद्ध

मुख्यतः या लढ्यांतून उद्भवले असें जपानी पुढारी म्हणत असून इतरं राष्ट्रां-तील मुत्सद्यांनीहि यास पुष्टि दिली आहे. पण थोडे खोल पाहिल्यास हें दिसून येतें कीं खुद इंग्रजांना जपानपेक्षां रशियाचा हिंदुस्थानच्या सुरक्षित-तेच्या दृष्टीनें अधिक धाक वाढून इंग्रजांनी रुसो—जपानी युद्ध ज्ञाल्यास आपण तटस्थ राहूं व इतर पाश्चिमात्य राष्ट्रें रशियाला मिळाल्यास आपण जपानला मदत करूं असा जपानशीं १९०२ सालीं तह केला होता. जपानी व चिनी हे एकाच मानव वंशाचे आहेत. पण वांशिक बंधुभाव गुडाळून ठेवून जपानी लोक चिनी राष्ट्राची संपत्ति त्यांच्यावर तलवारी चालवून लुबाडीत आहेत. चीनचे जपानपासून जें थोडे रक्षण झालें आहे तें आजवर फान्स, रशिया, जर्मनी, व इंग्लंड यांनी या सर्वांहन अमेरिकेने वेळोवेळीं जपानला धाक दाखवून चीनची संपत्ति स्वतां लुटण्यासाठी जपानला मागें परतविले यामुळे होय. इंग्लंड व इंग्लंडांतून अमेरिकेत गेलेले वसाहतवाले हे अगदीं एका हाडामांसाचे; पण वसाहतवाल्यांनी फरेंचांशी मसलत करून इंग्लंडशीं लढाई केली व इंग्लंडपासून स्वातंत्र्य जिंकून घेतले. उलट कानडांतील फरेंच वसाहती परत फरेंचांच्या अमलाखाली न जातां इंग्रजांच्या साम्राज्यांत राहण्यास राजी आहेत; आयरिश लोक हे भिन्न वंशीय म्हणून इंग्रजांशीं भांडतात. पण त्यांच्यांतच इंग्रजाशी संवद्ध राहूं पाहणारा प्रवल पक्ष आहे. दक्षिण आफ्रिकेचे सुप्रसिद्ध पुढारी जनरल स्मट्स हे बोअर म्हणजे डच असून बोअर युद्धांत इंग्रजांशीं लढलेहि होते. पण आतां त्यांना त्रिटिश साम्राज्याचा अभिमान असून त्यांनी इंग्रजांची गेल्या महायुद्धांत व इतर वेळींहि बहुमोल सेवा केली आहे. युरोपांत धार्मिक यादवीच्या काळीं एकवंशाच्या लोकांनी एकमेकांच्या माना कापल्या व पुढे तुर्कस्थानच्या रक्षणासाठीं फरेंचांनीं रशियाशी म्हणजे लिंगस्त्यांनीं खिस्त्यांशीं लढाई केली. हिंदुस्थानांत हिंदु—मुसलमान लढले खरे, पण सिंधु नदी उत्तरून इकडे येऊन स्थायिक झालेला मुसलमान सिंधूपलीकडील मुसलमानांचा शत्रू झाला होता. पानिपतच्या युद्धाच्या वेळीं हिंदुस्थानांतील कांहीं मुसलमान सेनानी पेशव्यास अनुकूल होण्याचा संभव होता असें इतिहास-कार सांगतात. रजपुतांनीं मोगली दरबारची वंशपरंपरा सेवा केली व या रजपुतांच्या साहधाने मोंगलांनीं दक्षिणेंतील बहामनी या मुसलमान राज्याच्या शाखा बुडविल्या. बहामनी राज्याच्या शाखा परस्परांत भांडत असत

आणि त्यांचीं भांडणे त्यांच्या पदरचे मराठे सरदार खेळत. शिवाजीने सर्व मराठे एक करून स्वतंत्र राज्य स्थापिले. पण पुढे उत्तरेत त्याच्या शाखा पसरल्यांवर तिकडील सरदारांनी आपापला सवता सुभा स्थापिला व अखेर सर्वांनी आपसांत भांडून इंग्रजास घरांत घेतले.

वांशिक आपपर भाव जागतिक घटनेत महत्त्वाचा नाहींच असें नाहीं. उच्च व नीच मानल्या गेलेल्या वंशांत शरीरसंबंध होऊन वांशिक न्हास होऊं नये ही इच्छा मानव समाजांत तीव्र आहे. आशियाटिक प्रजेस गोन्या राष्ट्रांतून दूर दूर वागवितात व अमेरिकेत निग्रोंना जाळतात ते या वांशिक द्वेषामुळेच; पण वांशिक अहंकारापेक्षां आर्थिक लोभ अधिक बलवान आहे. आणि समान आर्थिक हितसंबंधामुळे गट पडून गटागटांत लढे माजतात, तितके वंशभेदामुळे माजत नाहीत ही गोष्ट ऐतिहासिक दृष्टच्या महत्त्वाची आहे. इंग्लंडने आपणास लुटू नये म्हणून अमेरिका स्वतंत्र झाली व जपानास चीन लुटण्यास समृद्ध, जवळ व सोपा म्हणून जपान चीनच्या उरावर वसतो. इंग्रजां-प्रमाणे आपणासहि साम्राज्य हवें म्हणून त्याच वंशाचे जर्मन त्यांच्याशी भांडतात आणि इंग्रजांचे पूर्वेकडील वर्चस्व उठविण्यासाठी तुर्कस्थानवर वजन घालून त्याची मदत घेतात.

लढा असतो तो मुख्यतः भिन्न भिन्न धर्मीयांमध्ये असतो असें म्हणण्याचा एक काळ होता. पण, खिस्ती व महंमदी धर्माची लोक गेलीं कित्येक शतके इतके आपापसांत भांडले आहेत की आतां निदान गेल्या तीनचारशे वर्षांचा इतिहास धार्मिक दृष्टीने उलगडू पाहण्याचा प्रयत्नहि आतां कोणी करीत नाहीं.

स्वदेश कल्पना आर्थिक लोभांत जन्मली

एक वंश अथवा एक धर्म यापेक्षां एकराष्ट्रीयतेमुळे गट पडतात असें मान-णारा एक पंथ आहे. जर्मनी, इंग्लंड व जपान या राष्ट्रांचीं माणसें जगांत कोठेहि गेलीं तरी आपल्या राष्ट्रीयत्वाचा अभिमान सोडीत नाहींत. अमेरिकेच्या ताब्यांत असलेल्या पासिफिक महासागरांतील हवाई बेटांत ४२ टक्के लोक-संख्या एकटच्या जपान्यांची आहे. त्यांनीं आपली भाषा, धर्म, संस्कार, चालीरीती वगैरे सर्व कायम राखल्या आहेत. हवाई बेटांतील एकाद्या जपान्यास लग्न करावयाचें असून समान दर्जाची जपानी स्त्री तेथें न मिळा-

ल्यास तो परराष्ट्रीय स्त्री करीत नाहीं तर चार हजार मैल दूर असलेल्या जपानांतून वायको मागवितो. जर्मन लोक पूर्व युरोपांत उत्तरेस बाल्टिक समुद्रापासून दक्षिणेस काळचा समुद्रापर्यंत पसरले आहेत; आप्हिकेंतहि त्यांची लोकसंख्या बरीच आहे; पण, त्यांचा स्वदेशाभिमान नेहमीं जागृत असून स्वदेशासाठीं ते केळवांहि प्राणार्पण करण्यास तयार असतात. इंग्रजांचाही असाच लौकिक आहे.

पण याविरुद्ध पुरावाहि थोडा नाही. अमेरिकेने इंग्लंडबद्दल स्वदेशप्रेम अखेर सोडले हें मार्गे सांगितलेच. १९२० सालीं अमेरिकेंतील संयुक्त संस्थानांत विदेशीय म्हणून नोंदलेल्या साडेतीन कोटी लोकसंख्येत आयरिश, ब्रिटिश, रशियन, कॅनडियन या सरपिक्षां ऑस्ट्रो-हंगेरियन व जर्मन यांची लोकसंख्या जास्त म्हणजे एक कोटी साडेसव्हीस लक्ष होती. पण या लोकांनी जर्मनीच्या विरुद्ध अमेरिकेने युद्ध पुकारावें या मतास पाठिवा दिला.

तथापि देशाभिमानानें गट पडत जातात हा नियम सामान्यतः खरा दिसतो. पण याचें तरी कारण काय तें पाहिले पाहिजे. हिंदुस्थानांतून दक्षिण आप्हिकेंत गेलेले मजूर अपमान, उपहास व दारिद्र्य कां सोसतात आणि इंग्रज मनुष्य जगावर कोठेहि गेला तरी त्याला मानाचें पान कां मिळते? या दोन घटनांचीं जी दोन कारणें ती देशाभिमानाच्या भावनेतील गूढ उकळून दाखवितात. हिंदी सरकार आपल्या परागंदा प्रजेचा पाठ्युरावा करीत नाहीं. पण ब्रिटिश सरकारची सर्व शक्ति जगावर कोठेहि भटकणाऱ्या इंग्रजाचें रक्षण करण्यास त्याच्या पाठीशी उभी असते. इंग्लंडची इभ्रत जगभर आहे तोंवरच आपण पृथ्वीतलावर निर्भय आहों हें ठाऊक असल्यामुळे इंग्रज मनुष्य स्वदेशाचा अभिमान बाळगतो व त्या देशाचा दरारा जगावर पसरितो; स्वदेशाच्या पाठिंव्यावर जगांत पराक्रम करून धनवान् व बलवान् होतो आणि या त्याच्या वाढत्या वैभवानें अखेर इंग्लंडचें वैभव वाढते. इंग्रज, जपानी, जर्मन यांचा देशाभिमान ते कोठेहि असले तरी जाज्वल्य असतो, पण हिंदी लोकांचा तितका असत नाहीं, याची उपपत्ति अशी आर्थिक दृष्टचा लागते. माणसास भावना म्हणून कांहीं स्वतंत्र गुण आहे हें अगदीं खरें. मातेचें वात्सल्य व देशभक्ताचा देशाभिमान हीं पूर्णपणे आर्थिक स्वार्थजन्य आहेत असें कोणीच मानीत नाहीं. पण विशिष्ट प्रकारच्या भावना या शिक्षण, संस्कार,

संवय, इतिहास यांनी दृढ होत असतात आणि ऐहिक योगक्षेम मानवी जीवितांत फारच खटाटोपाने सिद्ध होत असल्यानें या योगक्षेमकारक खटाटोपास अनुकल असेंच स्वरूप, शिक्षण, संवयी व इतिहास यांना धारण करावें लागतें. तसेच ज्या भावना या योगक्षेमकारक खटाटोपास अनुकूल व पोषक असतात त्याच वाढीस लागतात व त्यांविरुद्ध असणाऱ्या नामशेष होतात. आईबापांचे अपत्यप्रेम सर्व मुलांवर सारखेंच खरें, पण आय. सी. एस. होऊन नोकरीस लागलेला मुलगा मेल्याचें जेवढे दुःख आईबापास होईल त्याहून जो मुलगा गांधींच्या नार्दीं लागून आय. सी. एस. भावाच्या नोकरीवरच गदा आणू लागला तो मेल्यानें थोडें तरी कमी होईल. असो.

पण 'स्वदेशाभिमान' ही भावनाहि कांहीं अनादिसिद्ध नाहीं. ज्याला आपण हिंदुस्थान देश असें मानतों व त्याबद्दल अभिमान वाढगावा म्हणतों त्यांतील प्रांत एकमेकांशी इतिहासकाळांत नेहमी लढले आहेत. मराठांच्या कर्णटकावर, गुजराथवर व बंगालवरच्या स्वान्या प्रसिद्ध आहेत. बंगाली लोकांनांकीं जे आज स्वदेशाभिमान व प्रांताभिमान यांत अखिल हिंदुस्थानांत अग्रेसर आहेत; त्यांना-कित्येक शतके स्वदेशाभिमान मुळींच माहीत नव्हता. अज्ञानाच्या दौलतीप्रमाणें या धनसंपन्न प्रदेशाची शतकोशतके लूट चालली होती. इंग्लंडच्या आजच्या वैभवाचें मूळभांडवल पुष्कळ अंशानें बंगालनें पुरवले. पण इंग्रजांच्या उपाधीनें व सुराज्यव्यवस्थेनें बंगालला एकराष्ट्रावस्था प्राप्त झाली व अखिल हिंदुस्थानालाहि त्यामुळेंच एकराष्ट्रीयत्व प्राप्त झाले. ग्रेटब्रिटन हा भूप्रदेश इंग्लंड, स्कॉटलंड व वेल्स यांनीं बनलेला आहे. पण हे तिन्ही देश एकमेकांशीं शतकानुशतकें लढले आहेत. प्राचीन ग्रीकांचा 'स्वदेशाभिमान' तर गांवापलीकडे हि गेला नव्हता. फान्सचे परगणे व जर्मनीचे प्रांत हे एकमेकांशीं मध्ययुगांत नेहमीं लढत असत. यांत सैन्य म्हणून जे लोक लढत तेहि स्वदेशाभिमानानें मुळींच लढत नसत. पगारी शिपाईगिरी करणे हाच यांचा धंदा असे. निरनिराळचा सरदारांचीं पगारी पथके असत. यांना निष्ठा असलीच तर ती प्रादेशिक नसून वैयक्तिक सरदाराबद्दल असे.

मध्ययुगाच्या शेवटीं युरोपांत आर्थिक परिस्थितींत क्रांति झाली व या क्रांतीतून सामान्य जनतेच्या दृष्टीनें 'स्वदेश' जन्मास आला. तुर्कीनीं कॉन्स्टांटिनोपल काबीज केल्यामुळे पौरात्य देशाशीं व्यापार करण्याचा खुज्कीचा

मार्ग बंद झाला. पूर्वेकडील देशास जाण्यासाठीं जलमार्ग शोधतांना कोलंबसास अमेरिका सांपडली व तेथून सोने युरोपांत येऊ लागले. जीव धोक्यांत घालून व साहस करून ज्यांनी संपत्ति मिळविली त्यांना तिचे रक्षण व व्यापारधंद्याची वाढ यांची गरज वाटू लागली. सरदारांच्या वर्चस्वाने व यादवीने गंज-लेल्या व सोन्याचा लोभ उत्पन्न झालेल्या राजांनी या साहसी वर्गाचा पाठिंबा घेऊन सरदारांची सत्ता हळूहळू मोडून काढली आणि व्यापारीवर्ग व त्यांची संपत्ति आपल्या लगामीं लावली. सरदारांची यादवी मोडून आर्थिक उद्योगास कांहींशी स्वस्थता लाभली तरी लोभी राजांपासून संपत्ति संभाळणे हें काम कांहीं सोपें नव्हते. पुढे व्यापारावरोबर कारखाने व हळूहळू प्रचंड यांत्रिक उत्पादनहि सुरु झाले. या प्रचंड उत्पादनपद्धतीचा निर्माता जो भांडवलवाला त्याच्या हातीं सान्या समाजाच्या आर्थिक जीवनाचे साधन एकत्रित झाले. या भांडवलवाल्यांत परस्परांत स्पर्धा चाले; तरी मध्ययुगीन सरदारां प्रमाणे त्यांना एकमेकांचे गढे कापून आर्थिक उत्पादनाचा व्यवसाय चालविणे नव्हते. आर्थिक उत्पादनाचा व्यवहार सुरक्षित चालण्यासाठीं आर्थिक स्पर्धा चालवूनहि कांहीं गोष्टी एकोप्याने करणे भागच पडले. त्यांनी लहरी राजांस नियंत्रित केले. अमुक एका भूक्षेत्रांत अमुक राज्यसत्ता असे शासन सरदारांच्या निःपातामुळे निश्चित झाले. त्यांत कायदा व सुव्यवस्था स्थापणांत आली. माणूस व मालमत्ता यांच्या रक्षणासाठीं व आर्थिक उत्पादनाचा व्यवसाय जारी करण्यासाठीं चांगला न्याय व त्याची चांगली बजावणी जरूर झाली व त्यासाठीं सरकारचे सामर्थ्य वाढविणे भाग झाले. सरकारची सत्ता आपल्या हातीं घेऊन भांडवलवाल्यांनी तें वाढविलेहि. पुढे यांत्रिक उत्पादनपद्धतीने एकेका राष्ट्रांचे जीवित एकसंघ होऊन त्याच्या एका भागावर संकट तें सर्व भागावर, ही वस्तुस्थिति प्राप्त झाली. यामुळे सामान्य माणसांतहि 'स्वदेश' व 'स्वदेशाभिमान' उत्पन्न झाला. या स्वदेशाचा दरारा जेवढा मोठा त्या मानाने परदेशांत जाणाऱ्या साहसी माणसास संरक्षण अधिक म्हणून परागंदा साहसी माणसांत जाजवल्य देशाभिमान वावरून लागला व याच्या पराक्रमाने अखेर आपल्याच देशाचा फायदा होणार म्हणून राज्यकर्त्यांनी याचा पाठ्युरावा केला. निरनिराळच्या देशांतील भांडवलवाल्यांच्या चढाओढींत एकाचा राष्ट्रांतील भांडवलवाल्यावर संकट आल्यास एकंदर

समाजावर हें संकट आहे हें सिद्ध करून भांडवलवाल्यास जनतेचा स्वदेशाभिमान आज जागृत करतां येतो. ज्या काळीं यांत्रिक उत्पादन नव्हतें व विहिरीं-तील बेडकाप्रमाणे समाज लहान लहान जागीं खुरटून नांदत होता त्या वेळीं हिंदुस्थान, अमेरिका, रशिया यांसारख्या प्रचंड देशांवृल प्रत्येक नागरिकास स्वदेशाभिमान वाटत असणे अशक्यच होतें. ग्रेटब्रिटनसारख्या लहान बेटांतहि तीनतीन चारचार लहान लहान गाष्ट्रके असून त्यांतहि सामान्य जनतेस आपल्या गांवापलीकडे 'स्वदेश' भासणे मुळील होतें. आल्फरेड धि ग्रेटसारखे थोर राजे प्रजेच्या नांवानें बोलतों असे प्रामाणिकपणे समजत. त्यांना भौगोलिक स्वदेशाची दृष्टिहि होती. पण जनतेस ती असण्याचे कारण नव्हते.

सारांश, एकराष्ट्रीयत्व व स्वराष्ट्राभिमान यांनी आज मानव समाजांत गट पडतात हें खरे असेले तरी हें असेच पूर्वीपासूनच चालत आले आहे असे नाहीं. यांत्रिक उत्पादनप्रकारामुळे आज विशिष्ट भौगोलिक प्रदेशांतील लोकांचे जीवित निगडित झाले आहे, त्यांचे सुखदुःख सर्वास साधारण झाले आहे म्हणून त्यांच्यांत बंधुभाव वाढत असून त्या सर्वांना आधार जो 'भूप्रदेश' 'स्वदेश' त्यासाठी ते मरावयासहि तयार होतात. आर्थिक योगक्षेमाची इच्छा हीच सामान्यतः शत्रु कोण व मित्र कोण हें ठरविते. अर्थात् यांत्रिक व भांडवलशाही उत्पादन ही जशी उत्पादनपद्धतीच्या विकासांत एक पायरी आहे तशीच 'स्वदेशाभिमान' हीहि भावना त्या उत्पादन-विकासास अनुसून भावनाविकासक्रमांतील एक पायरी आहे. हा उत्पादनप्रकार नव्हता तेव्हां ही भावना नव्हती. हा प्रकार पुढे वदलल्यास म्हणजे भांडवलशाही नष्ट झाल्यास ही भावना आहे याच स्वरूपांत राहणार नाहीं.

यांत्रिक उत्पादन प्रकाराने 'स्वदेश' व 'स्वदेशाभिमान' यांस जन्म दिला असे आपण पाहिले. पण यांत्रिक उत्पादनाने भांडवलशाही, साम्राज्यशाही या एकीहून एक प्रचंड अशा समाजघटना निर्माण केल्या हेंहि आपणांस समजले. समाजवादी भांडवलशाहीचे विरोधक आहेत खरे; पण मनुष्य-समाजाच्या विकासक्रमांत भांडवलशाही ही प्रगतीची पुढली पायरी आहे असे समाजवादी मानितात हें येथे ध्यानांत ठेविले पाहिजे. इंग्लंडांत भांडवलशाही प्रथम उत्पन्न झाली. तेथें ती प्रथम कशी उत्पन्न झाली, पुढे तिचा

इतर राष्ट्रांत कसा उद्भव झाला व भांडवलशाहीस सामाज्यशाही हें भयानक स्वरूप कसें प्राप्त झाले इत्यादि विवेचन पूर्वी केलेच आहे. ही भांडवलशाही अथवा सामाज्यशाही जशी एका विशिष्ट आर्थिक परिस्थितींत उत्पन्न झाली तशीच ही परिस्थिति बदलल्यावर भांडवलशाही व सामाज्यशाही यांचाहि अंत झाल्यावाचून राहणार नाहीं असे समाजवाच्यांचे अनुमान आहे. हें अनुमान तपासून पाहण्यापूर्वी भांडवलशाही ही तत्पूर्वीच्या समाजव्यवस्थेनंतरची प्रगतीची पुढली पायरी आहे, या समाजवाच्यांच्या मताचा अर्ध प्रथम समजून घेऊ.

प्रकरण ८ वें

भांडवलशाहीपूर्वीची समाजस्थिति

भांडवलशाहीच्या पूर्वी म्हणजे जेव्हां आगगाडचा, तारायंत्रे, मोटारी, हवित्सर तोफा नव्हत्या तेव्हां मनुष्यसमाजाची स्थिति कशी होती? या प्रश्नाचें उत्तर आपणास येथें शोधले पाहिजे. त्या वेळीं राजे, सरदार व पुरोहित यांचा जुलूम असे खरा, पण तो मुख्यतः राजधानीच्या शहरी व आसपास विशेष असे. तेथें कत्तली चालत; राज्यप्राप्तीच्या महत्त्वाकांक्षेने वरचेवर लढाया होत व सामान्य जनतेचे जीवितहि तेथें धोक्यांत असे. पण हिंदुस्थान, चीन-सारख्या प्रचंड प्रदेशांत राजधानीसारखीं शहरे सोडून थोडे दूर गेले की हा कांहींहि गलबला चाललेला नसे. कित्येक हजार एकर काळीभोर जमीन, तिच्यांतून गंगा, यमुना, कृष्णा, कावेरी अथवा यांगत्से, न्हाईन, व्होलगा अशी एकादी रम्य नदी वाहात असून तिला मिळणाऱ्या अनेक उपनद्या, ओढेनाले यांनीं या प्रदेशास जीवनाचा भरपूर पुरवठा होई. वर्षातून वेळोवेळीं पाऊस पडून या नद्यांस व जमिनीस पाणी मिळे. या नदीनाल्यांच्या आसन्याने लहान लहान जनसमाज-अगदीं फारतर हजारपांचशें माणसें गट करून राहात. एका हिंदुस्थानांत आजहि सात लक्षांवर अशीं खेडी आहेत. या खेड्यांत बहुसंख्य समाज शेतकरी होता. बैल, घोडे, रेडे हीं त्याचीं जिवंत हत्यारे व नांगर, कुदळ, कोयता हीं जड हत्यारे. त्याची शेती अतिशय याता-

यातीची होती. धरणींत बीं पेरून त्याचें पीक ओसरीवर आणून टाकणें म्हणजे शेतकऱ्याचा तो वार्षिक मृत्यु व पुनर्जन्म असे. शेतकऱ्याचीं बायका—मुले त्याच्या समवेत त्याच्याप्रमाणे व शेतकरी स्वतां बैला—घोड्या-समवेत बैला—घोड्याप्रमाणे एकसारखा धरणीशीं झटापट करीत असे. तेहां कोठे त्याची गुजराण होण्याइतके अन्नवस्त्र त्याच्या पदरीं पडे. त्यांतून पीक पदरीं पडेपर्यंत हजार विघ्ने ! रानडुकरे, कोलहे व वाटमारीवर उप-जीविका करणारे सरदार त्याच्या पिकाची नासाडी करून सांच्या सालाची मेहनत एका रात्रींतहि मातींत कालवीत. लांडगा, वाघ येऊन त्याचीं जनावरे, पोरे, बाळे व केळां स्वतां शेतकरी यांसहि गटू करीत. पण इतक्या यातायातींतून एकंदर खेंड्यास कांहीं तरी पीक पदरांत पडे.

राजकीय व आर्थिक साधेपणा

लहानमोठ्या अलग अलग कुटुंबाचाच गांव बनला होता हें खरे. पण आप-पर भाव फारसा नव्हता. गांवाचें पीक पुऱ्यकळ झाल्यास सार्वजनिक पेवांत त्याचा संग्रह करून चावडींत कोणाचें किती याची नोंद ठेवीत असत. शेतकऱ्यास नांगर कुळव करून देणारा सुतार, खुर्पे, खोरे, कुदळ करून देणारा लोहार; हजामत करणारा न्हावी, तरुण शेतकऱ्याचें त्याच्या अस्तुरीशीं लगीन लावणारा भटजी, चावडींत वहीवर रेघोट्या ओढणारा कुलकर्णी, कर्ज देणारा शेटजी वगैरे अनेक लहान लहान वर्ग आपापल्या गुणानें शेतकऱ्याची चाकरी करून त्याची भाकरी खात. पैसा फारसा नव्हताच. सारा ऐनजिनसी व्यवहार. शेतकऱ्यानें खळचांत रास घातली आणखी तिची पूजा केली कीं भटजी झोळी घेऊन उभा. त्याची झोळी भरली कीं न्हावी, सुतार, लोहार, जो तो आपापल्या नंवराप्रमाणे व परंपरागत हक्काप्रमाणे आपले पोते भरून पाठीवर टाकून घरोघर रवाना होई व मग पुढील सालापर्यंत आपआपलीं हत्यारे घेऊन शेतकऱ्याच्या सेवेस सज्ज असे. राजा आणि त्याचे राज्य दूर कोठें तरी असे. निरनिराळ्या शेतकऱ्याची शीव हातांतल्या सोडग्यानें सांगणारा कांबळे पांघरलेला महार, लांडगे, कोलहे, पोरेसोरे आणि परकी माणूस यांवर भोंकून शेतकऱ्याचें शेतराखणारा वाघ्या कुत्रा आणि गांवांतल्या सामाजिक, धार्मिक वगैरे प्रश्नांची चर्चा करून निर्णय ठरविणारी पंचायत असें शेतकऱ्याचें जवळचे परिचयाचें

मरकार होतें. हल्लींचे अधिकारी प्रजेची राखण करणे हें आपले कर्तव्य गुंडाळून टेवून प्रजेचे भक्षण करतात. पण महार व कुत्रा हे अधिकारी अनिश्चय इमानानें शेतकऱ्याची व त्याच्या धनाची राखण करीत. आज खेड्यांत पोलीस पाहिला कीं शेतकऱ्याची पाचावर धारण वसते. पण पूर्वीच्या खेड्यांतला पोलीस-म्हणजे कुत्रा हा शेतकऱ्याच्या घरचे आणखी एक मूल होतें. मेणाहून मऊ पण वज्राहून कठिण असा तो माणूस नसूनहि सत्पुरुष होता. शेतकऱ्याच्या मुलासंगती तो खाईपई, खेळे आणि त्यांना खेळवी व त्यांच्याच संगतींत वाढे. तीं पोरे अंगाशीं झोंबत असतांहि त्यांच्यांत पडून तो दिवसा झोंप घेर्ई. संध्याकाळ झाली की याचे उजाडले. मग तो वाघासारखा कूर होई. शेतकऱ्यांच्या खोपटास कडी ना कुलूप. पण त्याच्यामोवतीं फिरून हा शिपाई सारी रात्र गस्त घाली आणि चोराचिलटास, कोल्हच्या-लांडग्यांम फिरकू देत नसे. शेतांत माल असला कीं शेतकऱ्याबरोबर हा गस्तवालाहि नेथें जाई व त्याच्या शेताचे रक्षण करी. कुत्र्याच्या या इमानीपणामुळे कायदा व मुव्यवस्था फार सुरेख नांदत असे.

गरीब, श्रीमंत असल्या फरकाचे परिणाम विशेष भवंकर असे होत नसन. समजा, एकाचा सावकारानें अगदीं सान्या गांवची जमीन गहाण खाऊन मालकीची केली. तरी त्याचा फार फार काय परिणाम होईल? सगळ्यां शेतांचे धान्य त्या सावकाराचे ओटीवर जमा करावें लागेल. मग तो वाटल्यास तें आपल्या खाजगी पेवांत ठेवील. पण त्यांचे काय करील? खुद्द खेडेगांवांत चांगल्या सडका म्हणजे काय हें ठाऊकच नव्हतें आणि परगांवास जाण्यास सडका असत त्या सुमारच असत. वाहन बैलगाडी, घोडागाडी असे कांहीं तरी असे. यांनीं पेवांतील धान्य कसें, किती आणि कोठवर नेणार? आणि तें हवें कुणाला? ज्या त्या गांवास लागणारें पीक तो तो गांव पिकवी. पण पेवांतले धान्य पेवांतच अनंत काल सांचविणे शक्य नव्हतें. त्याची तेथें मातीच ब्यायची. मालकाला तें सगळे खाणेहि शक्य नव्हतें. तेब्हां कर्ज म्हणून, उसनें म्हणून, नाहीं तर दीलखुष होऊन त्याला तें परत गांवास वाटून टाकावेच लागे. कर्जाचा आंकडा तरी एका बाजूने सारखा फुगत राहिल्यास त्याची फेड कशी व कोठून करणार? कर्जाचा आंकडा फार फुगून गांवच्या जमिनी सावकारास गेल्या म्हणजे एक दिवस गांवकरी सावकाराच्या घरास

वेदा घालून त्यास दस्तैवज फाढून टाकावयास लावीत आणि देठ तुटलेल्या फळप्रमाणे सगळ्या जमिनी शेतकऱ्यांस अलगद पदरांत पडत. एकाद्या अल्लाउद्दिनाची स्वारी झाली कीं गांवेंचीं गांवें ओस टाकून शेतकरी रानो-माळ पढून जात. मग हा लुटारू गेल्यावर गांवच्या पाटलास, कबुतरेंहाकारून जमवावी, त्याप्रमाणे शेतकऱ्यांना परत बोलावून गांवगाडा चालू करावा लागे अशी माणसाची माणसाला गरज होती. आजचीं पार्लमेंट, मतदारसंघ, जन्मसिद्ध हक्क, हा लोकशाहीचा डोलारा त्या काळी नव्हता. पण पाटील, कुलकर्णी नाही तर आणखी कोणी अधिकारी जुलमी निघाला तरी त्याचें जीवित खेड्यांतील लोकांच्या स्वाधीन असे. हजारों कोसांवर असणाऱ्या अवरंगजेवाच्या सैन्याचा त्याला पाठिंवा नव्हता. जुलूम केला तर चारदोन गुंड एके दिवशीं ओढ्यानाल्यांत नेऊन आपली वाट लावतील ही त्यास भीत असे. गांवांत फळचा असत. गुडगिरी चाले. पण कायमचा बली कोणीच नसे. विशेष करामती माणूस मोठा होई, पुढारी होई. पण त्याचा पोर दगड निघाल्यास वापाचें मोठेपण त्यास वांशिक हक्कानें मिळत नसे. आणि थोडे मिळाले तरी फार वेळ टिकत नसे.

नैतिक व धार्मिक जीवन

गांवांत नीतिमत्ता वन्या प्रकारची असे. जुगार, चोरी, लबाडी थोडीफार चाले. पण धनसंचय व लोकमताविरुद्ध श्रीमंतीची प्रौढी हीं दोन्हीहि अशक्य असत. अनीतीने द्रव्यसंचय करण्यास फारसे उत्तेजन नव्हते. लहानपणीच लग्ने होत. वालविवाहामुळे अल्पवयांत संबंध घडून त्या काळीं लोकांच्या शरीराची हानि होई अशी कांहीं सुधारकांची समजूत आहे ती खरी नाहीं. स्त्री-पुरुष संबंध ही कांहीशी पवित्र, कांहीगी प्रेमाची व पुष्कळशी निग्रहाची बाब आहे ही समजूत दृढ होती. स्त्री-पुरुष अगदीं सरमिसळीनें वागत. कुणव्यामाळचांत म्हणजे वहुसंख्य समाजांत हा सरमिसळणा आजहि दिसून येतो. शहरांतल्या पांढरपेशा वर्गात दिसत नसला तरी खेड्यांतल्या पांढरपेशा वर्गातहि एका गल्लींतले लहानमोठे स्त्रीपुरुष अजूनहि सरमिसळीनें वागतात. ही अगदीं जुनी सार्वत्रिक रूढि आहे. स्त्रीपुरुष यांच्यांत एकमेकांशीं अदबीनें वागण्याची रीत असे. आज जो अडमुठेपणा, अतिलज्जा अथवा मुरका दिसून येतो असे अतिकृत्रिम त्या वेळीं कांहीं नव्हते. कामुकतेचें वय प्राप्त

ज्ञालें म्हणजे वडील माणसांच्या अनुज्ञेने त्याची सोय होई. तो उत्सवाचा पण मयदिशीलपणाचा, प्रेमाचा पण निग्रहाचा, भोगेच्छेचा पण त्याहून पुत्रेच्छेचा विषय असे. विवाह ही अगदीं स्वाभाविक वाब होती व वेळच्या वेळी सर्व गोष्टी सहजपणे होत असल्याने वासनाक्षोभास फारसा वावच नव्हता. शारीरिक आरोग्य, वलिष्ठपणा याचें महत्त्व होतें. खेड्याचें लुटारूपासून, हिंस्र पशूपासून रक्षण करण्याचा प्रसंग नेहमींचा असल्याने लोकांना स्वारी शिकारीचा नाद असे. यामुळे—परचक्रापासून रक्षण करण्यास समर्थ अशी नव्हे पण—सामान्यतः आरोग्यास पोषक अशी लोकांची राहणी होतीच. या समाजांची पुढे अवनति झाली हैं खरें. पण त्याचें कारण बाल-विवाहाखेरीज अन्यत्र शोधले पाहिजे.

धार्मिकता लोकांत कितीशी होती हे सांगता येत नाहीं. कारण धार्मिकता म्हणजे 'देव'परायणता म्हटले तर 'देवा'बद्दलच्या व त्याच्या शक्तीबद्दलच्या वहुसंख्य समाजाच्या कल्पना सर्व देशांत सर्व काळी मूर्ख-पणाच्या, गुलामगिरीच्या व अधोगतीस नेणाऱ्याचं होत्या. कोंबडेखाऊ, वकरेखाऊ, पोरेखाऊ असे सारे देव असत. देव हा प्रेमापेक्षां भीतीचा विषय होता. जुलमी सत्ताधारांचे अंगचे सर्व गुण देवाच्या अंगीं लावण्यात येत. देव हा शूर पण कूर, दरवडेखोर, व्यभिचारी, सत्य कोळून प्यालेला असाच मानला जाई. जोखाई, मखाई, शनिमहाराज हे राहोतच पण इंद्र, चंद्र, ब्रह्मदेव, महादेव यांचीहि चरित्रे पाहिलीं म्हणजे अंगावर शहारे येऊन मनास किळ्स वाटते. व यांची भक्ति म्हणजे अधर्मसेवाच आहे असें वाटूं लागतें. या अनेक दुष्ट देवतांच्या व त्यांच्या लबाड भक्तांच्या मगरमठीतून जनतेस सोडविष्ण्याकरितांच शंकराचार्य, ज्ञानेश्वर, तुकाराम, शिस्त, बुद्ध यांनी आपले सारे आयुष्य खर्च केले. हिंदू वेदांताने वहुसंख्य समाजास या 'देवा'च्या गुलामगिरींतून सुटण्याचा स्पष्ट मार्ग सांगितला. ईश्वर कांहीं करीत नाहीं, 'स्वभाव' म्हणजे सृष्टिक्रम, सर्व कांहीं करतो अशी आरोढी ठोकून गीतेने 'देवा'चा कर्तृत्वाचा सर्व हक्क हिरावून घेतला आहे. पण हा संदेश सामान्य जनतेस नीटपणे कधींच पोंचला नाही. आणि 'देव'कल्पना युगाधुगांतून सर्व देशांत टिकून राहिली आहे. कोणत्याहि इतर भावतपेक्षां या देवकल्पनेने मानव जातीचे अधिक नुकसान केले आहे.

धर्म म्हणजे सार्वजनिक नीतिमत्ता म्हटली तर धार्मिकतेचा दर्जा आजच्या भांडवलशाही समाजापेक्षां खास उच्च दर्जाचा होता असें म्हण-
प्याचें मी धाडस करतों. चोरी, चहाडी, शिंदळकी चाले खरी. पण तिला नैसर्गिक मर्यादा होती. शहरांतून यांचें प्रमाण थोडे जास्त असे. पण खेड्यांची संख्या शहरांच्या सहस्रपट होती. खेड्यांत एकादी वेश्या, नायकीण असेच. पण त्यामळे कांहीं अवखळ वृत्तीच्या लोकांची सोय लागून गांव शाबूत राही. वेश्या, नायकीणी यांच्याहि कांहीं नीतिमत्तेच्या कल्पना असत व त्यांना समाजव्यवस्थेत स्थान असे. नववधूचे मंगलसूत्र या अखंड सौभाग्यवतीकडून अजून खेडोपाडी करून घेतात. अगदी पातळ वस्त्र नेसून झांकले शरीर उघडे करून दाखवावे, पूर्ण नगन, अर्धनगन चित्रे, पुतळे दाखवून, स्त्रियांच्या शरीराचे गृंगारिक हावभाव दाखवून चित्त-क्षोभ करावा असें त्या वेळी कोणास फारसे ठाऊक नव्हते. शिमगा हा सण जगांत सर्वत्र निरनिराळचा स्वरूपांत आहे व तो सामान्यतः आपल्यासारखाच पाळलाहि जातो. तमाशाचा प्रकारहि सर्वत्र आहेच. या वेळीं फाजीलपणाचीं बोलणीचालणी करून पुरुषवर्ग उथळ करमणूक करून घेई. स्त्रीचा दर्जा दुय्यम व भोग्यतेचाच होता. वायकांस मारपीट होई. व्यभिचार व तज्जन्य गुन्हेहि थोडे फार होत. पण समाजांत हें सर्व निय मानले जाई व लोकमताची कदर प्रखर असल्यानें या प्रकारास सहजच आला पडे. मोठे पुरुषहि लंगोटचा घालून खुशाल वावरत आणि साधारण पोकन वाई चारचौधांत मुळे पाज-
प्यास बसे. रानावनांतून स्त्रीपुरुप मोकळचा मनाने एकमेकांच्या खांद्यास खांदा लावून कामे करीत. कामुक प्रेमालापहि केव्हां केव्हां चालत. लिहिणे वाचणे नव्हतेच. पण शाहीरांच्या पोवाड्यांतून भरदार वाडमयावा प्रसार भरपूर होत असे. त्यांत स्त्री-पुरुष-प्रेमसंबंधाचें आदराने व उत्सवाने वर्णन केलेले असे. पण त्यापेक्षांहि शौर्यधैर्यादि गुणांचें कौतुक अधिक असे. आज कवी व कथाळ लेखकांच्या मुखांतून जो शृंगारनामक बीभत्सरस नद्यांच्या मापाने वाहतो आहें तो त्या वेळीं कविकुलगुरु कालिदासाच्या, जगन्नाथाच्या, भर्तृहरीच्या किंवा असल्याच एखाद्याच्या फाजील वाणींतून फाजील शृंगारविलासाचें, उन्मत्तपणाचें, हलकटपणाचें आगर जे राजदरबार तेथेच फक्त गळे. छापण्याची कला व आगगाडी नसल्याने त्याचे ओघळ

दूरदर खेड्यापाड्यांत पोंचत नसत. सामान्यपणे सर्वांस सारखी व बेतशी र आर्थिक अनुकूलता आणि खबरदार लोकमत असले म्हणजे सदभिरुचि नांदणे ही सहज गोष्ट आहे. सदभिरुचीचा विघाड करण्यांत कांहीं कलांगीरांना आर्थिक व भौगोलिक फायदा दिसूं लागला म्हणजे सदभिरुचि विघडूं लागते. खेड्यांत असा फायदा कोणास सिल्ण्यासारखा नव्हता.

नापीक प्रदेशांतील रानट्यांचे जीवन

माधारणत: सुपीक प्रदेशांत ही स्थिति होती. नापिक प्रदेशांतील जीवन याह्यान वाईट असे. परिस्थिति पाहून येथील लोकांनी आपलीं विन्हाडे पाठीवर घेतलेली असत. एका प्रदेशांत चरितार्थ न चालल्यास तेथील लोक आपला आटोपशीर संसार गाढवाच्या पाठीवर वांधून स्थलांतर करीत. कोठे सुपीक प्रदेश निर्मनुष्य दिसला तर तेथे स्थाइक होत. नाहीं तर फिरत राहात. यांच्यांत नीतिमत्तेच्या कल्पना सैल असून हे लूटमार करीत व स्थायिक समाजास यांचा मोठा उपद्रव असे. या चिर प्रवाशांचे जीवन अर्थातच नेहमीं संकटाचे होतें. पण त्यामुळे यांच्यांत मृत्यूचे भय कमी होतें, स्त्रिया व पुरुष सर्वजण बहुधा शूर असत. स्थायिक समाजावर यांचे हल्ले निरंतर होत आले आहेत व वेळप्रसंगीं या लुटाऱ्यांनी स्थायिक प्रजेवर राज्ये स्थापिली आहेत. सुपीक प्रदेशांतील शेतकरी समाज हा पिकासाठीं नेहमीं एकाच जमिनीशीं झगडणारा असून या जमिनींत उगवणाऱ्या झाडाप्रमाणे पिढ्यानुपिढ्या स्थायिक असे. नापीक प्रदेशांतून सुपीक प्रदेशावर लूट करण्यासाठीं येणारा वाटमान्या उत्पादनकलेंत नव्हे तर लुटण्याच्या कलेंत दुसऱ्यावर हल्ला करण्याच्या कलेंत कुशल होता. यामुळे वाटसरू झाडावरील ओयतीं फळे तोडून खातो त्याप्रमाणे सुपीक प्रदेशांतील वृक्ष-सहोदर अशा कृषीवल समाजाचे धन हा फिरस्ता लुटाऱ्या खुशाल लुटून नेई. केव्हां फिरत फिरत एकाद्या सुपीक प्रदेशांत स्थायिक होण्याची यास लहर येई व सुपीक प्रदेशांतील उत्पादक प्रजेस जिकून हा लुटाऱ्या वर्ग राज्यकर्ता होई. सारे दिल्लीचे राजवंश असे मुळचे लुटाऱ्या अथवा सभ्यपणे बोला-वयाचे म्हणजे 'जेते' होते; मराठ्यांचा संसार यांच्या अर्धवट सुपीक प्रदेशांत भागत नसल्यामुळे यांनीहि कर्नाटक, गुजरात, मध्यर्हिंदुस्थान, बंगाल या प्रदेशांवर धाडी धालून म्हणजे स्वान्या करून पुढे हल्लूहल्लू राज्यविस्तारहि

केला. एकादा लुटारूवर्ग एकदा राज्यकर्ता झाला म्हणजे मग अर्थात् त्याचा उपद्रवीपणा त्या मानानें कमी होई व शेतकऱ्याचें सालोसालचे 'पेरावें, गिकावें व खावें' हें संसारचक पुन्हां सुरक्षीत चाले.

प्रस्तुत यंत्रयुगापूर्वीचा हा समाज सुखी होता काय? हा एक विचार करण्यासारखा प्रश्न आहे. पण त्याचें उत्तरहि फारसे कठीण नाहीं. दुप्काळ, रोगराई, व लूटमार ही संकटें त्यांना होतीच. पण अनेक शतके एकाच प्रकारानें शेती करून राहिल्यामुळे शेतकऱ्याच्या संकटांत सुद्धां काहीं नियम, शिस्त उत्पन्न झाली होती. यामुळे कांहीं तजवीज व कांहीं संवय यांनीं तो पा संकटांना कधीं तोंड देई आणि कधीं पाठ दाखवी. सृष्टिक्रमानें व आपल्या कर्तृत्वानें काय शक्य आहे व काय नाहीं याची अटकळ त्याची कायम झाली होती. यामुळे त्याची आकांक्षा साहजिकच शक्यतेच्या मर्यादिंतच राही. जें मिळणे शक्य त्याचीच आकांक्षा धरल्यामुळे आशाभंगाचे दुःखहि नसे. यामुळे तो कांहींसा समाधानी होता हें खरें आहे. आगगाडी नाहीं याचें दुःख आगगाडी हवीशी वाटल्यावर मग ती मिळत नाही यांत आहे. जेव्हां पायीं रख डण्णारास बैलगाडीहून अधिक कांही मागण्याचें सुचलेच नसेल व बैलगाडी सहज-लभ्य असेल तेव्हां आगगाडी नसल्याचें दुःख कोठून येणार? कोणी तत्त्वज्ञ म्हणतात हें अज्ञानजन्य सुख आहे तें माणसास शोभत नाहीं. जनावर होऊन खातेन्यांत लोळण्यांत सुख मानण्यापेक्षां मनुष्य होऊन तत्त्वविचारात दुःख भोग णेहि अधिक श्रेष्ठ आहे. पण जनावर सुखी आहे कीं नाहीं व त्याचें सुख त्याचे दृष्टीनें श्रेष्ठ आहे की नाहीं या बाबतीत तत्त्वज्ञाच्या पेथां जनावराचें मतच अधिक ग्राह्य होय.

प्रकरण ९ वें

कृषीवल समाजाचें सर्वांगीण दौर्बल्य

गुप्तपूर्वकालीन शेतकरी समाज वरील विचारसरणीनुसार सुखी होता असे मानिले तरी त्याला जनावराच्या मापानें मोजण्याचा मात्र कांहीं उपयोग नाहीं हें लक्षांत ठेविले पाहिजे. कारण जनावर तें जनावर व मनुष्य

तो मनुष्य हा फरक महत्त्वाचा आहे. खातेन्यांत लोळण्याची संवय व त्यांतील ब्रह्मानंद जनावरास अनादिकालापासून लाभला असून तो अनंतकालपर्यंत तसाच टिकेलहि. पण माणसाचे तसे नाहीं; त्याचे जीवित चंचल आहे. जनावरास जें भक्ष्य हवें तें सृष्टींत त्यास आयतें आहे. त्याचीं आत्मरक्षणाचीं व भक्ष्य मिळविण्याचीं साधने त्याच्या शरीरावर उगवलीं आहेत. त्याला अहंकाराहि नाहीं. माणसाचे हें सर्व भिन्न आहे. स्वतांचे भक्ष्य शोधण्याची साधने त्यास स्वतः तथार करावीं लागतात. त्यास अहंकार व तज्जन्य स्वाभिमान, इप्टानिष्ट, इच्छा, आगा, आकांक्षा, अपेक्षा, स्मृति, ओळख, कल्पकता, पूर्वसूचना, स्वातंत्र्यप्रीति वर्गेरे अनेक वौद्धिक व मानसिक गुण असल्याने जनावराशीं सुखदुःख भावनांचे बाबतींत त्याची तुलनाच होऊं शकत नाहीं. याचाच अर्थ मनुष्य तो मनुष्य व जनावर तें जनावर. यंत्र-पूर्वकालीन समाज सुखी होता कीं नाहीं या प्रश्नाचा विचार करतांना, त्यास जरी एकाद्या अवस्थेत सुख वाटणे शक्य असेल, वाटलेहि असलें तरी ती अवस्था कितपत टिकाऊ आहे, तो ती टिकविण्यास समर्यं व स्वतंत्र किती आहे वर्गेरे अनेक गोष्टींचा विचार करून मग अमुक एक अवस्था इष्ट अथवा अनिष्ट असें ठरवितां येईल. या दृष्टीने आतां यंत्रपूर्वकालीन कृषीवल समाजाचे परीक्षण करू. [जमिनीच्या लहान लहान तुकड्यांची शेती करून राहाणारा शेतकरी समाज असा 'कृषीवल समाज' याचा अर्थ येथे अभिनेत आहे.]

दुबळा कृषीवल व शूर लुटारू

रानांतील धांवतीं जनावरे एवढेच एकदां माणसाचे भक्ष्य होतें. ती अवस्था सोडून शेती करून माणूस नांदू लागला, त्यावेळेपासून त्याची राहणी जनावरांहून अतिशय वेगळी झाली. प्रदेश कितीहि सुपीक असला तरी धरणीशीं झगडा करून तिचें दान प्राप्त करून घेण्यांत बहुसंख्यसमाजाचा वेळ जाऊ लागला. जागेपणींचा सारा वेळ मनुष्य ज्या प्रकारांत धालवितो त्या प्रकारास अनुकूल अशाच त्याच्या संवयी, स्वभाव, सामर्थ्य व संस्कृति ही बनत असतात. शिकारीच्या आयुष्यक्रमांत माणसाच्या अंगीं असलेले जें शौर्य, धैर्य, पराक्रम, कूरपणा, जुटीने हल्ला करणे व जुटीने आत्मरक्षण करणे हे गुण ते बैल जुंपून नांगर हाकणाऱ्या शेतकऱ्याचे अंगीं शिकाऱ्यासारखे

राहिले नाहींत. शिकारीचा रोजचा सराव सुटल्यामुळे त्याची लढाऊ वृत्ति कमी झाली. रोज नव्या प्रसंगास तोंड देण्याचें कारण न राहून वर्षानुवर्ष व असे शतकानुशतके एकच एक प्रकारचें निवळ शरीरकष्टाचें व सावकाशीचें काम करावें लागल्यामुळे तो बुद्धीने महू आणि शरीराने ढिला झाला.

नापीक प्रदेशांतील फिरत्या लुटारू टोळ्यांची स्थिति याहून फार वेगळी होती. त्यांचा शिकारीचा छंद सुटला नव्हता. रानोमाळ भटकतां भटकतां मुपीक शेतीचा प्रदेशहि यांस वाटें आढळे आणि दिसेल तें भक्ष्य पकडावें या आपल्या उपजतबुद्धीने हा रानटी समाज शेतकऱ्यांच्या वसाहतीवर झडप घाळून त्यांनी वर्षानुवर्ष खपून पिकविलेले अन्न तो हातोहात पळवून लावी. शेतकरी यांपेक्षा दुवळा असल्याने त्यास या रानट्यांचा प्रतिकार फारसा कधीच करतां आला नाही व एकादी लहान टोळी मारपीट करून पळविली तरी त्यांचा कायमचा वंदोवस्त तो कधीच करूं शकला नाही. लिहिणे, वाचणे, दृश्यरविपयक व सृष्टिमूलतत्त्वविपयक विचार, कलाविकास, सदभिरुचि, नीतिकल्पना वगैरे गुण उच्च संस्कृतीची लक्षणे मानिली गेली. रानटी टोळ्यांत यांतले कांहीच नव्हते. शेतकरी समाजांत जो अल्पसंख्य असा कारागीर, पुरोहित, अधिकारी, पंडित यांचा वर्ग असे तो वरील अर्थाने मुसंस्कृत होता. आणि यांच्या अनुपंगाने वहुजन असा शेतकरी वर्ग त्यासहि मा संस्कृतीचा ओलावा मिळत असे. यामुळे हा एकंदर समाजच स्वतांस मोठा सुसंस्कृत व श्रेष्ठ मानीत असे. पण यांत थोडे फार तथ्य असलें तरी दुर्बलता हें या समाजाचे फार मोठे वैगुण्य होते यांत संशय नाहीं. स्त्री ही सुदर, सुज व कलाभिज्ञ आहे खरी, पण सामर्थ्यात दुवळी असल्याने ती सगळ्या इतिहासकालांत पुरुषाची भोग्य व पुरुषाकडून रक्ष्य झाली आहे. स्त्रीदाक्षिण्यवाल्यांना हें बोलणे कसेसेंच वाटेल. पण तें जळजळीत ऐतिहासिक सत्य आहे. कृषीवल समाज हा सर्व इतिहासकालांत स्त्रीसारखा नुसंस्कृत पण दुवळा होता. यांतहि एकादा पराक्रमी वीर निपजे पण त्याची परंपरा लगेच खंडित होई.

वेल्स, गिबन, कॉट व राजवाडे यांची मीमांसा

प्लेटो, ऑरिस्टांटलसारखे तत्त्ववेत्ते व अलेक्झांडरसारखे वीर ज्या समाजांत निर्माण झाले त्या समाजाचें एकंदर स्वरूप पाहिल्यास उत्पादक बहुसंख्यवर्ग

गुलाम व शेतकरी होता. रोमन साम्राज्य जगभर गाजले. पण शेषटीं जेव्हां रानटचांनी त्याचा धुवा उडविला तेव्हां गुलामगिरीवर हें साम्राज्य उभारले गेल्यामुळे तें रानटचांच्या भक्ष्यस्थानीं पडले ही गोष्ट उघड झाली. खिश्चॅ-निटीच्या दुबळ्या तत्त्वज्ञानामुळे रोमच्या साम्राज्याचा नाश झाला असें गिबनन्चे मन आहे. हें त्याचें मत अमान्य करून एच. जी. वेल्स म्हणतात कीं, निवळ खिश्चॅनिटीच्या शिकवणुकीने रोमन साम्राज्य वुडाले नाहीं. “त्यांनी ज्ञान-संवर्धनाची तरतुद ठेविली नव्हती. त्यांनी शास्त्राचा तिरस्कार करून संपत्तीचा वडेजाव केला. श्रीमंतांच्या हातीं सत्ता देऊन पंडितांना द्रव्याच्या मापाने मोजले. त्यांना दूरदृष्टि नव्हती, त्यांना लष्करी धोरण नव्हते.” (औटलाइन ऑफ हिस्ट्री). आपल्याकडे राजवाडे यांनी शास्त्राचा अभाव आणि संन्यासमार्गाची व तत्त्वविचाराची शिकवण यांनी हे प्राचीन समाज पराभूत झाले असें मत दिले आहे. राजवाडे म्हणतात, “उत्तमातें धरिजे। अधम तरी अहेरिजो हें कांहींच नेणिजो। वनूधा जेविला॥१॥ गाईची तृष्णा हरू। का व्याघ्रा विप होऊनि मारून. ऐसें नेणे गा करूं तोय जैसें॥२॥—पाणी, माती वगैरे अचेतन भूतांप्रमाणे बन्यावाढाचे ग्रहण सचेतन मनुष्यप्राण्यांनी सुखदुःखाकडे लक्ष न देतां उदासीन वुढांनें करावें असें तत्त्वज्ञान ज्या देशांत नांदूं लागले आणि ‘मी हें भाष नेणे। मात्रे कांहींच न म्हणे। सुखदुःख जाणणे। नाहीं जेथे.’ अशी भगवद्भक्तांची ममत्वरहित अचेतन वृत्ति झाली तेथें मुसलमानासारख्या रानटी परंतु बुभुक्तु लोकांनी राज्य करावें व सर्वस्वापहार करावा यांत कांही नवल नाहीं.” राजवाडे पुढे लिहितात,— “कांहीं कालाने रामदास स्वामी अवतीर्ण झाले. त्यांनी दासांच्या म्हणजे महाराष्ट्रांतील गुलाम वनलेल्या लोकांच्या बोधार्थ दासबोध नामक इतिहासतत्त्वनिष्ठपक ग्रंथाची रचना केली. मराठा तेवढा मेळवावा। मारतां मारतां मरावे।” हें व्यवहारज्ञान शिकविले व त्यामुळे पुढे मराठ्यांत दर्नून्व निर्माण होऊन महाराष्ट्राचा अभ्युदय झाला असें राजवाड्यांचे म्हणणे आहे. (मराठ्यांच्या इतिहासाचीं साधने खं. ६ प्रस्तावना)

यंत्रपूर्वकालीन शेतकरी समाज पराभूत कां झाला याची गिबन, वेल्स व राजवाडे यांनी आपापल्या फरी दिलेली उपपत्ति पूर्णपणे निर्दोष नाहीं. खिस्ताच्या शिकवणीने रोमन लोक दुबळे झाले असें गिबनप्रमाणे म्हणावें तर खिस्ताचे अनुयायी म्हणविणारीं व आज साच्या जगावर प्रभूत्व गाजवीत

असलेलीं राष्ट्रे खिस्ताच्या शिकवणीनेच श्रेष्ठ ज्ञालीं असें म्हणावयाचें काय? रोमन लोकांनी ज्ञानसंवर्धन केले नाही, पंडितांना हीन लेखले, त्यांना दूरदृष्टि नव्हती हें त्यांच्या नाशाचें कारण हें वेल्स यांचें मत खरें मानलें तर ज्या अर्धनग्न रानटच्यांनी रोमनांचा पराभव केला त्यांना तरी पांडित्याची चाढ होती काय? अलेक्झांड्रियाची लायब्ररी जाळून टाकणारा धर्मवेदा मुसलमान किंतीसा पांडित्यप्रेमी होता म्हणून तो सर्वत्र विजयी ज्ञाला? ज्ञानेश्वर-तुकारामांनी संन्यास शिकविला. पण दासबोध समग्र वाचणारान हें आढळून येईल कीं प्रापंचिक कर्तृत्वाच्या शिकवणीवर समर्थनीं जितका भर दिला आहे तितकाच भर देऊन सूप्तच्युतपत्तीचें भारूडहि दिले आहे. मानवी जीविताचें वर्णन तर समर्थनीं इतके किछसवाणे केले आहे की त्याचा मनावर होणारा परिणाम मनुष्यदेहावदलच तिटकारा उत्पन्न करतो. ती शिकवण मनावर विवल्यास 'नेटका प्रपंच' करण्यास कधीच हुरूप राहणे शक्य नाही. खुद समर्थाची शिकवणहि समर्थाच्या मागे लोप पावली. पेशवेकालीन मराठ्यांना समर्थापासून, फार काय शिवाजीपासूनहि स्फूर्ति नव्हती. समर्थाच्या मागून त्यांचा जो संप्रदाय शिल्लक राहिला तो भगवी वस्त्रे पेहेरून समर्थाच्या श्लोकांवर भीक मागणाऱ्यांचा. समर्थाच्या शिकवणींत कर्तृत्वाचा जोम उत्पन्न करण्याचें सामर्थ्य आहे ही गोष्ट निर्विवाद आहे. पण त्यांचा संप्रदाय कां लोपला याचें उत्तर त्याने मिळत नाही. आणि मग यंत्रपूर्वकालीन समाजाच्या राहणीतच त्याच्या न्हासाचीं बीजे होतीं तीं नाहींशीं करण्याचें सामर्थ्य समर्थाच्या शिकवणींत अथवा तीं बीजे वाढविण्याचें सामर्थ्य खिस्ताच्या गिरुवणींतहि नव्हतें असें शेवटीं म्हणावे लागतें. आणि हें अगदींच स्वाभाविक नव्हे का?

मन, बुद्धि, अहंकार यांमुळे मनुष्यदेहाला मनुष्यत्व आले आहे हें खरेंच. पण तितकेंच हेहि खरें कीं मन, बुद्धि, अहंकारयांवर जे बरे वाईट संस्कार व्हावयाचे ते या शरीरद्वाराच व्हावयाचे. हें शरीर ज्या प्रकारच्या कर्मीत नेहमीं गढलेले असेल त्या कर्मास अनुकूल असेच संस्कार मन, बुद्धि, अहंकार यांवर घडणार. जोंपर्यंत चरितार्थसंपादनाचा व्यवहार हा माणसाचे शरीर अर्हनिश राबवून घेतो तोंपर्यंत चरितार्थसंपादनास अनुकूल असेच संस्कार मन, बुद्धि, अहंकार यांवर घडणार आणि कृपीतल

समाजाचा अर्थोत्पादन-प्रकार शरीरास थकवून टाकणारा, ज्ञानवर्धनाची गरज न ठेवणारा, सैलटपणे व चेंगटपणे वागविणारा, असा असल्याने त्यास अनुकूल असेच संस्कार मन, बुद्धि, अहंकार यांवर होणार हें उघड आहे. या आर्थिक राहणीची पवकड इतकी घटू असते कीं ज्या लुटारू टोळच्यांनी कृषीवल म्हणजे शेतकरी समाजाचा पराभव करून त्यावर स्वामित्व स्थापले व त्यांचे साहचर्य पत्करले त्यांनाहि कृषीवल समाजाशीं अंगभूत असलेल्या दौर्बल्याने पुढे पछाडल्यावाचून सोडले नाहीं. खैवर घाटांतून आलेल्या सर्व लुटारू टोळच्यांनी सिंधूच्या अलीकडील राजांचा पराभव करून दिलीस राज्ये स्थापिलीं. मराठ्यांसुद्धा कोणत्याहि राज्यकर्त्यास खैवर घाटांतून आलेल्या लुटारूंच्या हल्ल्यास यशस्वितेने तोंड देतां आले नाहीं. पण यांत विशेष गोष्ट अशी कीं जे जे लुटारू हिंदुस्थानांत येऊन स्थाइक झाले ते हिंदी कृषीवल समाजाप्रमाणे अखेर दुवळे झाले व त्यांचा खैवर घाटांतून आलेल्या नव्या लुटारूंनी पुन्हां पराभव केलाच. आशिया खंडाच्या इतिहासांत मोंगल हे फार प्रसिद्ध लुटारू होत. हिंदुस्थान व चीन या प्रचंड देशांत त्यांनी मोठमोठीं राज्ये स्थापिली. हिंदुस्थानांत मोंगलांनी राज्य स्थापल्यावर रजपुतांस प्रथम जिंकून व पुढे त्यांचा स्नेह संपादून आपले राज्य बळकट केले. पण थोडीशी स्वस्थता लाभतांच त्यांस दुर्बलता आली. आणि अर्धवट सुपीकतेमुळे ज्यांना चरितार्थास पुरवणीदाखल प्रथम स्वदेशांत व पुढे परदेशांत म्हणजे परप्रांतांत मुलुखगिरी करावी लागली त्या मराठ्यांनी दक्षिणेत आलेल्या अवरंगजेबाच्या सैन्यास यथास्थित चोप दिला. चीनमध्येहि मोंगल साम्राज्याची अशीच दुर्दशा झाली.

राधामाधवविलासचंपूची प्रस्तावना लिहितांना राजवाड्यांनी आणखी खोल विचार करून रानटच्यांपुढे जेरीस आलेले समाज हत्याराचे बावतीत मागसलेले होते म्हणून त्यांचा मोड झाला असें म्हटले आहे. राजवाडे लिहितात, “कोणत्याहि राष्ट्राचा श्रेष्ठकनिष्ठपणा त्या राष्ट्राच्या हत्याराच्या स्वरूपावरून ओळखतां येतो. फार काय सांगावें, हत्यार हें राष्ट्राच्या एकंदर संस्कृतीचें मापक आहे. जशी ज्या राष्ट्राची संस्कृति तसें त्या राष्ट्राचें हत्यार. पशुपक्षयांचीं हत्यारे म्हणजे नांग्या, दांत, नखें, खूर, सोंडा, शेपटचा, पिसें वगैरे त्यांचे अवयव होत. त्याहून उच्चतर कोटींतला वानर

वचनित् धोंडे, फांद्या, वगैरे सहजोपलब्ध बाह्य साधनांचा उपयोग कळून शकतो. त्याहून श्रेष्ठ जो अर्धवट रानटी माणूस तो गारेच्या बोथाटचा वगैरे ओवडधोवड दगडी हत्यारे घासून तयार करतो व प्रसंगीं उपयोगी पडाऱ्यां म्हणून संग्रही जमा करून ठेवितो आणि पशुपक्षांदींचा संहार करतो. त्यांच्याहून श्रेष्ठ पायरीचा आर्य माणूस खाणी खणण्याचा व त्यांतून तांबे, लोखंड वगैरे धातु काढण्याचा शोध लावितो व त्या धातूचे भाले, बरच्या, तिराचे फाळ, सुन्या वगैरे धारेची दूरवर फेंकतां येण्यांजोगी हत्यारे बनविनो व केवळ आंगलट करून झोंबाझोंबी किंवा मारामारी करणाऱ्या अर्धरानटी समाजाला जिकून गुलाम करतो. धनुधरी राम हच्या खनिकर्मकुशल आर्यां-पैकी होता व तो आपल्या शेकडों लोखंडी बाणांनी एतदेशज रानटी भिटल, गोंड, कातकरी, राक्षस वगैरे लोकांचा नायनाट करी व त्यांपैकीं कित्येकाना शूद्र करून आपली कावाडकप्टाचीं कामे करवी. लोखंडी बाणांहूनहि दूर पल्ल्याच्या हत्यारांचा म्हणजे दारू उडणाऱ्या वेळच्या कांडांचा शोध लावणाऱ्या आर्यांनी केवळ लोखंडी तीरानें लढणाऱ्या आर्यांचा पराभव करून आपले रसायन-मिश्रण ज्ञान जगाच्या अनुभवाम आणिले. त्याहिपुढे मजल मारून लोखंडी नळचांत दारू भरून अध्यां पाव कोसावरून शत्रूचा पाडाव करणाऱ्या मुसलमानांनी खिस्ती, हिंदु वगैरे कनिष्ठ संस्कृतीच्या लोकांचा पराभव केला. पुढे युरोपियन लोकांनी नाना शास्त्रीय शोधांच्या द्वारां नेमके काम करणाऱ्या व दूरवर पल्ल्यांच्या तोफा, बंदुका, वगैरे संगीन हत्यारांच्या जोरावर मुसलमानांची युरोपांतील संन वगैरे देशांतून हकालपट्टी केली व पृथ्वीवरील अमेरिका आफिका, व हिंदु-स्थान हे देश जिकण्याची हिंमत बांधली.” पुढे “टोपीवाल्याकडून कारीगार बंदुका, तोफा व दारूगोळा भराठ्यांनी घेतला” पण सवंध मराठेशाहीत मराठ्यांनी तो स्वतां निर्माण कां केला नाही? असा आनुषंगिक प्रश्न उपस्थित करून राजवाडे त्याचें उत्तर देतात की, “उत्तम, रेखीव व नेमके हत्यार बनविण्याची कला पैदा होण्यास शास्त्रीय ज्ञानाची जी पूर्वतयारी राष्ट्रांत व्हावी लागली ती त्या काळीं महाराष्ट्रांत नव्हती. शहाजीच्या काळीं युरोपांत डकार्ट, वेकन इत्यादि विचारवंत सृष्टपदार्थ संशोधनकायच्ये वाली जारीने पंचभूतांचा शोध लावण्यास लोकांना प्रोत्साहित करीत होते

आणि आपल्या इकडे एकनाथ, तुकाराम, दासोपंत, निपटनिरंजन इत्यादि संत पंचमहाभूतांना मारून ब्रह्मसाक्षात्कारांत राष्ट्राला नेऊन मुक्त करण्याच्या खटपटींत होते. अशांना स्कू, टांचणी, बंदूक, तोफ यांचा विचार वमनप्रया वाटल्यास नवल कसचे? थोडक्यांत ऑगस्ट कोंट याच्या भाषेत सांगावयाचे म्हणजे महाराष्ट्र त्या वेळी मेटॅफिज्झीकल ('आधिदैविक') अवस्थेत होते आणि पॉझिटिव्ह ('आधिभौतिक') अवस्थेत येण्यास त्याला अद्याप पांचशें वर्षे अवकाश होता. म्हणजे शक २००० च्या सुमारास महाराष्ट्र ('आधिभौतिक') पॉझिटिव्ह बनणार होते". येथे हें लक्षात ठेविले पाहिजें कीं हें सर्व विवेचन केवळ मराठ्यांनाच लागू नसून युरोपीयांच्या दिग्ंिजयापूर्वीच्या एकंदर मानव समाजास सामान्यतः लागू पडते, असा राजवाड्यांचा आशय आहे.

हें विवेचन अजूनहि सदोष आहे. ज्यास मार्गे आपण कृषीवल समाज म्हटलें व जो हत्यारांत मागसलेला होता कारण तो "आधिदैविक" काळांत असल्याने त्यावर नैराश्योत्पादक तत्त्वज्ञानाचे दडपण होते अमें राजवाडे म्हणतात, त्याचा पराभव एकट्या शास्त्रवेत्त्या युरोपियांनीच केला नाहीं. मोगल, तार्तर, हूण वगैरे रानटी टोळ्यांनी जगांतील सर्व कृषीवल समाज वेळोवेळी जिकले होते. खुद महाराष्ट्रहि अल्लाउहिनाने जिकला होता. हे 'आधिदैविक' युगांतले कृषीवल समाज ज्या रानट्यांनी जिकले ते कोणच्या तरी अर्थाने 'पॉझिटिव्ह' म्हणजे भौतिक शास्त्रांत पारंगत होते काय? कोंटने आपल्या 'पॉझिटिव्ह फिलॉसफी' या निबंधांत मानव समाज थिअॉल्जी ('धर्म'), मेटॅफिज्झिक्स ('आधिदैविक') व पॉझिटिव्ह ('आधिभौतिक') या अवस्थांतून 'उन्नत' होत येत असतो असें म्हटलें असून पॉझिटिव्ह यांत तो एकोणिसाव्या शतकांतील भौतिक शास्त्रे व औद्योगिक उत्पादन यांचा समावेश करतो. या निबंधांतूनच राजवाड्यांनी कोंटचे हें मत येथे उद्धृत केले असावें. आतां कोंटचा हा मानवविकासक्रम जरखरा म्हटला तर प्रश्न असा उत्पन्न होतो कीं, आधिभौतिक युगांतील कृषीवल समाजाचा पराभव करणारे रानटी लोक आगगाडी-तारायंत्र जाणणारे या अर्थाने पॉझिटिव्ह ('आधिभौतिक') होते कीं काय? तसें नसेल तर कोंटच्या विकासक्रमांत त्यांचे स्थान कोणते? ते 'थिअॉलॉजीत ('धर्म') होते म्हणावें तर त्याहून वरची पायरी जी

'मेटॅफिजिकल' ('आधिभौतिक') अवस्था, तींतील लोकांचा पराभव सरसहा सर्वकडे त्यांनी कसा केला ? तसेच खिस्ताचें निराशामय तत्त्वज्ञान गुंडाळून ठेवून त्याचे भक्त आज जगांत चक्रवर्ती झाले आहेत असें म्हटले तरी ज्ञानेश्वर, तुकाराम, आम्हांसहि कांगुडाळून ठेवतां आले नाहींत हा प्रश्न उरतोच. उलट रामदासहि काखेंत मारून, मना सज्जना भक्तिपंथेच जावें। म्हणून आम्ही प्रतिष्ठित भिकान्यांचा संप्रदाय कांगाढला? या सर्व प्रश्नांची उत्तरे राजवाडे व कोंट या दोहोंच्याहि उपपत्तीने मिळत नाहींत.

यंत्रयुगापूर्वीचा कृषीवल समाज दुर्बल असण्याचें खरें कारण या प्रकरणाचें आरंभीं विवेचिल्याप्रमाणे कृषिकर्म म्हणजे शेतीचा व्यवसाय हा बहुसंख्य समाजाच्या शक्तीचा व वेळाचा फार मोठा भाग खर्चीत होता आणि शेतकऱ्यास शरीरानें ढिला, मनानें लुला व बुद्धीनें मूढ बनवीत होता हें आहे. आसपासच्या शेतावर ज्यांची गुजराण होईल तेवढींच माणसं खेड्यांत राहूं शकत. वाहतुकीचीं साधने व प्रचंड शेतीची अवजारे नसल्यानें शेतीचे तुकडे लहान असत. यामुळे खेडीं अंतराअंतरावर राहून लूटमार करणाऱ्या टोळ्यांपासून एका खेड्यास उपद्रव झाला तरी दुसऱ्यास वेळींच कुमक पाठविणे कधींच शक्य होत नसे. लढाई व लूटमार करणे हा व्यवसाय ज्या नापीक प्रदेशांतील मोगल, हूण, तार्तर यांना चालवावा लागला त्यांना उत्पादनकला फारशी अवगत नव्हती. त्यांनी कृषीवल समाजांना लुटले, जिकले व त्यांवर राज्यें केलीं. पण राज्य स्थापून कृषीवलाशी साहर्चर्य करतांच तेहि उत्पादक झाले. त्यांच्या तरवारी जाऊन नांगर हातीं आले. स्थानिक शेतकऱ्यांत ते सर-मिसळ होऊन त्यांच्याप्रमाणे आपणहि दुर्बल बनले व पुन्हां दुसऱ्या रानटचांनी केलेल्या स्वाच्यांत पराभूत होऊन त्यांचे गुलाम बनले. शालिवाहनाचें मातीचे सैन्य नर्मदेत उतरले तसेतसे विरघळून वाहून गेले, तसेच हे रानटी लुटाऱ्या कृषीवल समाजांत ज्या ज्या वेळी येऊन मिसळले त्या त्या वेळीं ते त्यांच्याच सारखे दुबळे झाले. यंत्रयुगापूर्वीच्या साऱ्या मनुष्यसमाजाचा जगभर हाच इतिहास आहे असें दिसते.

कृषीवल समाजाचे दौर्बल्य त्याच्या कृषिपद्धतीत शोधण्याचे व तेथेच ते सांपडण्याचे कारण मार्गे म्हटल्याप्रमाणे हेंच कीं सृष्टिपासून चरितार्थसाधने

—अन्न, वस्त्र वगैरे साधने—मिळविणे यांतच माणसाचे सर्व श्रम व वेळ आजवर खर्ची पडला आहे. आणि अर्थात् या खटाटोपास अनुकूल असेच संस्कार त्यावर घडले आहेत. कोणत्याहि समाजाचा संपत्त्युत्पादन प्रकार कळला. असतां सामान्यतः त्याची राहणी व संस्कृति कळून येते असें म्हणण्यास कांहींही प्रत्यवाय नाही. एंजल्स म्हणतो:—“ माणसास राजकारण, शास्त्र, धर्म, कला इत्यादींची गोडी लागण्याचे आधीं अन्न, पाणी, वस्त्र व आश्रय यांची जरूरी असते. यांमुळे अत्यवश्य वस्तूचे उत्पादन व त्यांस उपयुक्त अशी झालेली समाजाची मांडणी या भूमिकेवर तदनुरूप राज्यसंस्था, कला व धर्म यांची उभारणी होत असते. नेहमीची पद्धति अशी आहे की, राज्यसंस्था, कला, धर्म यांवरून उत्पादनप्रकार, समाजव्यवस्था कशी आहेत हें ठरवितात. पण खरोखर उत्पादनप्रकार हाच सर्वांचा नियामक असून त्यावरूनच माणसाची राहणी व संस्कृति समजून येते.”

उत्कर्षकारक उत्पादन-प्रकार कोणता

मनुष्याच्या आधिभौतिक उत्कर्षास व मानसिक व बौद्धिक उन्नतीस कोणत्या तन्हेचा उत्पादन-प्रकार आवश्यक आहे असा प्रश्न विचारून त्याची चर्चा करण्याचा येथे प्रयत्न करू. आज ज्याला आपण अत्यंत नीच असा उत्पादन-प्रकार म्हणू तो म्हणजे गुलामगिरी—गुलामांकडून सक्तीने संपत्ति निर्मिणे—हा प्रकार समाजसुव्यवस्थेस अत्यवश्य आहे, असें ऑरिस्टॉटलने म्हटले आहे. एवढा जगद्वंद्य तत्त्ववेत्ता असे धाडसी विधान करतो त्याचें विशेष कारण आहे. ग्रीक लोकांत नागरिक व गुलाम असे वर्ग होते. जमिनीची मशागत करून ती पिकवून भोग्य संपत्ति निर्मिणे हें अतिशय कष्टाचें काम गुलाम करीत असत. आणि नागरिक हे गुलामांनी निर्मिलेले भोग्य पदार्थ सेवून राजकारण करीत व बौद्धिक उन्नति करून घेत. माणसाची बौद्धिक उन्नति होण्यासाठी त्यास आवश्यक संपत्तीची सुबत्ता व रिकामा वेळ यांची गरज आहे. जीवनास आवश्यक वस्तूंची प्राप्ति पुरेशी न ज्ञाल्यास माणसाच्या शारीरिक व मानसिक शक्तींची वाढ खुटून त्यांचा नाश होत जाईल. तसेच आवश्यक संपत्ति पुरेशी मिळूनहि शरीर थकून पडे तोंवर त्यास कष्ट करावे लागल्यास जीवनशक्ति कमेंद्रियांचे कामीं खर्च होऊन बुद्धिदीपास तेलच मिळणार नाहीं. हजारों वर्षे मनुष्य धरणी ही माता समजला. पण ती अशी नाठाळ

असल्याचा अनुभव त्यास आला आहे कीं, माणसाची श्रम करण्याची सर्व शक्ति आपल्या सेवेस घेऊनच तिने त्यास पोषक द्रव्ये दिलीं आहेत. यंत्र-युगापूर्वीची शेतीप्रधान समाजव्यवस्थाहि मानवास हजारों वर्षांच्या यातायतीनीं प्राप्त झाली आहे. सुपीक प्रदेश म्हणून आपण ज्यांचे वर्णन करतों ते प्रदेश घनदाट जंगले, हिस्ब पशु, विषवल्ली यांनीं एका काळीं व्याप्त असून या परिस्थितीशीं झगडून झगडूनच माणसानें आपल्या जीवनाची सोय केली आहे. सृष्टि ही त्याची माता नसून त्याची वैरीणव ठरली आहे. वाघ-सिंहांना शस्त्रास्त्रासहित जन्म मिळाला. मनुष्य हा सृष्टि या राक्षसीसमोर निःशस्त्र उभा आहे. पण इतर प्राण्यांस नाहीं असें एक शस्त्र त्यास प्राप्त झाले आहे. तें म्हणजे बुद्धि, कल्पकता. मधमाशी जें पोवळे वांधते तें अतिशय कारागिरीचे काम आहे. पण लक्षावधि वर्षे ती तें एकच एक कसव दाखवीत आहे. माणसानें आपल्या बुद्धिसामर्थ्यानि रोज नवी चीज निर्माण केली आहे. सृष्टीशीं झगडून आपले जीवनसाहित्य मिळविण्यासाठीं माणसानें सृष्टींतून हत्यार निर्माण केले, ही त्याच्या बुद्धीची पहिली फार मोठी कमाई होय. मनुष्य हा हत्यार करणारा प्राणी आहे असें परांकिलन म्हणतो. यांत त्याने इतर सर्व प्राण्यांहून माणसाचे ठळक श्रेष्ठत्व दाखविले आहे. बुद्धीमुळे च माणसास हत्यार करतां आले. या बुद्धीची तीक्ष्णता, करामत, जसजशी वाढेल तसतसा मनुष्य नव्या नव्या युक्त्या योजून सृष्टीवर अधिकाधिक प्रभुत्व मिळवितो. बौद्धिक प्रगति जसजशी अधिकाधिक होत जाईल तसतशी त्या प्रगतीसाठीच सांपत्तिक सुवत्ता व फुरसतहि त्यास हवी असते. पण हा स्वस्थ वसला तर मग सृष्टीशीं झगडून यांचे पोषण कोणीं करावे? अॅरिस्टॉटलचे म्हणणे असें कीं, जर समाजांत निदान कांहीं बुद्धिमान व विचारी माणसे राहणे अवश्य आहे तर बाकीच्यांनीं जिवापाड कष्ट करून व सृष्टीशीं झगडून यांना संपत्ति पुरविली पाहिजे. पण सृष्टीशीं झगडण्याचे अतिकष्टाचे काम कोणी खुषीने करणार नाहीं. अर्थात् बहुसंख्य समाजास गुलाम करून, त्यावर कोरडे ओढून त्याजकडून संपत्तिनिर्मितीची यातायात करविली पाहिजे.

अॅरिस्टॉटलच्या प्रयत्नाने माणसास सृष्टीवर प्रभुत्व मिळविण्याचे कामीं किती मदत केली हें माहीत नाहीं. पण एक गोष्ट खरी कीं, माणसाच्या

बौद्धिक शक्तीचा विकास होण्यासाठी त्यास कमी यातायातीने सृष्टीकडून अधिक दान मिळणे जरूर होते. कृषीवल समाज अथवा रानटी समाज हे या दोनहि दृष्टींनी पंगुच होते. ज्या वेळीं दोघांचे वैर असे त्या वेळीं कृषीवलाची संपत्ति रानटचे लुबाडीत अथवा तिची नासधूस करीत व सृष्टीवर अधिकाधिक प्रभुत्व मिळवून तीपासून कमी श्रमांत अधिक दान मिळविण्याच्या प्रयत्नास अवसर नसे. वरें; रानटी वर्ग ज्या ज्या वेळीं कृषीवलांत मिसळला तेव्हां तोहिं त्याच्या सारखाच सृष्टीर्शीं झगडण्याच्या कामास आला. येथें व्हायला हवे होते ते हें कीं रानटाचांची पराक्रमशीलता व कृषीवलाचा कष्टाळूपणा यांचा योग्य संयोग होऊन सृष्टीर्शीं झगडा करण्याचे त्यांचे सामर्थ्य वाढावयास हवे होते. इंगंडांत मध्ययुगाच्या शेवटी भांडवलशाही सुरु झाली, तेव्हां हा सुफल संयोग घडून आला. मोंगल, तार्तर, हूण-आणि मध्ययुगीन युरोपीय सरदारहि यांतच जमा-यांनी कृषीवल समाजास जिकून त्यांची लूट केली. त्याच्वप्रमाणे भांडवलवाल्याने मजूरास वाजारांत गांठून त्याला भुकेच्या चिमट्यांत पकडून कारखान्यांत खेचले व त्यापासून वाढावा पिळून घेतला. पण रानटांनी अथवा सरदारांनी आपली लूट खाऊन पिलून उरलेली नासून टाकली. तसें न करतां भांडवलवाल्याने वाढावा जतन करून त्यापासून अधिक कच्चा माल, अधिक हत्यारे, अधिक मजूर खरेदी केले. यामुळे संपत्तीच्या वाढीचा वेग वाढला. त्याने सहकार्य व श्रमविभाग यांस पुढे यंत्राची जोड देऊन संपत्त्युत्पादनाचा वेग आणखी वाढविला. संपत्ति वाढली, सांचूं लागली तशी ती पुनःपुनः पुढल्या वाढीच्या कामीं आली. राजकीय स्वास्थ्य मिळाल्याने निवळ लूटमारीची भीति नाहींशी झाली व संपत्त्युत्पादनाच्या खटाटोपास उत्तेजन मिळालें. बुद्धिमंतांना दैनंदिन उत्पादनाच्या खटाटोपांतून सवड मिळून त्यांनीं सृष्टीवर वाढता विजय मिळविण्यासाठी शास्त्रीय संशोधन केले. हत्यार सुधारण्याच्या प्रयत्नास एकदां गति मिळालंच मजूरांनींहि कियेक शोध लाविले. शेतीच्या लहान तुकड्यांचे एकीकरण होऊन व त्यास शास्त्राची मदत मिळून शेतीचे पीकहि वाढले.

मालाचे ढीग निर्माण झाल्यावर त्यांना दूरदूरच्या बाजारांची गरज उत्पन्न झाली. निवळ खटाट्यांनीं व नावांनीं न होणारे असें हें काम

करण्यास आगगाडी, आगबोटी पुढे आल्या. प्रचंड महासागर व प्रचंड डोंगर, पर्वत यांची दुर्लंघ्यता नाहींशी झाली. उत्पादक यंत्रे व शास्त्रीय ज्ञान हीं एका देशांतून दुसऱ्या देशांत याप्रमाणे जगभर पसरली. पूर्वीं पोटांत रसरसलेली भूक शमविण्यासाठीं कडक थंडीवायापासून आपले रक्षण करण्यासाठीं जिवापाड श्रम करावे लागून बहुसंख्य समाज तहानभुकेच्या साखळदंडांनी सृष्टीस जखडला होता व अल्पसंख्य समाज त्याची लूट करीत असून त्याची व पर्याणे आपलीहि सृष्टीच्या गुलामगिरींतून सुटका करू देत नव्हता. ही हजारों वर्षे न पालटलेली स्थिति सूर्योदय होऊन १२ तासांचा अंधार पाव तासांत नाहींसा व्हावा त्याप्रमाणे भांडवलवाल्यांच्या उदयानंतर एका शतकांत पालटली. भांडवलवाल्याचा मजूर भुकेच्या सांखळीने जखडला होताच व अजून आहेहि. पण तो सृष्टीस नव्हे; भांडवलवाल्याच्या हातीं त्याची लगाम आहे. ही लगाम त्याने सृष्टीइतक्याच निर्दयतेने खेचली, पण त्यायोगाने मजूराची म्हणजे श्रम करणाऱ्या अखिल मानवजातीची उत्पादन-क्षमता वाढली. माणूस सृष्टीचा गुलाम होता तो आतां तिचा स्वामी झाला आहे, नव्हे—सृष्टीचा त्याने स्वामी व्हावें हें शास्त्रीय व यांत्रिक प्रगतीमुळे शक्य झाले आहे इतके तरी खरें आहे. अजून एकमेकांचे गळे कापण्याची त्यांची खोड गेली नाहीं हें उघड दिसत आहे. ती कशी जाईल हें पुढे पाहूंच. आज माणसाची सांपत्तिक ददात संपली नाही हेहि खरेंच. पण त्याचें कारण माणसाचे उत्पादनसामर्थ्य कमी आहे हें नव्हे. सृष्टी पान्हा सोडीत नव्हती तो तिने आतां भरपूर सोडला आहे. काहीं कृत्रिम अडचणींमुळे आपणास तिचे दूध मिळत नसावें असें दिसते.

पण यांत्रिक व शास्त्रीय शोधांनीं माणसाची उत्पादनशक्ति—सृष्टीशीं झगडण्याची शक्ति अपरंपार वाढली व सृष्टीचा गुलाम राहण्याची गरज यापुढे त्यास राहिली नाहीं हें निश्चित. ऑरिस्टाँटलच्या काळीं माणूस माणसाचा गुलाम होता. कारण प्रथम सर्वच माणसे सृष्टीचीं गुलाम होतीं. हें गुलामगिरीचे ओझे ऑरिस्टाँटलसारख्या काहीं थोडचा लोकांना, इतरांवर अधिक लाढून, चुकवितां येत असे. आज माणसास सृष्टीचा गुलाम राहण्याची गरज संपली. अजूनहि माणूस माणसाचा गुलाम राहिला असल्यास त्याचे सृष्टीहून अन्य कांहीं कारण असेल.

सृष्टीच्या गुलामगिरीतून यांत्रिक व शास्त्रीय शोधांच्या साहचाने माणसास मुक्त करण्याचें हें कर्तृत्व भांडवलवाल्यांनी निर्लोभाने केले नाहीं. हें सात्त्विक कर्तृत्व नव्हे, हें खरें. फलासक्त, लोभी, नीतिअनीतीस न जुमान-णारा, क्षणांत हृषभरित, क्षणांत खिन्ह होणारा असा हा रजोगुणी कर्ता होता यांत मुळीच संशय नाही. पण रानटचाप्रमाणे अथवा मध्ययुगीन सरदारा-प्रमाणे भांडवलवाला हा नुसताच विध्वंसक, दांडगा, मूर्ख असा तामस कर्ता नव्हता; त्याहून थ्रोठ होता व आपल्या राजस कर्मांने मानवाच्या उन्नतीस त्याने चांगलीच मदत केली आहे यांत संशय नाही. या दृष्टीने मानव-विकासाच्या इतिहासात त्यास महत्त्वाचे स्थान आहे. ‘भांडवलशाहीचे शास्त्रोक्त पद्धतीने दोप दाखवून तिच्या नाशास लोकांना प्रवृत्त करणारा जमेन तत्त्ववेत्ता व क्रांतिकारक कार्ल मार्क्स भांडवलशाहीचे इतिहासात कोणते स्थान आहे हें संगतांना कॅपिटलमध्ये लिहितो, “भांडवलवाल्याचे गेतिहासिक महत्त्व व समर्थन हें आहे की मानवजातीस त्याने आपल्या पोटापुरताच नव्हे तर वाजागांत रचण्यासाठी माल (प्रॉडक्शन फॉर प्रॉडक्शनस सेक) निर्माण करावयास लाविले. याचे फल म्हणजे समाजाची उत्पादनशक्ति वाढली आणि यामुळे विकासक्रमांतील वरचा दर्जा समाजास प्राप्त होण्यास अवश्य अशी भौतिक परिस्थिति निर्माण झाली. या वरच्या दर्जाचे जें मुख्य तत्त्व व लक्षण की, व्यक्तीची पूर्णपणे व अनिस्त्रद्धपणे उन्नति होणें तें आतां शक्य झाले आहे.”

सर्व जगभर एकच अनुभव

यंत्रपूर्वकालीन कृषीवल समाज व त्यांतच समाविष्ट होणारी मराठेशाही कां बुडाली याचा उलगडा आतां सहज होतो. मराठ्यांत राष्ट्रीय बुद्धि नव्हती, त्यांच्यांत सहकार्य करण्याची आवड नव्हती, त्यांना संस्था चालवितां येत नव्हत्या व शेवटीं त्यांचे हृत्यार कारीगार नव्हते. हें सर्व आपल्यापरीं खरेंच आहे. पण आफिका, ईजिप्त, तुर्कस्थान, इराण, हिंदुस्थान, चीन व अमेरिका इतक्या विस्तृत भूप्रदेशांत भांडवलवाल्यांनी धुडगूस घालून सर्वत्र जुनी समाजव्यवस्था मोडून नवी निर्माण केली तेव्हां या सर्व ठिकाणच्या समाजांच्या नाशास त्यांच्या अंगचे कांहीं सर्व देशांत सामान्य असे अवगुणच कारण झाले असेंच महणावें लागते. आणि हें कारण म्हणजे या सर्व समाजांचे दौर्बल्य हें होय.

संपत्त्युत्पादनाच्या कामीं हे सर्व समाज सृष्टीचे गुलाम असून, उत्पादन-शक्तीत श्रेष्ठ ज्ञालेले, शास्त्रीय शोध व संघटना यांनी सृष्टीवर प्रभुत्व पावलेले भांडवलदार उत्तम उत्पादक व उत्तम जेतेहि ठरले आणि त्यांच्या हल्ल्यापुढे उन्हानें वर्क वितळावें त्याप्रमाणे जुनी समाजव्यवस्था मोडून पडली हें सहजच ज्ञाले. डाक्याची मलमल व आग्न्याचा ताजमहाल यांचें आपण कौतुक करतों. पण त्या काळीं वहुसंख्य समाजास चंद्रमौळी धरांत राहावें लागत असून लंगोटी-पुरते वस्त्र कसेवसे मिळू शके हें पाहिले म्हणजे आज ढिगाचे ढीग कापड निर्माण करूं शकणाऱ्या माणसापुढे त्या वेळचा मनुष्य किती दुर्बल होता हें सहज लक्षांत येतें.

भांडवलवाल्याची उत्पादनपद्धति श्रेष्ठ यामुळे त्याचें युद्धकर्तृत्वहि तसेंच श्रेष्ठ ठरले आहे. रोमन साम्राज्याचा व संस्कृतीचा रानटचांनी नाश केला. तसाच अठराव्या शतकाच्या अखेरीस उन्नति पावलेल्या युरोपीय संस्कृतीचा नाश रानटी लोक पुन्हां करतील याचा धाक गिबनला पडला होता. रानटचांना नौकानयनाची कला अवगत नव्हती. तेव्हां युरोपवर रानटचांचा हल्ला आलाच तर सर्व युरोपीयांनीं जहाजांत बसून अमेरिकेंत पलायन करावें तेथें आपल्या संस्कृतीची निर्वेद्धपणे वाढ करावी असा उपाय गिबननें सुचविला होता. पण अठराव्या शतकाचे अखेरीस ज्या यंत्रप्रधान भांडवलशाहीस अल्पारंभ ज्ञाला होता तिचें युद्धसामर्थ्य पुढे इतके वाढलें कीं भांडवलवाल्यांच्या बंदुकीपुढे व तोफांपुढे जगांतील कृषीवल समाजाप्रमाणे सर्व रानटी समाजहि सपशेल पराभूत ज्ञाले. एका हातांत तागडी व दुसऱ्या हातांत बंदूक घेऊन भांडवलवाल्यानें आज दिग्विजय केला असून सर्व जगांतील राजकीय व आर्थिक क्षेत्रांतहि प्रभुत्व मिळविलें आहे. भांडवलवाल्यांचे आपसांत जयापजय होतात, त्यांतहि ज्यांची भांडवलशाही अधिक श्रेष्ठ त्यांचा जय होतो. बिनभांडवली राष्ट्रांनीं भांडवलवाल्याचा पराभव केल्याचें तर इतिहासांत उदाहरणच नाहीं. भांडवलवाल्यांविरुद्ध बिनभांडवलवाल्यांची संख्या केवढीहि मोठी असो, ती लांडग्यासमोर मेंद्यासारखी ठरते. हिंदी-इंग्रज, चिनी-जपानी, रशियन-जपानी, हे सर्व लडे वरील सिद्धांतच सिद्ध करतात.

ज्या काळीं आगगाडी, तारायंत्र, छापखाना हें कांहीं नव्हतें त्या वेळीं

हिंदुस्थानसारख्या अफाट देशांत राष्ट्रैक्यबुद्धि, लोकशाही, असें कांहीं असतें तरच आश्चर्य. खेड्यांमध्ये पंचायतीचे पार्लमेंट होतेंच होतें. पण सार्वराष्ट्रीय पार्लमेंट आगगाडी, तारायंत्र व छापखाना यांवाचून होऊंच शकत नाही. एका अवाढव्य देशांत मुदतबंदीनें नोकर नेमून त्यांच्या द्वारा एका शिस्तीनें व कदरीनें वर्षानुवर्ष व असा शंभर वर्षे कारभार हाकणे, हें आगगाडी, आगबोट, गिरणी, छापखाना, तारायंत्र, मशिनगन, आणि यांच्या साहाय्यानें कर्तृत्व गाजवितांना अंगीं अवश्य असणारी व येणारी शिस्त, टापटीप, हिंगेबीपणा, दूरदृष्टि, कवाईत, जमावानें काम करण्याची संवय, यांच्या वाचून शक्यच नव्हते. मराठयांच्या राज्यकारभारांत शिवाजीमागून सर्वत्र आनुवंशिकपणा शिरला व उत्तरेत गेलेल्या मराठ्यांनीं सवता सुभा निर्माण केला हेंत्या वेळच्या साधनांत शक्य होतें तसेच झाले. इतर जगांत भांडवल-शाहीचीं साधने नव्हतीं तेव्हां सामान्यतः असेंच घडले आहे. लोक आधिदैविक युगांत होते, भोले होते, भक्तिमार्गी होते, चमत्कारावर विश्वास ठेवणारे होते हें सर्व खरे. पण तें सर्व जगभर सर्वत्र होतें व स्वाभाविक होतें. भौतिक सृष्टिनियम म्हणून कांही आहेत याचा ज्यांना गंध नाहीं, ज्याला एक अर्ध्या एकर एवढाचा लहान जमिनीच्या तुकड्यांत वारा, पाऊस, आग, धरणीकंप अशा अनिश्चित शक्तीच्या लहरीप्रमाणे मिळेल ती ओलीकोरडी भाकर खाऊन नाहीं तर उपाशी पडून राहावें लागे, ज्याला रानट्यांनीं, सरदारांनीं, पुरोहितांनीं व फुकटखाऊंनीं कधीं मदत न करतां सदा लुटले मात्र, तो जीविता-विषयीं निराश आणि सृष्टिशक्तीपुढे हताश असला व सृष्टीवर प्रभुत्व मिळवून पराक्रमी होत्साते जग जिकीत चाललेल्या भांडवलवाल्यांच्या हल्ल्यापुढे पहिल्या धडाक्यास पराभूत झाला तर यांत कांहीं आश्चर्य नाहीं. राजवाढे विचारतात, मराठ्यांनीं लांब पल्ल्याची तोफ कां केली नाहीं? याचें उत्तर मराठे आधिदैविक युगांत होते हें नव्हे. लांब पल्ल्याच्या तोफा होण्यास कोळशाच्या व लोखंडाच्या खाणीचा उसपा होऊन लोखंड व पोलाद यांचे यांत्रिक कारखाने सुरु होणे जरूर होतें व त्यासाठीं भांडवलशाही निर्माण व्हावयास पाहिजे होती. मनुष्य संपत्त्युत्पादनाचा व्यवसाय करतो त्यांतच त्यास साजेशी व त्यांत शक्य अशी युद्धसामग्री निर्माण करतो. कृषीबल समाजास पोलादी यंत्रांच्या कारखान्यांत तयार होणारी तोफ निर्माण करणे

शक्यत्वं नहूतें. भांडवलशाहींतील उत्पादनपद्धति, युद्धकला, युद्धसामग्री, समाजसंघटना व व्यक्तिगुण हीं सर्व कृषीवल समाजापेक्षां अधिक श्रेष्ठ होतीं. यामुळे भांडवलशाहीपुढे कृषीवल समाजाचा नाश झाला. मराठ्यांनी जपानी लोकांप्रमाणे यांत्रिक उत्पादनाची थोरवी ओळखली असती तर ते भांडवलशाही पत्करून इंग्रजांपुढे टिकाव धरून राहतेहि; मग पुढे जपान्याप्रमाणे वैभवासहि चढले असते. पण त्या वेळच्या चोहीकडून अडचणींनी घेरलेल्या परिस्थितींत इतके स्वास्थ्य त्यांस लाभले नाही आणि आपल्या अडचणीच्या गुताफ्यांत ते धडपडत असतांच इंग्रजी भांडवलशाहीचा लोंदा एकदम अंगावर आला तेव्हां इतर जगभर घडले त्याप्रमाणेच मराठ्यांचे कृषीवल राज्य व कृषीवल समाज भांडवलशाहीच्या महापुरांत वाहून गेला.

मार्क्स व एंजल्स यांचे मत

हिंदुस्थानात या वेळी भांडवलशाही उत्पन्न होणे अपरिहार्यच होते. स्वदेशी भांडवलशाही कोणत्याहि कारणांनी होऊ शकली नाही तर कृषीवलपद्धतीच्या उत्पादनांतून हिंदी लोकांस सोडविण्यास परदेशी भांडवलशाहीहि येणे आवश्यक व अपरिहार्यहि होते. या विदेशी भांडवलशाहीने येथें अनर्थ माजविला व जनतेस दुःखाच्या खार्झत लोटले. आतां ही लाट उलटविली पाहिजे हें सर्व खरें. पण जें झाले तें इतिहासक्रमप्राप्त व त्यांतल्यात्यांत प्रगतीच्या वाटेवरच नेणारें आहे हें खास. इंग्रजांच्या हिंदुस्थानांतील चढाईसंबंधी ‘न्यूयॉर्क डेली ट्रिब्यून’ मध्ये १८५३ साली लिहिलेल्या लेखांत मार्क्स लिहितो, “हिंदुस्थानावर पसरत असलेल्या ब्रिटिश राज्यामुळे तेथील उद्योगी व शांतताप्रिय कौटुम्बिक समाज विस्कटले जाऊन त्यांच्या चिंधडचा होत आहेत, समाजबंधांने विस्कटून मोकाट झालेल्या व्यक्तींची प्राचीन संस्कृतीच नव्हे तर परंपरागत धंदेहि बुडविले जात आहेत आणि ही माणसें दुःखाच्या गर्तें लोटली जात आहेत, हें सर्व पाहून मनास हळहळ वाटते. पण आपण हें लक्षात ठेवले पाहिजे कीं ही कृषीवल पद्धतीची ग्रामसंस्था (आयडिलिक विलेज कम्युनिटी) पौरात्य देशांतील सुलतानशाहीचा शेकडों वर्षे आधार झाली आहे. या संकुचित समाजव्यवस्थेमुळेंच या लोकांची दृक्कक्षा अगदीं संकुचित झाली आहे. ते जुन्या संवयी, चालीरीति व भोळ्या समजुती यांचे गुलाम झाले. यामुळे त्यांच्यांत असेल नसेल तो मोठेपणा लोपून

जाऊन ऐतिहासिक त्रमानें विकसत जाण्याचा जोमहि त्यांच्यांत राहिला नाहीं. आपण हें लक्षांत घेतले पाहिजे कीं हे लोक टीचभर जमिनीच्या तुकड्याच्या मूर्ख अहंकारांत गुरफटून जाऊन राज्यांच्या उलथापालथी, सबंध गांवांच्या कत्तली, असे भयंकर अवर्णनीय प्रकार शांतपणे पाहात राहिले. अगदी सामान्य सृष्टिक्रमाहून यांत त्यांना कांहीहि अधिक दिसत नसे. स्वतः हे लोक अगदी दुवळे असून कुणाहि लुटारूच्या हल्ल्यास सहज वळी पडत. या झाडा-झुडपासारख्या जड व अचल आणि शरणागत जिण्याची प्रतिक्रिया म्हणून दुमच्या वाजूस अनंत विध्वंसक पंथ उत्पन्न आले. कत्तली करणे ही त्यांची एक धार्मिक वाव ठरली. आपण हेंही ध्यानांत ठेविले पाहिजे की या हिंदी लोकांत जाति पडून गुलामभिरीहि माजली होती. मनुष्य हा सृष्टीचा प्रभु होण्यागेवजीं गुलाम झाला होता. आपोआप वनत अलेक्झी समाजघटना ही सृष्टीचा त्रिकालावाधित कायदा आहे असे या लोकांनी मानिले. वास्तविक सृष्टीचा प्रभु असा माणूस इतका मूर्ख व कुचकामाचा झाला की तो हनुमान माकडापुढे व शवला गाईपुढे गुढगे टेकून त्यांची पूजा करू लागला.” एकदां आगगाढी यांच्यांत शिरली की या लोकांत जागृति होऊन हे इंग्रजी सत्तेस प्रतिकार केल्यावाचून राहणार नाहीत असें मार्क्सनें याच लेखांत पुढे लिहिले आहे.

अमेरिकेतील संयुक्त संस्थानांनी मेक्सिकोचा पराभव केला त्यासंबंधीं मार्क्सचा आजन्म सहकारी एंजल्स म्हणतो, “मेक्सिकोचा अमेरिकेने पराभव केला यांत आम्हांस आनंदच आहे. हीहि प्रगतीच आहे. कारण जे एकादें राष्ट्र आपल्याच प्रपंचांत गुग होऊन राहिले, अंतर्गत यादवीने फाटून चालले व ज्याची प्रगति खुटली तें राष्ट्र इतिहासाच्या प्रवाहांत सक्तीने खेचले गेल्यास त्यास हें प्रगतीच्या दिशेनेच वळण मिळाले असें म्हटले पाहिजे. मेक्सिकोच्या कल्याणासाठीच मेक्सिको संयुक्त संस्थानांच्या अमलाखालीं गेले याहिजे.” भांडवलशाहीमुळे प्राचीन समाजांत जी क्रांति होते ती इष्ट असून त्यामुळेच पुढे भांडवलशाहीहि मोडेल व समाजसत्ता प्रस्थापित होईल असें मार्क्स व एंजल्स या उभयतांचेहि मत होतें. वरील लेखांतच जुन्या समाजव्यवस्थेशी झगडणाऱ्या भांडवलवाल्यास उद्देशून एंजल्स लिहितो, “भांडवलाच्या परम-पूज्य मालकांनो, चालू द्या तुमची लढाई आणि चढाई. तूर्त तुमची आम्हांस

गरज आहे. कोठें कोठें तुमची राजसत्ताही आम्हांला हवी आहे. मध्ययुगाचे अवशेष व एकतंत्री राज्यसत्ता या अडचणी आमच्या समाजसत्तेच्या मार्गातून तुम्हीच दूर केल्या पाहिजेत. तुम्हीं पुरोहितशाही मोडली पाहिजे. राज्यकारभार केन्द्रीभूत केला पाहिजे. लहानसान मालकांना तुम्ही मजूर बनवून मजूरांची संख्या वाढविली पाहिजे. ज्यायोगे मजूरांना स्वातंत्र्य प्राप्त करून ध्यावयाचें आहे ती भौतिक परिस्थिति तुम्हीं कारखाने व व्यापार उभारून निर्माण केली पाहिजे. या सर्व उपयुक्त कर्तृत्वाचा मोबदला म्हणून आम्ही कांहीं दिवस तुम्हांस राज्य करूं देऊं. आमच्यावर कायदे लादा; आपण निर्मिलेल्या भांडवली बादशाहीचें ऐश्वर्य भोगा; राजवाड्यांतून मेजवान्या झोडा आणि सुदर राजकन्यांशीं लग्ने करा. पण ध्यानांत असूं द्या कीं फाशीवाला मांग दाराशी उभा आहे.” (१८४७ मधल्या क्रांतिकारक चळवळी).

प्रकरण १० वै

भांडवलशाहीने उडविलेला अनर्थ

म्हाऱ्यगील प्रकरणांत आपण असें पाहिले कीं, भांडवलशाहीपूर्वीची कृषीवल व रानटी समाजरचना दुर्बल व मनुष्याच्या सर्वांगीण अभ्युन्नतीस प्रतिकूल असून भांडवलशाहीच्या जबरदस्त हल्ल्यापुढे तिचा संहार झाला. तसेच भांडवलशाहीने माणसाचें सृष्टीवरील प्रभुत्व वाढवून त्यास उन्नतीच्या मार्गास लावले. भांडवलशाहीने अशा प्रकारे माणसाचीं उन्नतिसाधने व सुखसाधने वाढविलीं खरीं. पण भांडवलशाहीचा इतिहास पाहतां मानव समाजाचें दुख उलट वाढले आहे. रावणाच्या जन्मापासूनच त्याने धरित्रीचा छळ सुरु केला असें म्हणतात. तसें भांडवलशाहीचें चरित्र मानवसमाजास तिच्या जन्मापासूनच दुःखदायक झाले आहे. जुनी खुरटलेली समाजव्यवस्था मोडून भांडवलशाहीने समाजांत प्रागतिकपणा आणला खरा. पण हें स्थित्यंतर घडून येतांना पर्वतप्राय दुःख माणसावर कोसळले आहे. जुन्या

इमारतीची पाडापाड करतांना घरांतील माणसेंहि त्या इमारतीखालीं मारावीं व जीं त्यांतून निसटलीं त्यांना राहण्याची कांहीं सोय न करतां उन्हातान्हात, पावसापाण्यांत तडफडत ठेवावें नाहींतर देशोधडीस लावावें; असले, जगांत फक्त हिंदुस्थानांतील एकाद्या संस्थानिकासच शोभणारे, कूर व मूर्खपणाचें चरित्र भांडवलशाहीनें आपल्या जन्मापासून गाजविले आहे.

मजूरांच्या बाजारांत ब्रिटिश भांडवलवाल्यानें भुकेच्या चिमटचांत पकडून मजूरास खरेदी केले व कारखान्यांत त्यास पिढून त्यापासून वाढावा मिळविला. या वाढावारूपी हत्याराने त्याने जुन्या समाजाचा विध्वंस सुरु केला. सहकार्य, श्रमविभाग व पुढे यंत्र यांच्या जोरावर उत्पादनाचा वेग वाढल्यामुळे जुन्या लहान धंदेवाल्यांचे धंदे बुडून बेकारी वाढली. नवीन उत्पादन-प्रकारांत उत्पादनाचा वेग व प्रमाण वाढून मालाचे ढिगाचे ढीग निर्माण होऊं लागले. अर्थात् खुद इंग्लंडांत इतक्या सर्व मालास गिन्हाईक न मिळाल्याने तो माल वाहेर पाठविणे प्राप्त झाले. ही निर्गतीची सोय हल्लूहल्लू होत होती. पण त्याहून अधिक वेगाने बेकारी वाढत होती. यामुळे मजूरांत रोजगारी-साठीं चढाओढ लावून बेकारी व कमी मजूरी यांमुळे मजूरांची उपासमार झाली. पुढे वणवा पेटत जावा त्याप्रमाणे लवकरच भांडवलवाल्यांचा माल परदेशाच्या बाजारांत जाऊन पडू लागला. त्यामुळे इंग्लंडांतील बेकारी थोडथोडी कमी झाली तरी परदेशाच्या धंदेवाल्यांचे धंदे बुडून त्यांच्यांत बेकारी आली. पण परदेशांत यांत्रिक धंदे ताबडतोब सुरु न झाल्याने या बेकारांना धंद्याची सोय कोठेच न लागून शेतीवर या सर्व लोकांचा भार पडला. जुन्या पद्धतीच्या शेतीत उत्पादन बेताचेच होत असल्याने लक्षावधि लोक गेल्या शतकांत हिंदुस्थानांत दुष्काळांत हालहाल होऊन मृत्युमुखीं पडले. संपत्त्युत्पादक अशा नवीन कारखान्यांची स्थापना होण्याचे आधीं आगगाडीचाच प्रसार पुष्कळ झाल्यामुळे परदेशी मालाचे ढिगाचे ढीग खेडोपाडचांत शिरून स्वदेशी धंदेवाल्यांना नवीन उद्योगाची सोय होण्यापूर्वीच परदेशी मालाने जुन्या धंद्यांचा नाश केला.

जुन्या समाजाची नासधूस

कृषीवल कालांतील खेडचाचे वर्णन करतांना मार्गे आपण असे म्हटले आहे कीं सावकाराने सान्या गांवाची जमीन गहाणद्वारां खरेदी केली व त्यामुळे

सान्या गांवचे पीक सावकाराच्या ओटीवर जमा झाले. तथापि वाहतूकीचीं साधने नसल्याने ही विनाशी संपत्ति सावकारास या ना त्या रूपाने गांवकन्यांस वाटावीच लागे. अशा प्रकारे गांवकन्यांस मालकीवाचूनहि भोगवटा मिळत होता. यामुळे मालकीहक्काची मातव्वरी फारशी कोणास वाटत नव्हती. गांवाने पिकवावे व गांवाने खावे हा व्यावहारिक न्याय होता. आगगाडीची संक्रात येताच हें सर्व पालटले. आतां सावकाराच्या ओटीवरील सान्या गांवचे पीक आगगाडीनून मुवई, कलकत्ता, कॅटन, शांघाय या बंदरांत गेले व तेथून तें कोठे मसणांत रवाना झाले. असो—गांवकन्यांना—ज्यांनी मालकीच्या, गहाणाच्या, नाहीतर सावकाराच्या शेतांत धन पिकविले त्या गांवकन्यांना त्या पिकांतील दाणाहि परत दृष्टीस पडला नाहीं एवढी गोप्त गांवकन्यांच्या प्रत्ययास आली. उत्तम अंबेमोहोर पिकवावा, त्याने आगगाडी पहावी व अंबेमोहोराच्या निर्मात्याने नाचणीलाहि महाग व्हावे असा काळ आला. कापड, वस्तरे, चाकू, काढ्या, कागद हे सर्व पदार्थ परदेशांहून येऊन हे सर्व येथील धंदेवाले देशोधडीम लागले. पुढे इकडे कापसाच्या गिरण्या वगैरे कांही यांत्रिक कारखाने सुरु झाले व कांही बेकारांना रोजगारी मिळाली. पण मोटारी येऊन छकडेवाले, टांगेवाले ठार मेळे. भांडवलशाहीच्या पराक्रमाने कारखाने निघून संपत्ति वाढली, कालवे निघाले, शेतीत शास्त्रीय सुधारणा झाली व पिके वाढली. पण माणसाची ददात कमी करण्याची शक्ति या संपत्तींत नाही असा चमत्कार येथें घडत आहे. आर्थिक विषमतेच्या या आपत्ती-बरोबर समाजावर इतर सर्व बाजूनी आपत्ति कोसळली आहे. इंग्लंडचा माल परदेगांत खपू लागला तसेतशी इंग्लंडच्या मजूरांची रोजगारी व मजूरी वाढू लागली व मजूरांना राजकीय क्षेत्रांत मतदानाचा हक्क मिळाला. पण त्यांना पिळून काढणाऱ्या भांडवलवाल्यांनी आतां हिंदुस्थान व चीन यांचे पाय वांधून त्यांना पिळण्यास सुरवात केली. या प्रवंड देशांतील भांडवलवाले ब्रिटिश भांडवलवाल्यांना या पिळणुकीचे कामी साथीदार झाले. इंग्लंडचे उदाहरण घेऊन जर्मनी, जपान, अमेरिका, फ्रान्स, इटली या देशांनीहि प्रथम स्वदेशी मजूरांना पिळून त्या वाढाव्याच्या जोरावर आपणहि परदेशी मजूरांस पिळण्यास सुरवात केली. भांडवली राष्ट्रांनी पिळावयासाठी घेतलेल्या राष्ट्रांची अनिरुद्धप्रणे पिळणूक व्हावी यासाठीं राजकीय सत्तेने त्यांचे पाय

बांधले. पण सर्व भांडवली राष्ट्रांनी इतर राष्ट्रांची पिळ्यूक आपसांत अखेरपर्यंत तडजोड करून केली नाहीं. जग निर्माण करणाऱ्या विधात्यानें या भांडवलवाल्यांच्या सोईनें तें जग केले नाहीं हें भांडवलवाल्यांस आढळून आले. इंग्लंडांत दगडी कोळसा व इंग्लंडला लागणारा कापूस हजारो कोस दूर असा अमेरिकेत, हिंदुस्थानांत व इजिप्तांत. तेल इराणांत व इंडीजमध्यें. जपानास यांतले स्वतंचं कांहीच नाहीं. जर्मनीस समुद्रकिनाराच नाहीं. आणि अमेरिकेस सर्व अमेरिका खंडाचाहि बाजार माल खपविण्यासाठीं पुरत नाहीं. यामुळे कच्च्या मालाचे हक्काचे प्रदेश, पक्क्या मालास हक्काचे बाजार व यांच्या भेटीस जाण्यासाठी जवळचे सोपे जलमार्ग या बाबतींत भांडवली राष्ट्रांत तेढ उत्पन्न होऊन युद्धे झाली व कोटचवधि लोक प्राणास मुकले. संपत्तीची नासधूस किती झाली व मानव जातीस हालअपेष्टा किती भोगाव्या लागल्या याला मितीच नाही.

हा सर्व अनर्थ भांडवलवाल्यांच्या नफ्यांतून निघाला या नफ्यास सुरवात कोठून झाली? स्वदेशांतील मजूरास पिळून वाढावा घेतला, त्याचें परत भांडवल केलें. फिरून वाढावा घेतला तो आगगाडींत भरला, आगबोटींत भरला, परदेशच्या बंदरांत उतरला आणि सुरुंगाची बत्ती पेटली. जुन्या समाजाची धूळदाण झाली. मागसलेल्या राष्ट्रांच्या पायांत पारतंश्याची जड बेडी पडली व भांडवली राष्ट्रांच्या म्हणजे त्या राष्ट्र-राष्ट्रांतील भांडवलवाल्यांच्या चढाओढीमुळे झालेल्या युद्धांत कोटचवधि माणसांचा संहार झाला. त्यांतून निभावलेले लोक निरंतरच्या दुःखांत होरपळतच आहेत. एकाद्या मोठचा तटास धरणीकंपानें आडवे उभे तडे जावे त्याप्रमाणें भांडवलशाहीनें सर्व जगांतील समाजांच्या चिरफळचा करून टाकल्या आहेत. महायुद्धांत मजुरांनी आपले देह निखाऱ्यावर आंथरून ब्रिटिश भांडवलशाहीचें रक्षण केल्यामुळे भांडवलशाहीच्या नफ्याचा फार मोठा हिस्सा मजूरीच्या रूपानें आपणास मिळावा असा त्यांनी हट्ट धरला. तेव्हांन नफाबाज भांडवलवाल्यांनी हिंदुस्थान, चीन, आण्प्रिका, अर्जटायना, ब्राज़िल वगैरे ज्या माणास-लेल्या देशांत मजूरी कमी व कच्च्या व पक्क्या मालाचे बाजार नजिक तेथेच आपले भांडवल गुंतविले व तेथून येणाऱ्या नफ्यावर इंग्लंडांतील राज्ययंत्र त्यांनी शाबूत ठेविले आहे. इंग्लंडांतील धंद्यांत नवे भांडवल नसल्यानें त्यांत

मुधारणा होत नाहीं, यामुळे जर्मनी, जपान यांच्या मालाशीं इंग्लंडला विदेशीय बाजारांत टक्कर देववत नाहीं म्हणून इंग्रिलश कारखान्यांना नफा कमी मिळतो व अर्थात् मजूरी कमी होते, अशी आपत्ति आज ब्रिटिश मजूरांचरहि आली आहे.

फॅसिझम

जर्मनी, इटाली, जपान या देशांना आपसांत व इंग्लंड-अमेरिकेशीं विदेशी बाजारासाठीं झगडावयाचें असल्यानें तेथील भांडवलवाल्यांना आपला उत्पादनाचा खर्च कमी करावा लागत आहे व त्यासाठीं मजूरांची मजूरी कमी करून त्यांचा विरोध मोडून काढप्यासाठीं मजूरांचे मतदानाचे व संघटनेचेहि हक्क तेथील सरकारनें हिरावून घेतले आहेत. या व्यवस्थेस फॅसिझम असें गोंडस नांव मिळाले असून भांडवलवाले व लज्जरआरमार यांची ही सामान्य जनांवर जोड मुख्यारी आहे. यांना असलेली साम्राज्याची हांव ज्यांचे जवळ आज साम्राज्ये आहेत त्यांचेशीं लढूनच पुरी होणार असल्यानें फॅसिस्ट सरकारचे युद्ध व प्रजेचा संहार हें ध्येयच आहे. जर्मनीचे आजचे गुरुवर्य पेपेन व हिटलर हे स्त्रियांनी अगदीं थकेपर्यंत मुळे प्रसविणे व पुरुषांनी धारातीर्थी देह ठेवणे हेच मानवी जिविताचे सार्थक आहे असें धर्मप्रसारकाचा आव आपून आपल्या प्रजेस सांगत असतात. इटालीचा मुसोलिनी हा या रावणी मताचा प्रमुख शंकराचार्य आहे. या मताप्रमाणे राष्ट्रांतील नागरिक हे युद्धरूपी यज्ञास वहाण्याचे पशुच असावे असें दिसतें. हें मत ज्या देशांत प्रभावी असेल त्यांतील प्रजा कायमची तोफेच्या तोंडीं वांधलेलीच आहे असें समजले पाहिजे. पण हें सगळे शौर्य कशाकरितां? पोटास अब नाहीं म्हणून काय? नव्हे. न खण्णान्या मालास बाजार पाहिजे व बाजार सत्तेचा हवा यासाठीं साम्राज्य पाहिजे म्हणून. जपान, जर्मनी, इटाली या देशांना आपला माल खपवून चरितार्थाचीं साधने मिळवावयाची जरूरी असेल. पण, इंग्लंड, अमेरिका हे त्यांची तडजोडीने सोय करणार नाहींत. कारण तेथील भांडवलवाल्यांना नफ्याची हाव अमर्यादित आहेच. सर्वज्ञ करणार काय? तर आपल्या प्रजेस पिळून व अंकित असलेल्या प्रजेस पिळून मालाचे ढीग रचणार व ते सामोपचारानें खपण्याची सोय होत नाहीं म्हणून तरवारी उपसूत एकमेकांच्या प्रजाजनांचे गळे कापून दर दहा-

वीस वर्षांनीं कोटघवधि लोकांचा नरमेध करणार. या सर्वांचे मूळ कारण तरी काय?

अर्थशास्त्रज्ञांना कोंडणारा चक्रब्यूह

याचे कारण भांडवलशाहीच्या अर्थशास्त्रांतच चूक आहे हें होय. इंग्लंडचा माल बाहेरच्या देशांत खपूं लागला तेव्हां इंग्रज मजूराची रोजगारी वाढली व मजूरीहि वाढली. पण हल्ळूहल्लू इंग्रजी यंत्रांनीच जगांत कारखाने वाढविले व इंग्लंडांतील पक्क्या मालाला मागणी कमी झाली. जर्मनी, अमेरिका, बेल्जम, जपान यांनी बाहेरील मालाला स्वदेशांत मज्जाव करून आपला माल जगाच्या बाजारांत मांडला. तेव्हां साहजिकच प्रत्येकाचे जगांतील गिन्हाइक कमी झाले. भांडवलवाल्यांच्या या विदेशीय व्यापाराच्या चढाओढींत प्रत्येकाचा माल इतका वाढला कीं त्याला बाजारांत गिन्हाइक नाहीं. म्हणजे काय झाले? जगांतील लोकांचीं पोटें काय अन्नानें फुगलीं? थंडीवारे निवारूनहि कपड्यांचे ढीग जास्त उरले? मोटारी ठेवायला जागा नाहीं-शी झाली? यांतील कांहींहि झाले नाहीं. लक्षावधि माणसांना अजून एक वेळ अन्न मिळत नाहीं. थंडीवान्यांत कपडा नाहीं म्हणून लक्षावधि माणसें गारठून मरत आहेत. मग माल कां खपत नाहीं?

कारण अगदीं सोर्ये आहे. पण अर्थशास्त्रज्ञांनीं या सोर्या प्रश्नाची इतकी गल्लत केली आहे कीं मोठमोठचांनाहि हें कोडें आतां उलगडत नाहीं म्हणतात. मारे वानराच्या शेपटचाएवढच्या पदव्या लटकावून हे अर्थशास्त्राच्या पुस्तकांत डोकीं खुपसत आहेत व 'संपत्ति असून दारिद्र्य कां?' या प्रश्नाचें उत्तर देत आहेत. पण, चक्रब्यूह फोडतां न येऊन त्यांत अभिमन्यूचा अखेर अंत झाला, त्याप्रमाणे भांडवलशाहीचा अभिमानाने पुरस्कार करणाऱ्या जगांतील अर्थशास्त्रज्ञांची गत झाली आहे. आर्थिक आपत्तीचे कारण काय? 'बेकारी असल्यामुळे लोकांना मजूरी मिळत नाहीं, मजूरी नाहीं म्हणून लोकांत खरेदी करण्याची शक्ति नाहीं, खरेदी करण्याची शक्ति नाहीं म्हणून माल खपत नाहीं, माल खपत नाहीं म्हणून नवीन निर्माण होत नाहीं, नवीन निर्माण होत नाहीं म्हणून रोजगारी वाढत नाहीं, रोजगारी वाढत नाहीं म्हणून बेकारी कमी होत नाहीं, झाली एक फेरी. आतां दुसरी-बेकारी असल्यामुळे लोकांना मजूरी मिळत नाहीं, मजूरी नाहीं म्हणून लोकांत खरेदी

करण्याची शक्ति नाहीं, खरेदी करण्याची शक्ति नाहीं म्हणून माल खपत नाहीं, म्हणून माल निर्माण होत नाहीं, म्हणून रोजगारी वाढत नाहीं, म्हणून बेकारी हटत नाहीं. ही झाली दुसरी फेरी. आतां तिसरी—चौथी—अशा शंभर हजार—लाख फेण्या घातल्या तरी हें भोंडल्याचें गाणे संपत नाहीं. वाळवेचा घाणा किती फिरविला तरी तेल निघणार नाहीं आणि घाणा संपणार नाही. या अर्यशास्त्रज्ञाना थोडा वेळ विसावा देऊ व आपण साधींभोळीं प्रापंचिक माणसें हा प्रश्न सोडवू. पहा बरें कसा चुटकींसरसा प्रश्न सुटो तो. इंग्लंड हें एक बेट आहे. याहून अधिक जगाची इंग्लंडला माहिती नाहीं असें समजा. म्हणजे काय, की इंग्लंड एवढेच तेथील लोकांच्या दृष्टीनें जग. येथें आतां भांडवलशाही उत्पन्न झाली म्हणजे यंत्रानें संपत्ति निर्माण होऊं लागली. याचा परिणाम आपणास ठाऊकच आहे. जुने धंदे बुडाले, लोक बेकार झाले. ते मजूरांच्या बाजारांत आले. भांडवलवाल्याच्या यंत्रास मजूर कमी लागतात. तेव्हां त्यांच्यांत चढाओढ चालली व त्यांची मजूरी कमीत कमी झाली. त्यांची श्रमशक्ति कार्यक्षम राहील इतक्यापुरती मजूरी त्यांना मिळाली. मजूरांनी काम केले. त्यांनी संपत्ति निर्माण केली. किती केली? त्यांतून त्यांची श्रमशक्ति टिकविण्याइतकी म्हणजे श्रमशक्तीच्या मोलाइतकी मजूरी भागली. भांडवलाची झीज व खप हीं भरून निघालीं. आणखी—आणखी माल-काला काय मिळाले? मालकास नफा मिळाला. पण हा हिशेब इतक्या लवकर संपत नाहीं. भांडवलासाठीं व मजूराच्या मजूरीसाठीं त्यानें पैसा खर्च केला. तो मालांतून वसूल ज्ञाल्यावर मग आपला हिशेब करू. माल बाजारांत आला. गिन्हाईक कोण? मजूर. कारण कांहीं भांडवलदार व कांहीं मजूर अशीच इंग्लंडच्या लोकसंख्येची आपण विभागणी केली आहे. गिन्हाईक मजूरांत कांहीं बेकार व कांहीं रोजगारी. बेकार दुकानावर येतच नाहीं; मरोत बिचारे. रोजगारी दुकानावर आले. त्यांनी श्रमशक्तीच्या मोलाचे पैसे देऊन श्रमशक्तीच्या संरक्षणापुरता माल खरेदी केला. भांडवलाची झीज व खप हींहि मालांतून भरून. निघालीं. माल उरला. त्याला आतां गिन्हाईक नाहीं. बेकाराजवळ पैसा नाहीं म्हणून ते उपाशी मरतात, माल खपत नाहीं म्हणून मालक कारखाना बंद ठेवतो व पूर्वीचिह्न आणखी कांहीं रोजगारी मजूर बेकार होतात. इंग्लंड हें जग असें

कल्पितांच हा जो संपत्ति व दारिद्र्य यांचा देखावा उत्पन्न झाला तोच आज सान्या जगावर उघड दिसतो आहे. तो असा कीं कारखान्यांत माल व शेतांत धान्य आहे पण त्यांना गिन्हाइक नाही. आणि विनरोजगारी लोक जवळ पैसा नाही म्हणून माल खरेदी करीत नाहीत व थंडीवान्यांत कुडकुडत उपाशी मरतात.

सान्या जगांत असेच कसें चाललें आहे तें पाहा. आपण आपल्या कल्पित इंगलंडाची लोकसंख्या विवेचनाच्या सोईसाठी भांडवलदार व मजूर या दोनच वर्गात विभागली. प्रत्यक्ष जगांत लहान मुळे, वृद्ध दुखणाईत हे वर्ग श्रम न करतां वरच्यांपैकीं दोन्ही वर्गावर पोसले जातात. सरकारी रोख्यांचे अगर धंद्याच्या रोख्यांचे अथवा भागाचे मालक व्याज किंवा नफयाचा हिस्सा खाऊन झोपून जगतात. राज्यसंस्था चालविणारे अधिकारी, डॉक्टर, वकील, मास्तर वर्गे वर्ग हे सर्व संपत्त्युत्पादनास अनुकूल परिस्थिति निर्माण करणारे असून उत्पादकावरच पोसले जातात. या सर्वांचा समाजास उपयोगहि असेल. पण, केवळ अर्यशास्त्रापुरतें बोलावयांचे म्हणजे जगाच्या आर्थिक व्यवहारांचे पृथक्करण, संपत्तीचे उत्पादन व विनियम असेच करावें लागेल. पूर्वी कुंभार शेतकऱ्यास गाडगी देई व त्यापासून जोंधले घेई. असेच आजहि. गिरणीचा मजूर एक रुपया मजूरी मिळवून त्याची दाढू, भाकरी व तुकारामाचे अभंग खरेदी करतो. आणि दाढू विकणारा, भाकरी विकणारा व अभंग विकणारा हे प्रत्येकी जाऊन कापड खरेदी करतात. आणि या कापडाची आलेली किमत गिरणीवाला मजूरास देतो. यांतून सर्वांस साधारण असा पैसा काढून टाकला तर ही ऐनजिनसी देवधेवच झाली. हेच जगांतील विनियमांचे स्वरूप. जगांत कांहीं भांडवलाचे मालक व कांहीं मजूर, शेतकरी नाहीतर कोष्टी आपल्या भांडवलाचा आपणच मालक व आपणच मजूर असतील. पण मालक व मजूर हें आपले पृथक्करण आपण सर्वव्यापक अर्थनिंच समजू. (जगांतील सर्व) मजूरांस (जगांतील सर्व) भांडवलदार भांडवलावर जुपून त्यांपासून संपत्ति निर्माण करतात व मजूरांस पैशांत मजूरी देतात. मालक सर्व माल बाजारांत आणतात. मजूर तो विकत घेतात. कशानें? त्यांना मिळणाऱ्या मजूरीनें. जर त्यांना तो सर्व माल खरेदी करतां न आला तर? तर माल पडून राहणारच. कारण जगांतील गिन्हाइक संपल्यावर जगावाहेर तो माल कोठें नेणार व विकणार?

जितके उत्पादन तितकी मजूरी या

जगांतील मजूरांना तो सर्व माल खरेदी कां करतां येत नाहीं? येथें हरदासाची कथा मूळ वाढाव्याच्या पदावर आली. भांडवली अर्थशास्त्रज्ञ असें समजातात कीं बाजारांत स्वातंत्र्य असलें कीं सारख्या वस्तूंचीच देवघेव होते. पण मजूरांच्या बाजारांत आलेल्या मजूरास त्याच्या उत्पादनाच्या सामर्थ्यांने जेवढी संपत्ति निर्माण होईल तेवढ्याची किंमत मिळती तर तो बाजारांत तेवढा माल खरेदी करता व बाजारांत मालाची रास पडून राहिली नसती. सारख्याच वस्तूंचा जर बाजारांत विनिमय होईल तर मजूरानें कष्ट करून निर्माण केलेल्या संपत्तींतील त्याचा वाटा त्यास मिळेल. भांडवल व देखरेख हींह माणसाच्या श्रमानेंच केली जातात व त्यांचेहि-मोल, मजूरी-आकारले जातें हें लक्षांत ठेवले म्हणजे मजूरांनीच जगांतील संपत्ति निर्माण होत असून त्यांना त्यांनी निर्मिलेल्या मालाची पूर्ण किंमत दिल्यास अखेर ते स्वतांच मालाचे गिन्हाइक असल्यामुळे तेच तो माल खरेदी करू शकतील हें उघड दिसते. पण भुकेने नाडलेल्या मजूरास भांडवलवाला अडवून धरून त्याच्या उत्पादनाइतक्या किंमतीचे मोल त्यास न देतां कमींत कमी म्हणजे त्याच्या श्रमशक्तीच्या मोलाइतकेच धन देतो व आपण वाढावा बळकावतो. या वाढाव्याचे पैसे झाले म्हणजे तो त्याचा 'नफा'. पण मजूर बाजारांत जे पैसे आणतो ते त्यास कमींत कमी मिळाले तेवढेच आणतो. अर्थात् तेथला सगळा माल खपत नाहीं. जेव्हां इंग्लंड एकटेच भांडवलवाले होतें तेव्हां हा उरलेला माल त्यानें बाहेरदेशीं विकून स्वदेशांतील मजूरांच्या रक्तांतून काढलेल्या वाढाव्याचे पैसे वसूल केले. पण स्वदेशी मजूरांच्या रक्तांतून वाढावा काढून तो विदेशांत विकून त्याचा पैसा करण्याची -'नफा' मिळ-विष्ण्याची चट इतर राष्ट्रांनाहि लागली. यामुळे, जगांतील सर्व मजूर वाढावा मालकास विनमोबदला अर्पण करतात व आपल्या श्रमशक्तीस टिकविष्ण-इतकेच धन स्वतां घेतात हा इंग्लंडांतील देखावा आज जागतिक झाला आहे. ही वाढाव्याची संपत्ति आज कोणी खरेदी करून शकत नाहीं. ही खपेपर्यंत नवीन माल निर्माण व्हावयाचा नाहीं म्हटले, म्हणजे बेकारी, उपासमारी आणि संपत्तिशेजारीं दारिद्र्य हे त्याचे स्वाभाविक परिणाम ठरलेलेच आहेत.

संपत्ति ही भोगासाठीं आहे हें तत्व मान्य केले तर जे ती निर्माण करतात त्यांना इतका मोबदला मिळाला पाहिजे कीं त्यांना ती सर्व खरेदी करतां आली पाहिजे. त्यांनीच पुढील उत्पादनासाठीं कांहीचे भांडवल करावे व बाकीची संपत्ति भोगावी हेंच खरें अर्थशास्त्र होय. जगांतील एकंदर मजूरी ही भावी उत्पादनास लागणारे भांडवल व समाजाचा समाईक चालू खर्च वजा जातां उरलेल्या सर्व संपत्तीइतकी मिळाली पाहिजे. खन्या अर्थशास्त्रांत नफ्यास स्थानच नाही. सर्व संपत्ति, सृष्टि व मनुष्ययत्न यांच्या संयोगानेंच निर्माण होते. पुन्हां संपत्ति निर्माण करण्यासाठीं खतपाणी, वी, नांगर, यंत्रे यांसाठीं कांही संपत्ति लागते. तें भांडवल. तें माणसाने साचवावें व उरलेले भोगावें. जी श्रमजन्य संपत्ति भांडवलांतहि जात नाहीं व श्रमकर्त्यासहि मिळत नाहीं नुसती पडून राहते तो वाढावा-नफा-संपत्तीची निर्मिती थांवितो व श्रम-कर्त्यास उपाशी मारतो. हा नफा बंद होणार नाहीं, म्हणजे नफा मिळेल तरच भांडवलावर श्रम करू देईन असे म्हणणारे भांडवलाचे मालक जोंपर्यंत शिल्लक आहेत—म्हणजे भांडवल ऊर्फ संपत्तिसाधने सर्वाच्या मालकीचीं नाहींत—म्हणजे जोंवर भांडवलावर खाजगी मालकी असून समाजसत्ता नाही तोंवर संपत्तीशेजारीं आपत्ति हा कृत्रिम विरोध व तज्जन्य जगांतील बहुसंख्य समाजाचे दुःख संपर्णे शक्य नाही.

प्रकरण ११ वै

भांडवलशाहीच्या प्रतिकाराचे प्राथमिक प्रयत्न

गृथवर भांडवलशाहीचा जन्म व चरित्र अवलोकन करून आपण असें पाहिले कीं, भांडवलशाहीपूर्वीची दुबळी व मानवप्रगतीस प्रतिबंधक अशी कृषीवल समाजरचना भांडवलशाहीच्या जवरदस्त धवक्यानें मोडून पडली आणि भांडवलशाहीचा जगभर प्रसार झाला हें इतिहासक्रमास घरूनच झाले असून त्यायोगें मनुष्यसमाज प्रगतीची पुढील पायरी चढला आहे. त्याबरोबरच आपण असेंहि पाहिले कीं, भांडवलशाहीने मानव-

समाजाचे दुःख एकांदरीने वाढविले असून समाजसत्ता स्थापन झाल्याखेरीज भांडवलशाहीने निर्माण केलेली दुर्खें नाहीशी होणार नाहीत. आतां भांडवलशाहीच्या दुःखापासून मुक्त होण्याचे उपाय कोणीं कोणते मुचविले व त्यांत समाजवाद अथवा सोशॉलिज्म याचें वैशिष्ट्य काय हें यापुढे पाहावयाचें आहे.

परोपकारी सरदार वर्गाचा विरोध

भांडवलशाहीस प्रतिकार करण्याचे प्रयत्न भांडवलशाहीच्या जन्माइतकेच जुने आहेत. १७८९ त फरान्समध्यें झालेली क्रांति ही भांडवलशाल्यांनी घडवून आणलेली पहिली मोठी क्रांति होय. या क्रांतीचे पुरस्कर्ते जसे अनेक तत्ववेत्ते होते तसेच तिचे विरोधक असेहि विचारी लोक मतप्रसार करीत होते. या विरोधकांत लुई ढी बोनाल्ड (१७५४-१८४०) हा एक प्रमुख लेखक होता. त्यास भांडवलशाहीत गुण असा कांहीच दिसला नाही. औद्योगिक क्रांति व समाजक्रांतीची तत्वे, मोठी शहरे, बँका, ही सर्व त्यास असिस्टे वाटत. यंत्रे येऊळागली की खेड्यांतील शांत व सुखमय कौटुविक वातावरण नष्ट होणार हें संकट त्याला स्पष्ट दिसले. जमिनदार वर्गाच्या प्रभुत्वाखाली समाजास स्थैर्य होते. पण व्यापारउदीम व प्रचंड उद्योग सुरु झाले की समाजाचे स्थैर्य, विनयशीलता व सुसंस्कृति या सर्वांचा नाश होणार असें त्यास वाटे. बोनाल्ड मानवजातीच्या भवितव्यावदल निराश झाला. “दगडी कोळसा हा” बोनाल्ड म्हणतो, “हवा धुरानें भरून टाकतो, उग्र वास पसरवितो व माणसास नाउमेद करितो. कालांतरानें हा राष्ट्राचें सर्व शीलहि भ्रष्ट केल्यावाचून राहणार नाही.”

इंग्लंडांत ‘यंग इंग्लंड’ नामक सरदारांतील तरुणांची एक संस्था असून हे सर्व भांडवलशाहीचे असेच विरोधक होते. डिसरेली (१८०४-१८८१), बोर्थविक, फेरड, लॉर्ड जॉन मॅनर्स व लॉर्ड अॅश्ले (१८०१-१८८१) हे या संस्थेचे प्रमुख सभासद होते. यांपैकीं डिसरेली हा एका श्रीमान् ज्यूचा मुलगा असून उत्तम लेखक होता. त्याने ‘कॉर्निंगजबी’ व ‘सिविल अथवा दुभंगलेले राष्ट्र’ या दोन कादंबन्यांत भांडवलशाहीवर फार झोड उठविली. काळ मार्क्सने (१८१८-१८८३) पुढे प्रतिपादिलेल्या ‘वर्गयुद्ध’ या तस्वाचा पुकारा डिसरेलीने आपल्या ‘दुभंगलेले राष्ट्र’ (१८४५)

या काढवरीत मोठ्या प्रखरपणे करून ठेविला होता. डिसरेली म्हणतो “प्रचंड उत्पादनानें धनिकवर्ग व गरीबवर्ग यांत एक राष्ट्र दुभंगले जात असून उत्पन्न होणाऱ्या दोन वर्गात स्नेहसंबंध व सहानुभूति मुळीच राहात नाही. एका वर्गाच्या संवयी, विचार, भावना यांचें दुसऱ्या वर्गास मुळीच ज्ञान नसतें. दोन भिन्न ग्रहांवरील माणसे जितकी एकमेकांस अनोद्घवी असतील तितके हे दोन वर्ग एकमेकांबद्दल अनोद्घवी असतात.” डिसरेली (नंतर लॉर्ड विकन्सफील्ड) हा पुढे इंग्लंडांतील टोरी पक्षाचा प्रमुख पुढारी होऊन इंग्लंड-चा कट्टा साम्राज्यवादी मुव्य प्रधान म्हणूनहि गाजला. भांडवलशाहीने ब्रिटिशाचें वैभव वाढते हें लक्षांत आल्यावर त्याची मते साहजिकच बदलली. लॉर्ड अश्ले (पुढे शॅफ्ट्सवरी) याने मात्र भांडवलशाहीशी आपला विरोध कायम ठेवून कारखान्यांत मजूरास चांगली वागवणूक मिळावी यांसंबंधी पार्लमेंटांतून कारखान्याचे कायदे करून घेण्यासाठी फार खटपट केली. यामुळे मजूरवर्गात तो फार प्रिय झाला होता. ‘यंग इंग्लंड’ संस्थेसंबंधाने एंजल्स (१८२०-१८९५) लिहितो की, ‘इंग्लंडांत पुन्हां सरदारशाही स्थापन करावी असा यांचा हेतु होता. अशा अशक्य व मूर्ख ध्येयासाठी प्रयत्न करणे म्हणजे इतिहासक्रमाची ती थट्टाच होती. पण त्यांचे उद्देश थोर होते. भांडवलशाही समाजरचनेतील वाईटपणा त्यांच्या लक्षांत आला व त्याविरुद्ध ते शौयांनिं लढले हें कवूल केलें पाहिजे.” कालाइल (१७९५-१८८१) या प्रसिद्ध लेखकानेहि भांडवलशाहीविरुद्ध आपल्या लेखनांत कडक टीका केली आहे. पण त्यालाहि भांडवलशाहीचे ऐतिहासिक स्वरूप कठलें नव्हते. त्याला एकंदरीने नवीन अस्तित्वांत येत असलेली लोकशाही नापसंतच होती. लोकांचा गलगा उठला कीं त्याचें डोके भणाणून जाई. हिटलर व मुसोलिनी ज्याप्रमाणे ‘पुढारी’ (हिरो) म्हणजे सर्व काही असे मानतात तसें कांहीसे त्याचे मत होतें.

इंग्लंडांतील टोरी अथवा त्या वेळच्या जमीनदार वर्गातून भानवजातीचा कैवार घेऊन भांडवलशाहीस विरोध करणारा वर्ग निर्माण होण्याचें विशेष कारण असें होतें कीं व्हिग अथवा भांडवलदार वर्ग हा ज्या वाढत्या जोमाने मजूरवर्गास भरडून काढीत होता तितक्याच जोमाने जमीनदार वर्गासहि धक्के देत होता. यामुळे जमिनदार वर्गात प्रतिक्रिया उत्पन्न होऊन मजू-

रांचा कैवार घेऊन भांडवलदारास विरोध करणारा वर्ग पुढे आला. कारखान्याचे कायदे करून इंग्लंडात मजूरांची स्थिति सुधारून घेण्याचे पुष्कळं संशेय या टोरी पक्षास आहे.

सर्वचेंच भले व्हावें, सर्वांनी सौजन्यानें वागावें, संपत्ति भरपूर वाढावी म्हणजे समाजाची भरभराट होईल असें प्रामाणिकपणे मानणारांचा एक पक्ष सर्व देशांत सर्व काळी चालू घडीत भलेपणानें वागून स्वार्थ साधीत असतो. असाहि एक पक्ष भांडवलगाहीच्या उदयकाळीहि होताच. अशा वर्गांसंबंधानें मार्क्स लिहितो:- “स्वतांच्या सद् वावेस सुखविष्ण्यासाठी समाजांतील विरोधावर हे लोक पांघरूण घालीत असतात. ‘बाबांनो जरा गंभीरपणे वागा, उद्योगी बना, मुले जरा कमी करीत जा’ असा यांचा मजूरांस उपदेश असतो. आणि भांडवलदारास ‘अतिलोभ बरा नव्हे बरें! ’ असें यांचे सांगणे असतें. सिद्धांत व व्यवहार, तत्त्व आणि त्याचे व्यावहारिक परिणाम, आकार आणि सार, न्याय आणि वस्तुस्थिति, भली आणि बुरी वाजू या द्वंद्वांतील बारीक फरक अनंत काळपर्यंत, साखरेची साल काढावी त्याप्रमाणे काढीत राहावें एवढेंच यांचे काम असतें.”

कल्पनावादी अथवा युटोपियन पंथ

सिसमांडी (१७७३-१८४२) हा एक फरेंच तत्त्वज्ञ भांडवलशाहीचा प्रसिद्ध विरोधक होऊन गेला. तो भांडवलशाही मोठून टाकावी असें म्हणत नाही, पण उत्पादन फार होऊं नये असें सांगतो. शास्त्रज्ञांनी संशोधन करून नवीन शोध लावणे, हे संकारने खाजगी धंद्यांत ढवळाढवळ करण्याइतकेच वाईट आहे असें त्याचे मत होतें. शेतीत व उद्योगधंद्यांत लहान लहान मालक निर्माण करून मालक व मजूर हे एक करावे असें त्यानें प्रतिपादिले.

प्राउडन (१८०९-१८६५) हा फरेंच तत्त्वज्ञ भांडवलशाहीचा प्रसिद्ध टीकाकार होऊन गेला. मजूर वर्गांची दुःखें त्याला तीव्रपणे भासली. भांडवलावरील खाजगी मालकीमुळेंच सांपत्तिक विषमता व सामाजिक दुःख उत्पन्न होतें हेंहि त्याच्या लक्षांत आलें. पण मजूरांनी आपलीं दुःखें दूर करण्यासाठी संप करणे, राजकीय चळवळ करणे वर्गयुद्ध माजविणे हें त्यास पसंत नव्हतें. धंदे फार मोठे वाढवू नयेत व अखेर भांडवलदार व मजूर वर्गांनी एकमेकांशी सहकायनिंच वागावें असें तो म्हणे.

फोरीअर (१७७२-१८३७); सेंट सायमन (१७६०-१८२५) व रॉबर्ट ओवेन (१७७१-१८५८) या तिघांस भांडवलशाहीच्या प्रतिकारकांत फार महत्त्वाचें स्थान आहे. त्यांच्या काळच्या वर वर्णिलेल्या टीकाकारांहून भांडवलशाहीचे कल्याणकारक गुण यांना पुष्कळच अधिक चांगल्या प्रकारे उमगले होते. दोष काढून भांडवलशाही शावूत ठेवून तिचा कसा फायदा करतां येईल याचीं कल्पनाचित्रे यांनी रेखाटलीं. यांनी मनुष्याच्या मानसिक गुणावर सुधारणेची इमारत रचिली. ऐतिहासिक क्रम कसाहि असो, अमुक एक समाजरचना चांगली असें माणसांस पटले की बिन्हाड वद्दलावें त्याप्रमाणे नवीन समाजरचना करतां येते असें यांचें मत होतें. हा पंथ शास्त्रशुद्ध नाहीं, इतिहासक्रमाम महत्त्व देन नाहीं, निवळ कल्पनाचित्रांत खेळत राहतो अशा अर्थी त्याम कल्पनावादी (युटोपीयन) अशी संज्ञा पुढील समाजवादांनी दिली आहे. पण पुढे समाजवादाची शास्त्रशुद्ध उभारणी करण्याचे कामी यांच्या कार्याचा फार उपयोग झाला असें एंजल्स यांने कृतज्ञतापूर्वक कबूल केले आहे.

फोरियरने भांडवलशाहीवर चाढविलेल्या हल्ल्यासंबंधी एंजल्स लिहितो, “फोरियरने भांडवलशाहीवर केलेली टीका मोठी तेजस्वी व मूलग्राही आहे. फरेंच क्रांतीपूर्वचि धीरोदात तत्त्ववेत्ते व नंतरचे भांडवलवाल्यांचे स्तुतिपाठक यांच्या वचनांतील विरोध दाखवून फोरियर भांडवलवाल्यांवर मोठी प्रखर टीका करतो. ‘भांडवलशाहीच्या अमदानींत विवेकाचें साम्राज्य होईल, सुखाचा प्रसार होईल व माणूस अत्युच्च पदवीस पोंचेल’ हे भांडवलशाहीच्या प्राचीन ऋषींनी दिलेले आशीर्वाद अखेर सर्व खोटे ठरून दारिद्र्य व नीतिमत्तेचा न्हास यांचीच कशी वाढ झाली आहे हें फोरियरने मार्मिकपणे दाखविले आहे. भांडवलवाल्यांच्या स्त्रीपुरुषसंबंधाबद्दल फोरियरने त्यांची फारच रेवडी उडविली आहे. कोणत्याहि समाजांत स्त्रीस्वातंत्र्य किती प्रस्थापित झाले आहे यावरून तो समाज किती उक्त झाला आहे हें ठरवितां येतें, असें फोरियर म्हणतो. फोरियरने पशुवृत्ति, रानटी वृत्ति, कौटुम्बिक समाज व औद्योगिक समाज असे मानवविकासाचे चार भाग केले असून औद्योगिक समाज हा पूर्वीच्या सर्व अवस्थांतील उघड दिसणारे दोष अधिक गुंतागुंतीचे करतो, प्रखर करतो, अस्पष्ट करतो आणि त्यांना गुणाचें सोंग देतो

असें फोरियरने म्हटले आहे.” फोरियरच्या लिहिण्याचा एंजल्सच्या मनावर फार खोल ठसा उमटला होता.

कोंट हेन्री डी सेंट सायमन हा पॅरिस मध्ये १७६० साली एका सरदार-कुलांत जन्मला. लहानपणापासून तो अतिशय भावनाप्रधान व श्रद्धाळू होता. त्यास एकदां स्वभांत असा भास झाला की आपला पूर्वज शार्लमेन हा ‘बाल तुझे चरित्र विशेष प्रकारचे होणार आहे’ असें सांगून गेला. तेव्हांपासून ‘साहेब आपणास थोर कृत्ये करावयाची आहेत’ अशी रोज सकाळीं आपणास आठवण करण्यास त्याने आपल्या नोकरास बजाविले होते. फ्रान्सने अमेरिकेस स्वातंत्र्युद्घांत इंग्रजांविरुद्ध मदत केली त्या वेळी सेंट सायमन अमेरिकन युद्धांत सामील होऊन अमेरिकेच्या स्वातंत्र्यार्थ इंग्रजांशीं मोठचा शैर्यनि लढला. फ्रान्सच्या राज्यक्रांतीच्या वेळी तो परत फ्रान्सला आला क्रांतीच्या घालमेलींत त्याला बरीच जमीन मिळाली. तेव्हां या धनावर चरितार्थ चालवून त्याने पुढे विद्याभ्यास केला व शास्त्रीय प्रयोग केले. पण त्याच्या सर्व जिंदगीची त्यांत वाट लागून अखेर दारिद्र्यांत त्यावा शेवट झाला. भौतिक शास्त्रांचा तो फार मोठा पुरस्कर्ता होता. पूर्वी खिस्ती पुरोहित हा धनगर व जनता हीं त्याचीं मेढरे असा संबंध श्रद्धावान् लोक मानीत. यापुढे शास्त्रज्ञाना ही धनगराची घोंगडी देऊन सर्व मजूरवर्ग त्यांचे स्वाधीन करावा आणि खिस्ती मताप्रमाणे बंधुभावाने सर्वांनी वागावे असें सेंट सायमनने प्रतिपादिले. भावी समाजघटनेची कल्पना त्या वेळीं कोणास अंधुकपणेहि येणे शक्य नव्हते. पण सेंट सायमन यास मात्र ती आश्चर्य वाटण्याइतकी स्पष्टपणे आली होती असें दिसते. राज्यसंस्था नष्ट करून दंडहीन कारभारपद्धति स्थापन करण्याची कार्ल मार्क्सने नंतर मांडलेली कल्पना शास्त्रीय शोधांच्या साहचाने पुढे मूर्तरूप पावेल असें सेंट सायमन यास आधीच दिसले होते. एंजल्स म्हणतो, “ १८१६ सालीच सेंट सायमनने लिहिले कीं, राज्यशास्त्र हे एक अर्थोत्पादनशास्त्र असून पुढे हीं दोन्ही एकजीव होतील. या विधानांत आर्थिक परिस्थिति ही राजकीय संस्थांचा साचा असते या (पुढे मार्क्स व एंजल्स यांनी प्रतिपादिलेल्या) तत्त्वाचे फक्त बीजच दिसून येते. तरी पण राज्यकारभाराचे अखेर रूपांतर उत्पादनाची व्यवस्था व जडवस्तूचे नियंत्रण यांत होईल असें स्पष्ट विधान येथें केले गेले आहे. आज राज्यसंस्था

नाहींशी करून टाकणे या तत्वाचा जाहीर पुकारा होत असतो. पण हें तत्व सेंट सायमनने १८१६ तच सांगून ठेविले आहे.”

रॉबर्ट ओवेन

फोरियर व सेंट सायमन या फरेंच तत्वज्ञांच्या काळीं फार्मसमध्ये प्रचंड प्रमाणावर भांडवलशाही उत्पादन सुरु झाले नव्हते. यामुळे भांडवलशाहीची जी अधिक स्पष्ट कल्पना त्यांना येऊ शकली नाही ती रॉबर्ट ओवेन यास इंग्लंडांत प्रचंड उत्पादन प्रत्यक्ष पाहतां आल्यामुळे फार चांगल्या प्रकारे आली. तो इंग्लंडांत न्यू टाउन येथे १७७१ त जन्मला. लहानपणापासून तो हुषार व चलाख होता. दहावे वर्षी त्याने एका रंगान्याकडे मालविक्याची नोकरी पत्करली. आपल्या हुपारीच्या बळावर तो एकोणिसाब्या वर्षी मैचेस्टर येथें एका कापसाच्या गिरणीचा व्यवस्थापक झाला. धंदेवाला या नात्याने ओवेन फारच वाकवगार होता. त्याने कापसाच्या कारखान्यांत पुष्कळ सुधारणा करून पूर्ववयांतच पुष्कळ पैसाहि कमावला. पुढे त्याने आपल्या मालकाच्या मुलीशी लग्न केले. सन १८०० सालीं त्याने इतर भागीदारांकडून तो सर्व धंदाच खरेदी केला आणि क्लाइड नदीच्या धबधब्याचे खालीं थोडे अंतरावर त्याने एक कापसाची गिरणी व तेथेंच मजूरांची वसाहत स्थापून या सर्व संसारास ‘न्यू लानार्क’ असें नांव दिले.

निवळ नफेवाजीसाठी त्याने हा खटाटोप केला नव्हता. भांडवलशाहीच्या आद्य पुरस्कर्त्यांनी भांडवलशाहीचा उदय होतांच मानवजातीची सुखसमृद्धि वाढेल असें भाकित केले. त्याचा ओवेनच्या मनावर फार अनुकूल परिणाम झाला. भांडवलशाहीच्या गुणांचा फायदा घेऊन मानवजातीचें कल्याण करावें तें सोडून भांडवलवाले संपत्तीचा अपव्यय व विध्वंस करतात व मजूरांची दुःस्थिति वाढवितात याचें त्याला फार वाईट वाटे. तेव्हां मोठ्या प्रमाणावरील धंदा स्वतां चालवून, आणि मजूरांची स्थिति व धंदा हे दोन्ही सुधारून दाखवून इतरांस उदाहरण घालून द्यावें या उच्च उद्देशानें त्याने न्यू लानार्कची उभारणी केली. येथें सुमारे दोन हजार कामगार असून त्यांत पांचशे मुळे होतीं. या सर्वांची मूळची स्थिति अत्यंत वाईट असून त्यांना घाणेरडद्या संवयी जडल्या होत्या. अशा गलिच्छ माणसांच्या साहद्यानें त्याने आपल्या उद्योगास सुरवात करून २८ वर्षात विलक्षण कांति करून दाखविली. त्याने

कामाचे तास कमी केले. कारखान्यांत आरोग्यकारक व सुखकारक परिस्थिति निर्माण केली. अगदीं लहान मुलांना कामावर नेमणे बंद केले. कामगारांची कारागिरी सुधारली. मंदीच्या काळांत बेकार-वेतन सुरु केले. मुलांसाठीं शाळा सुरु केल्या आणि इतके सर्व करून धंद्याचीहि बरकत होते असें सिद्ध केले. ओवेन जसा उत्तम धंदेवाला व कर्ता सुधारक होता तसाच चांगला विचारप्रवर्तक व निपुण लेखक होता. मजूर हे अव्यवस्थित व अविचारी असल्याने त्यांचे दुःख वाढते या इतर भांडवलवाल्यांच्या मताचा त्याने मोठ्या त्वेषाने धिकार केला. शिक्षण, उदाहरण व अनुकूल परिस्थिति यांनी माणूस हवा तितका सुधारूं शकतो व त्यामुळे धंदाहि वाढतो हें मत मांडून आपली वसाहत हीच याचे उदाहरण आहे असें ओवेनने सांगितले. केवळ चालू नफ्याच्या लोभाने ज्याचे डोळे अंध झाले आहेत असे भांडवलवाले मजूरांस पिठून काढून एकंदर समाजाची खराबी करतात, यामुळे दूरदृष्टीने पाहतां पुढे धंद्याचीहि खराबी होते. म्हणून समाजाने कायद्याची मदत घेऊन कारखानदारांवर मजूरांना चांगले वागविण्यासाठीं नियंत्रण घालावें असें ओवेन याने प्रतिपादिले. याच्याच प्रेरणेने इंग्लंडांत १८१९ सालीं पहिला कारखान्याचा कायदा पास झाला. आपली वसाहत ही कारखानदारीची एक प्रयोगशाला आहे असें तो समजे. जे येथे यशस्वी होईल तें इतरत्रहि यशस्वी झालेंच पाहिजे असा त्याचा सिद्धांत होता. म्हणून त्याने न्यू लानार्कच्या पद्धतीने सर्व धंद्यांची मांडणी व्हावी असें प्रतिपादण्यास सुरवात केली. त्याच्या कृतीची व प्रतिपादनाची त्या वेळीं बरीच चहा झाली. टाइम्स व मॉर्निंग पोस्ट या प्रसिद्ध पत्रांनी त्यास पाठिंबा दिला. रशियाचा झार श्रॅट डचूक निकोलस याने न्यू लानार्कला भेट देऊन त्याची प्रशंसा केली. तिसन्या जांजंचा मुलगा व व्हिक्टोरिया राणीचा वाप डचूक ऑफ केंट हा न्यू लानार्कचा मोठा पुरस्कर्ता होता.

पण ओवेनचा हा सारा खटाटोप त्याच्या व्यवसायबंधूना आवडला नाही. परोपकार हाहि दूरदृष्टीने पाहतां स्वार्थच असतो हें समजण्याइतके ते थोर अंतकरणाचे नव्हते. ओवेनचा उत्कर्ष व लौकिक त्यांस सहन झाला नाही. मजूरांस चांगले वागविण्यासंबंधींचीं बंधने ओवेनच्या शिकवणुकीमुळे येतात याची त्यांना चीड आली आणि कांहीहि करून ओवेनचा पाडाव करण्यास

ते टपून बसले. त्यांच्या सुदैवानें ही संधि ओवेन यानें आपल्याच लेखणीने आणून दिली. समाजसुधारक हे सर्व जगात प्रचलित धर्मसमजुतीना विरोध करीत असल्याचें दिसून येते. ओवेननच्या वाबतीतहि ही गोष्ट खरी ठरली. त्यानें आपल्या लेखनात प्रचलित धर्ममतावर सङ्कून टीका करून आधिभौतिक वादाचा मोठ्या आग्रहानें पुरस्कार केला. ही संधि साधून त्याच्या विरोधकांनी त्याचा पाखंडी म्हणून धिकार केला. यामुळे ओवेन लोकांत अप्रिय होत चालला. न्यू लानार्कला यश अलेसें पाहून ओवेन यानें अमेरिकेत इंडियाना येथे 'न्यू हार्मनी' नामक आणखी एक वसाहत स्थापून याहून मोठ्या प्रमाणावर प्रयोग करण्याचें ठरविले व त्यासाठी न्यू लानार्क हैं आपल्या भागीदारास विकून टाकून सगळे भांडवल अमेरिकेत घातले. पुढे न्यू लानार्क-मधील ध्येयवाद मावळून जाऊन तो कारखाना इतर कारखान्यांच्या वळणावर गेला. ओवेन याच्या प्रयत्नानें एकाद्या चांगल्या व्यक्तीस काय करतां येईल एवढे सिद्ध झाले. पण त्यावरोवरच भांडवलशाहीची घटनाच मोडल्याशिवाय यांत्रिक उत्पादनापासून माणसास निश्चित व अखंड मुख लाभणार नाहीं हेहि सिद्ध झाले. ओवेन यास असें दिसून आले की, भांडवलशाहीच्या व्यवहारात 'पैसा' ही फार अडचणीची वाब आहे; कारण त्याचे विनिमयमूल्य एकसारखे बदलत असते. निरनिराळ्या घड्याळांतील तास कमीअधिक वेळाचे झाल्यास कालनियंत्रण जसें अशक्य होईल तसा पैसा मोलांत एकसारखा बदलत गेल्यास विनिमयनियंत्रणहि अशक्य होईल असें तो म्हणे. यासाठी त्यानें एक तास दोन तास, तीन तास, अशा कामाची तिकिटे पैशाएवजीं देण्याची योजना चालू केली होती. पण तिचा मोठ्या प्रमाणावर प्रसार कधीच झाला नाही. ओवेनच्या प्रयत्नाचे वैशिष्ट्य मालकांनी थोर अंतःकरण करून मजूरांची स्थिति सुधारावी असें म्हणण्यात होते. मजूरांनी स्वतां झगडून आपली सुधारणा करून घ्यावी हा विचार त्यास कधीच सुचला नाही. पण भांडवलशाहीची वाढ झाली तशी ओवेनच्या ह्यातीतच मजूरांची संघटना सुरु झाली. इंगलंडांत मजूरांच्या संघटनेस प्रतिबंधक असे कायदे होते ते मजूरांच्या खटपटीनीं १८२४ मध्ये रद्द होऊन मजूरसंघाच्या चळवळीस रीतसर सुरवात झाली.

मार्क्स-एंजल्स यांनी पुढे प्रतिपादिलेत्या कांही मतांचा ओवेननेहि कांहींसा

अस्पष्टपणे पुरस्कार केला होता. ओवेनच्या मताची मार्क्सच्या मतावर पुष्कळ सावली पडली होती. कॅपिटल ग्रंथांत ओवेनची मार्क्सने फार प्रशंसा केली आहे. पुढे पुढे ओवेन समाजवादीहि बनला होता असे म्हणतात. भांडवलशाही नष्ट करून समाजसत्ता स्थापन्यास जी जी विघ्ने येतात त्यावर पुढे त्याने आपले टीकास्त्र चालविले होते. ओवेन पूर्णपणे आधिभौतिक-वादी होता. माणसाच्या डोक्यांत मूळच्या अशा कोणत्याहि कल्पना अथवा गुण नसून जें प्रत्ययास येते तें सर्व वाहच परिस्थितींचे प्रतिबंध आहे असे त्याचे फृत होते. 'कापड ही स्वयंभू वस्तु नसून ती जशी कारखान्यांत तयार होत असते, त्याप्रमाणे सदसद्विवेकबुद्धीहि स्वयंभू नसून डोक्यांत तयार होत असते' असे त्याने लिहिले आहे. मजूरांची स्थिति सुधारण्याचा प्रयत्न ओवेन इतका कोणींचे केला नाहीं. कामगार व कारखानदार यांतील द्वंद्व मोडावे, खेडी व शहरे यांत सहकार्य घडवून आणावे आणि अशी सुधारणा होत होत अखेर समाजसत्ता स्थापन करावी अशी त्याची विचारसरणी होती.

ओवेनची चळवळ ही मजूरांची स्वतंच्या हक्कासाठी चळवळ नसून भांडवलवाल्यांची मजूरांसाठी चळवळ होती असें मागे सागितले आहे. त्याची दुसरी विशेष गोष्ट अशी की तो शांतिवादी होता. मजूरांची संघटना करून प्रतिकाराच्या मागानं क्रांति घडवून आणावी हें त्यास मान्य नव्हते. इंग्लंडात १८४०-५० चे सुमारास पार्लमेंटपुढे धरणे धरून व एक प्रकारे प्रत्यक्ष प्रतिकार करूनच पार्लमेंटात सुधारणा घडवून आणूं पाहणारा चार्टिस्ट नांवाचा एक पंथ खास जनतेतून निर्माण झाला होता. मजूरवर्गास व्यापक राजकीय हक्क प्राप्त करून देणे हें या पंथाचे ध्येय होते. पण याच्या प्रत्यक्ष प्रतिकाराच्या धोरणास ओवेनचा विरोध होता. ओवेन व चार्टिस्ट यांच्या विरोधाची मीमांसा करतांना एंजल्स लिहितो, "सोशॉलिस्ट (म्हणजे ओवेनचा पंथ. मार्क्स-एंजल्स यांच्या पंथास कम्युनिस्ट म्हणत.) हे निरुपद्रवी व शांतिवादी आहेत. सद्यस्थिति त्याच्या दृष्टीने कितीहि वाईट असो. तींत बदल व्हावयाचा तो शांतिमय मतपरिवर्तनानेच घडवून आणला पाहिजे असे याचे म्हणणे होते. यांची तत्त्वे इतकीं स्थूल आहेत कीं आजच्या स्थितीत त्यांस अनुयायी मिळणेंच कठीण आहे. इतिहास कसा विकास पावतो या पद्धतीची यांना पर्वा नाहीं. माणसांनी मनांत आणतांच एकदम कम्युनिज्मची

स्थापना होऊं शकेल असें यांना वाटते. राजकीय प्रगति होत होत कम्युनिझमच्या स्थापनेस अनुकूल काल येत असतो. जुनी समाजव्यवस्था परिपक्व होउन गळून पडण्याच्या बेताला येते आणि कम्युनिझम शक्यता नव्हे तर अपरिहार्यं त होतो हा इतिहासक्रम यांच्या ध्यानात येत नाही. मजूर वर्ग भांडवलदारांचा कां द्वेष करतो हें यांना समजते. पण, असा द्वेष परिणामाच्या दृष्टीने वांझोटा आहे असें यांचे म्हणणे असते. त्यांना हें समजत नाही की मजूरांनी आपले ध्येय गांठण्याचा यत्न करण्याची प्रेरक शक्ति याच वर्गद्वेषांत आहे. आज (१८४५) इंग्लंडांत असलेल्या परिस्थितीत यांचे परोपकाराचे तत्त्वज्ञान व विश्ववंधुत्वाची घोषणा ही अगदी निस्पत्योगी आहेत. ” (इंग्लंडांतील मजूरवर्गाची सद्यास्थिति.)

चार्टिस्ट हेहि मजूर चळवळीच्या शास्त्राचे बाबतीत अडाणी आहेत हें एंजल्स यांस माहीत नव्हते असें नाहीं. पण कांही असले तरी ती मजूरांचीच चळवळ होती. म्हणून कम्युनिस्टांनी त्यांच्याशीं संबंध ठेवून त्यांना वळण द्यावें हें एंजल्स यास इष्ट वाटले. स्वतः एंजल्स असा खटाटोप करीतच होता.

मालकीची पद्धती सदोप मानणारे अर्थशास्त्रज्ञ

ओवेन हा स्वतः भांडवलवाला अमून भांडवलशाहीचा सुधारक होता. पण भांडवलशाही म्हणजे संपत्तिसाधनांचे बाबतीत खाजगी मालकीची पद्धतिच मोडली पाहिजे असें म्हणणारे अर्थशास्त्रज्ञहि त्या काळी निर्माण झाले होते. परान्सच्या त्रांतीच्या काळीच गांडविन याने ‘राजकीय न्याय’ या आपल्या ग्रंथांत सर्व सामाजिक दुःखाचें मूळ ‘खाजगी मालकीत’ आहे असें म्हटले आहे. चार्ल्स् हाँल हा १८०५ सालीं लिहिलेल्या ‘युरोपांतील प्रजेवर खाजगी मालकीचे (सिव्हिलिज्नेशन) परिणाम’ या आपल्या ग्रंथांत लिहितो कीं युरोपची चारपंचमांश संपत्ति लोकसंख्येपैकीं एकअष्टमांश लोकांच्या मालकीची झाली आहे.’ संपत्तीच्या वाटणीचीं तत्त्वे’ या १८२४ सालीं लिहिलेल्या ग्रंथांत विल्यम थॉम्सन हा, बेंथेमच्या हयातीतच त्याच्या तत्त्वांची कशी धूळधाण झाली हें दाखविताना म्हणतो की, ‘माणसाच्या श्रमानें संपत्ति निर्माण होते हें अँडॅम स्मिथ व बेंथेम यांचे तत्त्व आज धुडकाविले जाऊन मजूरास फक्त जगण्याइतकी मजूरी मिळते आणि त्याच्या श्रमानें वाढलेली संपत्ति सारी भांडवल-दार व जमिनदार यांनाच मिळते. जॉन स्टुअर्ट मिल हा प्रथम भांडवलशाहीचा

कट्टा पुरस्कर्ता होता. पण पुढे भांडवलशाहीचे दोष दिसू लागल्यावर सोशैलिज्ञमकडे तो झुकू लागला. 'थमाने निर्माण झालेली संपत्ति केवळ जन्मसिद्ध वारसा हक्काने थम न करणाऱ्यासहि मिळावी हा अन्याय आहे' असें मिलला पुढे वाटू लागले. तो म्हणतो, "संपत्तीच्या उत्पादनाचे कायदे जडवस्तुधर्मविरुन बनलेले आहेत. पण वाटणीच्या पद्धति कांही मर्यादिच्या पलीकडे माणसांनी आपल्या इच्छेप्रमाणे निर्माण केल्या आहेत. संपत्तीच्या वाटणीची हल्लींची पद्धति अगदीं वाईट आहे. जसजशी समाजपद्धतीत मुधारणा होत जाईल तसेतशी वाटणीची हल्लींची पद्धति बदलली जाईल"

'सोशैलिज्ञम्' हा शब्द १८३५ चे सुमारास प्रचारांत आला असून भांडवलशाही अथवा कॅपिटॅलिज्ञम नामक समाजव्यवस्थेची दुःखे नाहींशी करून समाजकल्याण साधेल अशी कांहीं तरी व्यवस्था म्हणजे 'सोशैलिज्ञम्' असा या शब्दास संदिग्ध अर्थ आला होता. ओवेन याच्या प्रयत्नासहि सोशैलिज्ञम असें नांव मिळाले. या सर्व प्रयत्नांहून आपल्या प्रयत्नाची भिन्नता दाखविष्यासाठी पुढे मार्क्स व एंजल्स यांनी आपल्या पक्षास 'शास्त्रशुद्ध सोशैलिज्ञम्' अथवा कम्युनिज्म् असें नांव दिले. भांडवलशाहीने उत्पन्न केलेलीं दुःखे नाहींशी करण्याचे एकोणिसाच्या शतकाच्या अर्धापर्यंत मार्गे सांगितल्याप्रमाणे जे जे प्रयत्न झाले त्यांमुळे भांडवलशाही सदोष आहे या गोष्टीकडे विचारी लोकांचे लक्ष वेधले खरें, पण भांडवलशाहीच्या चक्रव्यूहांतून मजूरवर्गास व एकंदर समाजास कसं सोडवावें व मानवजातीस सुखकारक अशा प्रकारची समाजव्यवस्था कशी निर्माण करावी याचा शास्त्रशुद्ध मार्ग कोणींच दाखविला नाहीं. हें काम पुढे कार्ल मार्क्स याने केले. मजूरचळवळीच्या जोरावर भांडवलशाहीला प्रतिकार करून सोशैलिज्ञमची स्थापना करूं पाहणारे जे जहाल-मवाळ पंथ सांच्या जगभर आहेत ते सर्व कार्ल मार्क्सच्या विचारसरणीतून निघालेले आहेत. जे आपण मार्क्सचे अनुयायी नाहीं असें आग्रह-पूर्वक सांगत असतात त्यांनाहि प्रथम मार्क्सनेंच भांडवलशाहीचें पृथक्करण व सोशैलिज्ञमची मांडणी शास्त्रशुद्ध पायावर केली ही गोष्ट मान्य आहे. 'कॅपिटॅल ग्रंथ, खाजगीपत्रे, टाचणे, जाहीरनामे इत्यादींतून मार्क्सनेंच प्रथम सोशैलिज्ञमचे पद्धतशीर विवेचन केले' असें मँकडोनाल्ड म्हणतात. एच. जी. वेल्स यांच्या भतें मार्क्सनें कांहीं शब्दांची निवंड केली ती सदोष असली

तरी त्यानें मांडलेल्या ठोकळ सिद्धांतांचा प्रत्यय आतां सर्वांस येत आहे. त्यानें वर्गयुद्ध उत्पन्न केले नाहीं; पण इतरांस जें दिसत नव्हते तें समाजांत प्रत्यहीं सर्वत्र कसें लढले जात आहे हें मार्क्सनेंचे प्रथम दाखविले.’

मार्क्सच्या विचारासंबंधी अथवा त्याच्या श्रेष्ठतेसंबंधीं बोलतांना एंजल्स या मार्क्सच्या सहकाऱ्याचा उल्लेख अवश्य केला पाहिजे. दोघेहि जर्मन होते. ते अनुक्रमे १८१८ व १८२० साली जन्मले. म्हणजे ते समवयस्कहि होते. वयाच्या पहिल्या पंचविशीततच दोघांचा परिचय झाला व परिचयाचा दृढ स्नेह होऊन तो सान्या जन्मभर टिकला. विचारनावीन्याच्या बाबतींत मार्क्स हा कांहींसा अधिक तीक्ष्ण बुद्धीचा व संशोधक होता. एंजल्सने मार्क्सची ही थोरवी जाणून जन्मभर त्याच्या दुय्यमाचें काम केले, त्याला द्रव्याची अफाट मदत केली आणि मार्क्सच्या ‘भांडवल’ ग्रंथाचे पुढील दोन खंड व इतर वाडमय मार्क्सच्या मरणोत्तर मोठ्या मेहनतीने संपादून छापून काढिले. पण याशिवाय एंजल्स हा स्वतांहि फार विद्वान् लेखक होता. मार्क्सला सुचलेले कांहीं विचार एंजल्सला स्वतंत्रपणे सुचलेले असून दोघांचेंहि एकत्र व स्वतंत्र असें लि खाण पुष्कळच आहे. विचाराचे बाबतींत दोघांत सूक्ष्म मतभेद असावा असें कोठें दिसतें. पण एकंदरीने ज्याला मार्क्सज्ञम् अथवा मार्क्सचा पंथ असें म्हणतां येईल त्याचें जनकत्व मार्क्सप्रमाणे एंजल्सकडे हि आहे असें मानले पाहिजे. जवळ जवळ सारखी बुद्धिमत्ता, पांडित्य, तत्त्वशोधनाची व समाजसेवेची हौस, विचार-साधर्म्य, समान कार्यक्षेत्र व मित्रप्रेम या बाबतींत इतिहासांत मार्क्स-एंजल्स ही जोडी अद्वितीय आहे. हें सर्व जाणून रायझेनाँफ यानें या दोघांचे मिळून एकच चरित्र लिहिले आहे. मार्क्स व एंजल्स यांच्या तत्त्वांची व्यावहारिक प्रतीति रशियांत लेनिनने पाहून त्याच्या तत्त्वांत महत्वाची भरहि घातली. मार्क्स, एंजल्स व लेनिन यांचीं हीं तत्वें काय आहेत हें पुढील प्रकरणांत समजून घेऊ.

प्रकरण १२ वें

मार्क्स, एंजल्स व लेनिन यांचा कम्युनिस्ट पंथ

मार्क्सचे वैशिष्ट्य व श्रेष्ठत्व दाखविण्यासाठी ईस्टमन याने मात्यास 'समाजघटनेचा एंजिनियर' असें म्हटले आहे. बाबिलोनचे मनोरे, आग्न्याचा ताजमहाल हे कल्पनासृष्टीत बांधून काढण्याचे काम लहान मुळेहि फार चांगल्या प्रकारे करतात. मार्क्सच्या पूर्वीच्या भांडवलशाहीच्या सर्व मुधारकांनी असे कल्पनेचे पुष्कळ किले बांधले; पण त्याने प्रत्यक्ष भांडवलशाहीची दुरुस्ती झाली नाही. किंवा समाजाची हितकारक अशी पुनर्घटनाहि झाली नाही. भौतिक सृष्टीत प्रत्यक्ष किला बांधण्यास नुस्त्याच कल्पनेचा खेळ निश्चयोगी असून जसें एंजिनियरांचे कौशल्य लागते तसेच कौशल्य सामाजिक पुनर्घटनेच्या बाबतीतही लागते. तें कौशल्य मार्क्सने दाखविले. हें मार्क्सने कशाप्रकारे केले तें सांगतांना ईस्टमन लिहितो, "एकादी विद्यमान् समाजघटना वदलून अधिक चांगली करावयाची असल्यास एंजिनियर नवीन घटना कशी असावी याचे एक ठोकळ चित्र मनाशी तयार करतो. मग तो विद्यमान समाजघटना व पूर्वीच्या समाजघटना यांचे परीक्षण करून कोणत्या शक्तीनी त्या घटनांचे नियंत्रण झाले व होत आहे आणि त्यांच्या घडामोडीचे नियम काय आहेत हें पाहतो. या संशोधनानें वस्तुस्थितीचे पूर्ण ज्ञान झाले व आपणास हवी तशी नवी घटना उभारणे या परिस्थितीत शक्य आहे असेहि त्याला वाटले म्हणजे तो नवी घटना निर्माण करण्याच्या दिशेने माणसांची व वस्तूंची हालचाल कशी व्हावी याचा कार्यक्रम ठरवितो." मार्क्सने सान्या आयु यभर मुख्यतः जे केले तें हें असें ईस्टमन म्हणतो.

ध्येयभूत समाजठ्यवस्था

भावी समाजघटनेचे ढोबळ चित्र तयार करतांना स्वातंत्र्य, समता, बंधुभाव व संपत्तीची मालकी हीं फरान्समधील प्रसिद्ध राज्यकांतीच्या पुरस्कर्त्यांनी प्रतिपादिलेलीं तत्त्वे जास्तीत जास्त प्रमाणांत साधतील

अशी समाजव्यवस्था मार्क्सने कल्पिली आहे. मनुष्य हा एकटा नांदू शकत नसून समाज करूनच राहणार हें त्यास स्पष्ट दिसत होतें. सामुदायिक राहणीतच व्यक्तीसाठी हीं तत्वे त्याला साधावयाचीं होतीं. या भावी ध्येयभूत समाजघटनेत मार्क्सच्या कल्पनेप्रमाणे माणसानें सृष्टीवर संपत्युत्पादनाचे बाबतीत शास्त्रीय ज्ञानाच्या साहधाने पूर्ण प्रभुत्व मिळविलेले असेल. अर्थात् संपत्युत्पादनाचे काम सुकर व अल्पकालाचे होईल. समाजांत एकाचे प्रभुत्व दुसऱ्यावर राहणार नसून परस्परांस परस्परांच्या साहाय्याची सारखीच गरज लागेल आणि कोणतीहि सक्ति करावी न लागून सामाजिक व्यवहार सर्वांच्या स्वेच्छ सहकायनीं चालेल. ‘तत्वज्ञानाचे दारिद्र्य’ या ग्रंथांत मार्क्स लिहितो—“कामगार वर्गाची प्रगति होता होता अखेरीस तो वर्ग सध्यांची समाजघटना नाहीशी करून अजिवात वर्गहीन अशा समाजाची स्थापना करील. एका वर्गानीं दुसऱ्या वर्गाविर बळजोरी करण्यासाठी आज स्थापलेली राज्यसंस्थाहि त्या काळी राहणार नाहीं.” सहकार्य हें समाजघटनेचे मुख्य तत्व असेल. कोणाची कोणावर सक्ति राहणार नसल्याने स्वातंत्र्य, समता व बंधुभाव नांदेल. उत्पादक संपत्ति ही सामुदायिक राहील आणि भोग्य संपत्ति, ज्याच्या त्याच्या गरजेप्रमाणे त्यास मिळेल. आज समाजांतील शेंकडा नव्वदांस भोग्य संपत्ति, मिळत नाहीं. पण त्या वेळीं ती सर्वांस मिळेल. ‘खाजगी मालकी’ ची संस्था रद्द करावी असें जें मार्क्सचं तत्व आहे त्याचा अर्थ असा कीं, उत्पादक संपत्ति, यंत्रे वर्गारे खाजगी मालकीचीं नसावीं; तीं सामुदायिक मालकीचीं असावीं म्हणजे भोग्य संपत्तीचा वाटा जो आज सर्वांस मिळत नाहीं तो सर्वांस मिळू लागेल.

इतिहासाचा आर्थिक उलगडा

ध्येयभूत समाजाचा असा नमुना तयार केल्यावर या दृष्टीने प्राचीन व विद्यमान् समाजघटनांचे नियंत्रण कोणत्या नियमांनी होतें, समाजघटनेत कोणते पालट होतात, त्यांचे नियम कोणते याचे संशोधन करण्यांत व विद्यमान् समाजघटनेचे स्वरूप उलगडून दाखविण्यांत शेंकडों पृष्ठे भरतील इतके मार्क्सचं लिखाण खर्चीं पडले आहे. माणसाच्या इतिहासांत घडणारीं स्थित्यतरें कशामुळे होतात याबाबत मार्क्सने सांगितलेल्या सिद्धांतानें समाजशास्त्राच्या इतिहासांत विलक्षण क्रांति केली. माणसाच्या कल्पना जशा बदलत जातील

तसेतसे समाजाचे रूप व घटना बदलत जातात असें मत पूर्वी रुढ होतें. लोकांना राजसत्ता, सरदारसत्ता, लोकसत्ता जी कोणती हवी असेल ती ते निर्माण करतात व तदनुसार मग समाजघटना बदलते असें हें मत होतें. मार्क्सनं हें मत खोडून काढून असें दर्शविले आहे कीं, “ संपत्ति निर्मितीचीं साधने ज्या प्रकारचीं असतील तदनुसार माणसाचे सृष्टीशीं कोणते तरी नाते उत्पन्न होतें आणि संपत्ति उत्पन्न करण्याचा प्रकारहि त्यानेच निश्चित होतो. इतकेच नव्हे तर मनुष्याची समाजस्थिति व त्याच्या कल्पनाहि कोणत्या प्रकारच्या असतात हें त्यावरूनच समजते. ” (कॅपिटल). संपत्ति निर्माण करण्याच्या प्रकाराला इतके महत्त्व येण्याचे अगदीं सोपे कारण एंजल्सने म्हटल्याप्रमाणे असें आहे कीं माणसाला अन्न, पाणी, वस्त्र व आश्रय या वस्तु प्राप्त करून घेण्यासाठी अनुदार सृष्टीशी जो झगडा आज हजारों वर्षे करावा लागला आहे त्याने स्वाभाविकच त्याचे सर्व लक्ष वेधले असून संपत्ति उत्पन्न करण्यासाठी अधिकांत अधिक अनुकूल परिस्थिति निर्माण करून घेण्यासाठीच मुख्यतः त्याने सर्व खटाटोप केला आहे. मार्क्सच्या या सिद्धांतास ‘ इतिहासाचा भौतिक अथवा आर्थिक दृष्टीने उलगडा ’ (मटीरिवैलिस्टिक इंटरप्रिटेशन आँफ् हिस्टरी) असें म्हणतात.

क्रिकेटच्या मैदानावर क्षेत्ररक्षण करण्यासाठीं जे खेळाडू उभे करतात ते आपल्याकडील पेशवाईतील सैन्याप्रमाणे हवे तसे सैरावैरा धांवत नाहीत किंवा कोठे तरी, कसे तरी वेडेवांकडे उभे राहात नाहीत. खेळणारानें मारलेला चेंडू अडविणे हें सर्वांचे ध्येय असते. त्याप्रमाणे चेंडू कोठून, कसा जाऊ शकतो याचे नियम ठरवून त्याप्रमाणे जागजागी खेळाडू उभे करतात. म्हणजे चेंड अडविणे. या सामान्य ध्येयासाठीं चेंडू उडण्याच्या सामान्य नियमानुसार खेळाडूची क्षेत्रावर रचना होते. तसेच लढणाऱ्या सैन्याचे, अथवा वांधल्या जाणाऱ्या इमारतीवरील कामगारांचे, अथवा शिकारीस वेढणाऱ्या शिकाऱ्यांचे. हच्चा सर्वांची त्या त्या ध्येयानुसार कांहीं तरी रचना असते. प्रत्येकाचे वेगवेगळे काम असते व सर्व जण मिळून तें ध्येय सिद्ध करीत असतात. त्यांत कांहीं हुक्म गाजविणारे असतात व इतरांस तो मानणे हें काम असते. असेच माणसाच्या समाजरचनेचे. समाजरचनेचे पहिले ध्येय काय ? चरितार्थ संपत्ति मिळविणे. कारण ‘शरीरमाद्यं खलु धर्मसाधनम्’. त्याचीं

साधने जशीं असतील तसा त्यांचा उपयोग करण्यायोग्य समाजरचना करावी लागणार हे उघड आहे. उदाहरणार्थ, ॲरिस्टॉटलच्या काळी समाजरचना करतांना संपत्ति निर्मिष्याचीं साधने अगदींच तोकडीं होतीं, हा मुद्दा महत्वाचा होता. या साधनांनी संपत्ति निर्माण करण्यांत जी अतोनात यातायात पडे; त्यामुळे रात्रिंदिवस चाबूक खाऊन राबणारे गुलाम व त्यांच्यावर हुकूम गाजविणारे नागरिक अशी समाजव्यवस्था होती. ज्या प्रदेशांत जमीन सुपीक असून नांगर, कुळव वर्गेरेच्या साहृदयांने पीक बरें निघे. यामुळे पाठीवर कोरडा न बसतांहि संपत्त्युत्पादनास थोडासा हुरूप असे, तेथें स्वतंत्र शेतकऱ्यांचीं शेतें व त्याची खेडधांचीं वमाहत असे. जुन्या पढतीचे नांगर, कुळव व साधीं खेतें यांमुळे प्रचंड प्रमाणावर शेती शक्यत्व नव्हती. म्हणून लहान शेतकऱ्यांची शेती व अनेक स्वतंत्र शेतकरी असा समाज होता. मध्ययुगाच्या शेवटी इंग्लंडांत शास्त्रीय शोधांनी प्रचंड शेती शक्य झाली तेव्हां मोठ्या जमिनीचा एक मालक व त्या जमिनीवर खपणारे अनेक मजूर अशी शेतीतील भांडवल-शाही सुरु झाली. तसेच कोण्टीकाम, सुतारकाम इत्यादि हस्तव्यवसायांचेहि. हत्यारे जेव्हां लहान होतीं तेव्हां धंदेहि लहान लहान म्हणून ज्याचे त्याचे स्वतंत्र मालकीचे होते. पुढे यांत्रिक शोध लागून हत्यारे फार मोठी झाली —यंत्रे झालीं, तेव्हां यंत्राचा मालक एक व त्यावर राबणारे मजूर हजार असा प्रकार सुरु झाला.

येथे अशी शंका घेऊ कीं क्रिकेटचे खेळाडू, लढाईचे सैन्य, शिकारवाले अथवा इमारतवाले यांच्यारचना, पूर्वी कोणीं तरी कांहीं तरी योजना आंखून व सर्व घटकांस कळवून घडवून आणीत असतात, त्याप्रमाणे ॲरिस्टॉटलने गुलामांची सभा भरवून व जरूरीप्रमाणे त्यांचे मतपरिवर्तन करूनहि गुलाम-गिरी स्थापन केली काय? नाहीं.

मार्क्सने याचे उत्तर असें दिले आहे कीं, ज्या वेळीं पुष्कळांना सक्ति करून संपत्ति-उत्पादनाच्या कामीं लावणे जरूरच असते त्या वेळीं कांहीं थोडे अधिक शहाणे व शूर लोक दुसऱ्या पुष्कळ कमी शहाण्यांस व दुर्बलांस संपत्त्युत्पादनाचे कामीं राबवितात. तेहि क्रिकेटच्या कप्तानाप्रमाणे सर्वांच्या सामुदायिक कल्याणासाठीं राबवीत नाहीत. हे थोडे शहाणे व शूर स्वतांला सुख लाभावें, चैन चालावी म्हणून बहुसंख्य मूर्ख व दुर्बलांस संपत्त्युत्पादनाचे कामीं राबवि-

तात. यामुळे शूर-शहाण्या अल्पसंख्यांचा एक वर्ग व मूर्ख-दुर्बल बहुसंख्यांचा एक वर्ग होऊन यांचे दरम्यान पहिल्या वर्गाची दुसऱ्यावर वळजोरी व पहिल्या वर्ग-कडून दुसऱ्यानें निर्मिलेल्या धनाची लुबाडणूक होत असते. यामुळे या दोन वर्गांचे दरम्यान जो विरोध उत्पन्न होतो त्यास मार्क्स 'वर्गकलह' असें म्हणतो. एका वर्गानें दुसऱ्या वर्गास उत्पादक श्रम करण्याची सक्ति करून त्याचें उत्पन्न धन लुबाडणे हें यांतील रहस्य होय. ऑरिस्टॉटलनें किंवा त्याच्या मुनीमानें गुलामास कोरडे मारणे हा एकच सक्तीचा प्रकार नव्हे. याहून पुष्कळ 'मुधार-लेला' हल्लीचा सक्तीचा प्रकार असा आहे कीं संपत्ति निर्माण करण्याचें साधन यंत्र अथवा जमीन ही ज्याच्या मालकीची असते तो दुसऱ्या कफलकास त्याच्या चरितार्थपुरती मजूरी देऊन त्यास कामावर नेमतो व त्याकडून जास्तीत जास्त धन निर्माण करून घेऊन तें स्वतां वळकावतो. जमीन-यंत्र इत्यादि भांडवलाच्या मालकास कफलकावर कामाची कायदेशीर सक्ति करतां येत नाही खरी; पण कफलकाजवळ भांडवल मुळींच नसल्यानें त्यास मालकाच्या भांडवलावर काम केल्याशिवाय गत्यंतरच नसतें. आणि मग वाहचत: स्वतंत्र पण भुकेच्या चापांत सांपडलेला कफलक पोटापुरत्या मजूरीवर त्याच्या दुप्पटिप्पट धन उत्पन्न करतो व तो वाढावा मालकास मिळतो. एका वर्गानें दुसऱ्यावर उत्पादनाची सक्ति करून त्यास लुटणे हा प्रघात समाजांत सर्व काळी चालत आला आहे असें मार्क्सचें म्हणणे आहे.

उत्पादन-प्रकारावरून समाजाची इतर भौतिक परिस्थिति व संस्कृतीहि ठरते व कठते हें कसें? अहोरात्र चावकाच्या रट्याखालीं रावणारा जो गुलाम त्याची मानसिक उन्नति होणेंच अशक्य. पण ऑरिस्टॉटलच्या नागरिक वर्गास गुलामांची संपत्ति आयती मिळत असल्यामुळे त्यास मुबत्ता व फुरसत यांचा लाभ होऊन त्यांची मानसिक उन्नति झाली. पण मुबत्ता व फुरसत यांनीं जर मानसिक उन्नति होते तर हीं दोन्ही भरपूर असणारे हिंदुस्थानांतले शेंकडो संस्थानिक मूर्ख, अजागळ, नादान असे कां आहेत? याचें कारण असें कीं नुसती फुरसत व मुबत्ता यांनींच श्रेष्ठ माणुसकी प्राप्त होत नाहीं. ऑरिस्टॉटलच्या वर्गास गुलामावर 'प्रभुत्व' गाजवून त्याजकडून संपत्ति निर्माण करून घ्यावी लागे, म्हणजे त्यास प्रभुत्व गाजविण्याची संधि आणि जरूरीहि होती. आमच्या संस्थानिकांची स्थिति अशी

आहे कीं, त्यांना प्रभुत्वाची संधि असली तरी गरज फारशी नाहीं. ब्रिटिश सैन्याचा त्यांना पाठिवा असल्यामुळे त्याच्या जोरावर यांना प्रजेवद्दल निर्भय राहतां येते व निर्भयपणामुळे हे वेसावध, वेदरकार व मूर्ख होतात. असो. तर गुलामांना जुळूम व अतिकष्ट यांमुळे संस्कृति नव्हती आणि ऑरिस्टॉटलच्या वर्गास सुवत्ता, प्रभुत्वाची संधि व जरूरी आणि फुरसत यांमुळे संस्कृतिविकास झाला होता हें कळले. यांत मुद्दा हा आहे कीं गुलामगिरीच्या उत्पादनप्रकारांत वढूसंख्य लोक पशुवत् असतात व अत्यल्प संख्य हे मुसंस्कृत असतात. त्यांतहि विशेष असें की मुसंस्कृत असूनहि ऑरिस्टॉटल गुलामगिरीचे समर्थन करी. कारण एरवी त्यास आयते खावयास मिळतेना व असें खावयास मिळाल्याखेरीज त्याचा संस्कृतिविकास होताना. हल्लीच्या भांडवलशाहीच्या उत्पादनप्रकारांत म्हणजे यांत्रिक व शास्त्रीय उत्पादनाच्या काळांत उत्पादन मुलभ झाले आहे. यामुळे पूर्वीहून पुष्कळांना मुवत्ता व फुरसत वाढली आहे. सृष्टीवर प्रभुत्व गाजविण्याचीं साधने व जरूरीहि आहे. यामुळे वौद्धिक विकासहि वाढला आहे. आगगाड्या, छापखाने, संघटनेचीं साधने व विचार यांनी वर्गकलहांतील उभय पक्षांचेहि बळ वाढत असून एकमेकांवर प्रभुत्व गाजविण्याचा झगडा तीव्र झाला आहे. यामुळे एकमेकांची कर्तवगारी व संस्कृतीहि वाढली आहे.

वौद्धिक उत्कर्ष उत्पादनप्रकारावरून ठरतो व कठतो तसेच राज्यसंस्थेचें धर्मविचारांचें व इतर समाजस्थितीचें. गुलामांचा राजकीय हक्क मागण्याइतका माणुसकीचा विकास होणे शक्य नसे व तो झालाहि नाहीं. पण ज्या कळांत प्रचंड उत्पादन नमून वाहतूकीची साधने नव्हती तेव्हां व्यापक लोकशाहीहि नव्हती. खेड्यांतील थोड्याशा लोकसंख्येचा राज्यकारभार पंचायतीच्या द्वारां चाले. दूरच्या दिल्लींत राजा राज्य करतो कीं चोर राज्य करतो याची शेतकऱ्यांस फिकीर नसे. प्रजा अशी बेगुमान, निरनिराळ्या डबक्यांतल्या माशांप्रमाणे आपल्याच व्यवसायांत गुतलेली. यामुळे सरदारांचीं भांडणे व सरदार वर्गांचे राज्य अशी राजवट होती. पुढे कारखान्याच्या थोड्या क्षेत्रांत पुष्कळ लोक एकत्र राहूं लागल्यावर एकमेकांचें जीवित निगडित झाले. आगगाडीने दलणवळण वाढले व जनतेस मतदानाचा हक्क मिळून लोकशाही सुरु झाली. पण येथेहि संपत्तिसाधने भांडवलाल्यांचे हातीं

अंसल्यानें लोकांचे आर्थिक जीवन त्यांचेच हातीं आले व त्यांनी मजूरांकडून मर्ते मिळवून राज्ययंत्र बळकावले. या राज्ययंत्राचा म्हणजे प्रभुवगच्छा संघटित बळाचा उपयोग खालच्या वर्गाची लूट करण्यासाठीच झालेला आहे. राजे व सरदार आपल्या सैन्याचे बळावर प्रजेच्या धनाची लूट करीत आणि आजचे भांडवलवाले स्वदेशांत आणि परदेशांत लूट मिळविण्यासाठी या राज्यसंस्थेच्या दंडाचाच उपयोग करतात.

कृषीवल समाजास ज्ञानार्जनाची साधने नसून सृष्टीच्या अनिश्चित घडा-मोडींत त्याचे जीवित गुरफटल्यामुळे तो मूर्ख व पिशाच्चपूजक होता. पण त्या वेळीहि समाजांतील प्रभु वर्गानें ईश्वर निरुण व निराकार आहे व कांहीहि करीत नाहीं असे आपल्या कुशाग्रबुद्धीनें ठरवून स्वतांस निरीश्वर व स्वतंत्र करून ठेविलेच होते. गीरेतील चाणाक्ष कृष्ण मूर्खास उद्देशून 'योगक्षेमं वहा-म्यह', 'मामनुस्मर' असें सांगतो व शाहण्यासाठी 'न कर्तृत्वं न कर्मणि लोकस्य सृजति प्रभुः' असें सांगतो याचा उलगडा असा आहे. धर्मपुरोहितांनी आजवर जे प्रभु वर्ग होते त्यांच्या वाजूने धर्माचा निवाडा दिला. खिस्ती पुरोहितांनी खिस्तास वासनांत बांधून ठेवून व्याजवटूचास परवानगी दिली आणि हातांत तरवारी घेऊन व खिस्ताचे नांव घेऊन परदेशीयांच्या माना कापण्यास सांगितले. आणि गांधीनीं अनत्याचाराच्या सिद्धर्थ्यं हिंदी लोकांना जर्मनांचा जीव घ्यायला सांगितले. धर्म हा प्रभु वर्गासाठीं हवी तशीं रूपे पालटतो हेच यानें सिद्ध होते.

उत्पादनप्रकार कसा बदलतो

आणखी एक शंका येते ती अशी की, उत्पादनप्रकार माणसाचे जीवन नियंत्रित करतो हें खरें; पण समाजाचा पालट म्हणजे आधीं उत्पादनप्रकाराचा पालट कसा होतो? मार्क्स या शंकेस असें उत्तर देतो कीं सृष्टीवर अधिकाधिक प्रभुत्व मिळवून माणूस आपले हत्यार अधिकाधिक चांगले करीत असतो. हें सुधारेल तसतसा त्याचा उत्पादनप्रकार बदलतो व तरवारी जाऊन बंदुक, तोफ, विमान उत्पन्न झाले म्हणजे जशी सैन्यरचना बदलते त्याप्रमाणे उत्पादन प्रकार बदलला कीं तदनुसार एकंदर समाजघटना, संस्कृति, चालीरीति बदलतात. याच क्रमांत गुलामगिरी जाऊन कृषीवल समाज व सरदारशाही आली. पुढे ती मोडून भांडवलशाही व लोकशाही आली. इग्लंडांत भांडवल-

शाहीची भरभराट झाली तशी लोकशाहीहि गाजली. आतां निर्यात माल कमी होऊन भांडवलशाही गांगरल्यावरोवर लोकशाहीच्याहि नाड्या आवळ्या आहेत. जर्मनीत व इटालीत भांडवलशाहीस परकीय प्रतिस्पर्ध्याशी अटीतटीने झगडा करावा लागत असल्याने तेथें लोकशाहीचा मुडदा झाला आहे व भांडवलवाल्यांनी राज्यसूत्रे आपल्या हातीं ठेविली आहेत. रशियांत संपत्तिसाधनांची खाजगी मालकी नष्ट करावयाची असल्याने भांडवलवाल्यांना कोणतेच हक्क नाहीत व अजून आर्थिक परिस्थिति चांगली नसल्याने मजू-गंनाहि राजकीय हक्क म्हणजे गर्जैश्वर्य भोगण्याआधीं कप्टांत व गरीबीत जन्म काढावा लागत आहे. रशियांत उत्पादनशक्तीची पूर्ण वाढ झाली व इतर देशांत भांडवलशाहीची उत्पादनपद्धति जाऊन सोशॉलिस्ट पद्धति उत्पन्न झाली म्हणजे मार्क्सच्या मताप्रमाणे हल्लींची समाजरचना सर्वस्वां वदून जाईल.

ममाजव्यवस्था वदलते कशी याचा हा प्रपंच झाला. आतां प्रस्तुत भांडवल-शाही मोडून नवीन समाजघटना कशी होईल व त्यासाठी माणसांनी काय करावें यासंबंधी मार्क्सचे विचार खालीलप्रमाणे आहेत. पहिल्या प्रकरणांत ‘वाढाव्या’ची जी उपपत्ति सांगितली तो मार्क्सचा फार मोठा शोध असून त्यावर त्याने भांडवलशाहीची मीमांसा उभारली आहे. भांडवल-शाहीस म्हणजे एकाची जमीन, माग, यंत्र व त्यांवर त्याने दुसऱ्यास नेमणे हा प्रकार सुरु होण्यास प्रथम काय अत्यवश्य आहे? भांडवलवाल्यास स्वतांचे पोट भरून काम करण्यास नेमलेल्या मजूरास देण्यासाठी कांहीं संचित धन असले पाहिजे. हें भांडवलवाला स्वतांचे पोटास चिमटा घेऊन सांच-वितो असें कोणीं वाटल्यास समजावें. पण ज्या इंग्लंडांत भांडवलशाही सुरु झाली तेथें मागें एके ठिकाणीं सांगितल्याप्रमाणे शेतकऱ्यांस जमिनींतून हुस्कून लावून, उत्पादकांपासून थोड्या किंमतीस घेतलेला माल भारी किंमतीस विकून व अमेरिकेतून सोने आणून पहिल्या भांडवलवाल्यांनीं पहिले भांडवल उत्पन्न केलें. पण नुसतें पहिले भांडवल उत्पन्न केल्याने, भांडवल-शाहीची एकसारखी वाढ झाली ती कशी होऊं शकेल? बाजारांत सारख्या वस्तूचीच अदलाबदल होते तर भांडवलवाल्यांजवळ इतरांहून अधिक पैसा कोठून आला? प्रत्येक माल विकणारा मालाच्या किंमतीहून अधिक मोल

घेऊन माल विकतो म्हटले तर प्रत्येक जण एकदां दुकानदार व पुन्हां दुसऱ्या दुकानदारापुढे गिन्हाइक होतोच. तेव्हां फिटफाट होऊन अखेर सर्वांजिवळ सारखेच धन राहणार. तेव्हां बाजाराच्या या गलबलीत आपल्या मूळ किंमती-हून अधिक मूल्य देणारा एकादा पदार्थ असला पाहिजे ही शंका मार्क्सला आली. ही एक पैशाचा उकिरडा फुंकून तोळाभर सोन्याचें अंडे घालणारी कोंबडी कोठे मिळते याचा मार्क्सने शोध केला. ती त्याला मजूरांच्या बाजारांत आढळली. ही सोन्याचें अंडे घालणारी कोंबडी, हंसी कांहीं म्हणा, म्हणजे पहिल्या प्रकरणांत प्रपंचिलेली मजूराची श्रमशक्ति. ही रोज वाढाव्याचें अंडे घालते. यामुळे आणखी श्रमशक्ति, आणखी वाढावा, आणखी श्रमशक्ति, आणखी वाढावा अशी भांडवलवाल्याची संपत्ति वाढूं लागते. सहकार्य, श्रमविभाग व पुढे यंत्रे यांनी ही संपत्ति सारखी वाढत जाऊन प्रथम लहान धंदेवाले बुडतात व मजूरांची वाढ होते. भांडवलवाल्यांत संघटन होते, भांडवलशाहीची साम्राज्यशाही होते, माल खपत नसूनहि दारिद्र्य वाढते. पुढे युद्धे होतात व त्यांनी दुखें थांवत नाहीत वगैरे विवेचन पूर्वी केले तें मार्क्सच्या पद्धतीनेच केले असल्याने येथें पुनरुक्तीचे कारण नाहीं.

भांडवलशाहीच्या या मीमांसेपासून मार्क्सने कांही महत्त्वाचे सिद्धांत सांगितले अमून जी सोशॉलिस्ट समाजघटना त्यास पुढे स्थापावयाची आहे तीस हे सिद्धांत अनुकूल आहेत. भावी समाजघटनेत पहिली इष्ट गोष्ट ही आहे कीं, यंत्रे, शास्त्रज्ञान व माणसाची कर्तव्यगारी यांच्या साहचाने माणसाचें सृष्टीवरील प्रभुत्व इतके वाढले पाहिजे कीं, कोणावरहि असहय सकती न करतां सुखाने संपत्ति उत्पन्न होऊं शकली पाहिजे. भांडवलशाहीने हें काम उत्कृष्ट बजाविले आहे. साच्या जगाच्या पाठीवर मढ्यासारखी सुस्त राहणारीं, नाही तर गाढवासारखीं मूळपैण्ठे राबत राहणारीं माणसे भांडवलवाल्यांनी लोभासाठी कां होईना हुसकून आणून त्यांना चपळ, कर्तव्यगार, चतुर, दक्ष व कार्यक्षम बनविले आहे. शास्त्रे व यंत्रे याचे शोध इतके विलक्षण लागले आहेत व पुढे लागतीलसें वाटतें कीं माणसाची संपत्ति उत्पन्न करण्याची शक्ति अपरंपार वाढून सुखाने संपत्ति निर्मिणे आजच सहज झाले आहे.

येथें आपण अशी शंका घेऊं कीं, भांडवलशाहीने मानवजातीची कर्तव्यगारी वाढवून आतां कोणासहि ददातीचे कारण शिल्लक ठेविले नाहीं.

हें जर खरे तर भांडवलशाहींत सर्व जगांतील मानवांचा सुखानें संभाळ होण्यास काय हरकत आहे? या प्रश्नाचें उत्तर देतांना भांडवलशाही ही मनुष्यसमाजाचा असा सुखानें सांभाळ करू शकत नाहीं असे मार्कर्सने सप्रमाण सिद्ध केले असून भांडवलशाहीच्या गेल्या शंभर वर्षाच्या इतिहासानें ही गोष्ट इतकी अनेक-वार व अनेक प्रकारे सिद्ध केली आहे की, सॉल्टर, हॉव्सन, कीन्स या भांडवल-शाहीच्या पुरस्कर्त्या पंडितांची भांडवलशाहीबद्दल निराशा झाली आहे.

भांडवलशाहीचा अंगभूत दोष

भांडवलशाहीचा अंगभूत असा मानवजातीवर संकट आणणारा दोष कोणता? या प्रश्नाचें उत्तर भांडवलशाहीचा व्यवहार आजवर कसा चालत आला याचें थोडेसे निरीक्षण केल्यानें मिळणार आहे. ज्या इंग्लंडांत भांडवलशाही प्रथम मुऱ झाली तेथूनच आपण सुखावात करू. भांडवलवाला, समजा, एक दिवस मजूरांच्या बाजारांत आला. तेथें काम मागण्यासाठी उभे असणाऱ्या मजूरांस तो आपल्या कारखान्यांत घेऊन गेला. मजूर हे अडलेले होते. म्हणून ते निवळ चरितार्थापुरत्या मजूरीवर कारखानदाराच्या कारखान्यांत कष्ट करते झाले. अशा अनेक मजूरांनी कारखानदारास १०० रुपयांचा माल तयार करून दिला व मालकानें मजूरांस २० रुपये मजूरीदाखल वाटले. पुढे कारखानदार माल घेऊन बाजारांत गेला. तेथें त्याचे मजूर माल खरेदीस आले. त्यांनी कांहीं तो सर्व माल घेतला नाहीं. त्यांच्याजवळ फक्त २० रुपयेच होते. २० रुपयांचा माल त्यांनी घेतला. वाकीचा ८० रुपयांचा कोणीं घेतला? गांवांत इतर खाजगी लहान प्रमाणावर चालणारे जुने धंदे होते, त्यांचाहि माल बाजारांत आलाच होता. पण तो कारखान्याच्या मालापेक्षां महाग पडत होता. म्हणून खाजगी धंद्याचें गिन्हाइक कारखान्याच्या धंद्यास आले व कारखान्याचा माल खपला. कारखानदारास ८० रुपये मिळाले. पैकीं २० रुपये भांडवल, कच्चा माल—यंत्रे वगैरेची झीज व खर्च वगैरेसाठीं झालेला मालकाचा खर्च भरून काढण्यास गेले. उरले रुपये ६०. हा मजूरांनी मोबदला न घेतां कारखानदारास दिलेला वाढावा. हा खर्चून मालकानें कारखान्यांतील भांडवल वाढविले. माल न खपल्याने ज्याचे लहान धंदे बुडाले ते मजूर होऊन कारखानदाराच्या वाढलेल्या भांडवलाशीं कष्ट करते झाले. आणखी मालकाचा वाढावा वाढला. आणखी जुने धंदे

बुडून मालकाचें गिन्हाइक वाढलें. कारखान्याच्या धंद्यांत वाढावा म्हणजे नफा खूप मिळतो म्हून जवळची थोडीफार पुंजी असेल तिचे भांडवल करून अनेक लोक कारखानदार झाले. अनेक जुने धंदे बुडून मजूरहि अनेक झाले. हें तरी असें सुमूत्र चालले काय ? हें सुमूत्र चालण्यास मुख्य परिस्थिति कोणती पाहिजे ? वर आपण पाहिले कीं, कारखान्यांतील मजूरांनी १०० रुपयांच्या मालापैकीं फक्त २० च रुपयांचा माल घेतला. बाकीच्या मालास जें गिन्हाइक मिळाले तें लहान, खाजगी धंद्याच्या मालाचे मिळाले व त्यामुळे ते खाजगी धंदे बुडाले. असेंच प्रत्येक खेपेस प्रत्येक भांडवलवाल्याच्या वाबतीत व प्रत्येकाच्या वाबतीत वाढत्या प्रमाणावर चालले. म्हणजे काय चालले ? असें चालले की कारखानी मजूरांनी एकपंचमांश माल खरेदी करावा व बाकीचा माल बाहेरच्या गिन्हाइकांनी घ्यावा. यामुळे लहान धंद बुडावे व कारखानदाराचे भांडवल व मजूरहि वाढावे. आणखी 'वाढावा' वाढत जावा, आणखी बाहेरचे गिन्हाइक यावें. माल निर्माण करणारे मजूर व त्यांच्या दुपटीतिपटीने माल ही वाढत असतात व प्रत्येक वेळी बाहेरचे नवे गिन्हाइक यावे लागते. पण मालाची निपज ज्या वेगाने वाढते त्या वेगाने गिन्हाइक वाढू शकत नाही; मग माल खपेनासा होतो व नवीन निर्माण होणे बंद होते आणि बेकारी वाढते. माल खपविण्याच्या चढाओढींत उत्पादनाचा खर्च कमी करण्याची चढाओढ लागते व काटकसर आणि सुव्यवस्था (रॅशनलायझेशन) व उत्पादनाचा खर्च मजूरांच्या मजूरीहून कमी लागणारीं यंत्रे यांचा उपयोग वाढून आणखी बेकारी वाढते व दारिद्र्यामुळे पुन्हां गिन्हाइक घटते. एका देशांत सुरु झालेली भांडवलशाही इतर देशांत सुरु झाली म्हणजे तेथेहि सर्व असेंच घडते. गिन्हाइक नेहमीं वाढते हवे म्हणून राज्यकर्ते नवीन प्रदेश जिकतात, एकमेकांत भांडतात आणि प्रजेचा व धनाचा चक्काचूर करतात.

पण यांनीं अडचणी न संपून शेवटीं एकदां अशी वेळ येते कीं, स्थूलमानानें जगांत एका वाजूस जमिनी, कारखाने वगैरे भांडवलाचे मालक व दुसऱ्या वाजूस उत्तम, बौद्धिक काम करणारापासून निवळ हमाली करणारा येथ-पर्यंतचे मजूर असे दोन वर्ग राहतात. पुन्हां थोडें मागे वळू. पहिल्या दूंभर रुपये किंमतीच्या मालापैकीं २० रुपयांचा माल त्याच्या मजूरांनी घेतला. बाकीचे गिन्हाइक 'बाहेरून' मिळाले. पण आतां सान्या जगांत

भांडवलवाल्यांचा एक पंचमांश माल सान्या जगांतल्या मजूरांनी घेतल्या-वर बाकीच्या चारपंचमांशासाठी आतां जगाच्या 'बाहेरचे' गिन्हाइक कोठले आणायचे? भांडवलशाहीच्या एक शतकाच्या अमदानींत घरच्या मजूरांहून अधिक असे 'बाहेरचे' गिन्हाइक मालाच्या वाढीच्या वेगानें न मिळाल्यानें दर ७।८।१० वर्षांनी मालास तुब येई व नवीन माल निघणे थांबे. बेकारी वाढे व सर्व समाजावर आर्थिक संकट येई. पुढे भांडवलवाल्यांचे हस्तक राज्यकर्ते रोज नव्या मागसलेल्या जगाचीं कवाढे खोलून नवें गिन्हाइक भांडवलवाल्यास मिळवून देत. यामुळे 'बाहेरचे' गिन्हाइक मिळून मालाचा उठाव होई. पण आगींत तेल घातल्याप्रमाणे नव्या वाजारपेठांमुळे ही भांडवलवाल्याची आग सर्व जग व्यापून आतां काय खाऊ म्हणून आ वासून वसली आहे. आतां 'बाहेरचे' म्हणजे जगाबाहेरचे गिन्हाइक नसल्यानें नवीन माल निघणे थांबले अथवा मजूरीहून कमी खर्चाचीं यंत्रे निघाली म्हणजे बेकारी वाढते. जे निर्माण करतात त्यांनाच जर आतां सर्व माल खरेदी करून दिला नाहीं तर 'बाहेरचे' गिन्हाइक संपल्यामुळे माल भडून राहणारच; म्हणून नवीन निपजणे वंदच होणार. मग वेकारी वाढणारच व पडून राहिलेल्या मालापुढे जगांतील बहुसंख्य लोक उपाशी पडून राहून मरणारच. पण जगांतील सर्व मजूरांना त्यांनी निर्मिलेला माल खरेदी करून द्यावयाचा तर भांडवलदारास वाढावा कोठून मिळणार? त्याला वाढावा मिळणार नाहीं तर तो कांही मजूरांस पोसण्यासाठी धंदा करणार नाहीं. तेहां जगांतील बहुसंख्य समाजानें जगायचे तर भांडवलवाल्याजवळचीं संपत्तिसाधने आपण घेऊन—कोणी कोणासहि वाढावा अथवा नफा देण्यासाठीं नव्हे तर सर्वांच्या ऐहिक भोगासाठीं, भौतिक उत्कर्षसाठीं, चित्तशुद्धीसाठीं व आध्यात्मिक कल्याणासाठीं किवा आणखी जें कांहीं उच्च परमोच्च ध्येय असेल त्या सर्वांसाठी चालवावीं म्हणजेच सनाजसत्ता स्थांपावी असे मार्क्सचे म्हणणे आहे.

काळे मार्क्सचे क्रांतिशास्त्र

भांडवलशाहीनें माणसाचें उत्पादनकौशल्य वाढवून आर्थिक सुबत्तेची शक्यताहि करून ठेविली आहे. पण संपत्तिसाधने खाजगी मालकीचीं असल्यानें लोकांस सुख मिळत नाहीं. यासाठीं भांडवलवाल्यांनीं संपत्तिसाधने त्यापासून काढून घ्यावीं, भांडवलशाहीचा किल्ला हस्तगत करावा म्हणजे मानव-

जातीस आर्थिक व इतर दुःखांतून सुटतां येईल; असा प्राचीन व विद्यमान समाजघटनांचे परीक्षण करून मार्क्सने निर्णय दिला. नंतर मार्क्सने लष्करी सेनापतीप्रमाणे ही क्रांति घडवून आणण्याचे शास्त्र सांगितले आहे.

वर्गयुद्ध (क्लास-वॉर) हा या क्रांतिशास्त्राचा पायाच आहे; ही गोष्ट एकदम कबूल करण्यास हरकत नाही. भांडवलवाला वर्ग व मजूर वर्ग यांत वैर असतेच असते ही गोष्ट मार्क्सपूर्वीच्या अर्थशास्त्रज्ञानींच दशविली असून मार्क्सने आपली नीति या वर्गकलहावर आधारलेली आहे. कोणत्याही वस्तूची आपणास विशेष हेतूने हालचाल करावयाची असल्यास त्या वस्तूच्या अंगभूत गुणांवरून आपण त्या वस्तूशी कसे वागावें हें ठरवितों. इमारतीची भित वांधतांना पृथ्वीचा गुरुत्वाकर्षणाचा नियम लक्षांत घ्यावाच लागतो. भूमध्यापासून निवणाऱ्या विजेच्या रेपेंत अथवा भूपृष्ठ सामायतः सफाट आहे असें धरून त्यावरील लंबरेपेंत पृथ्वी आकर्षण करते हें ध्यानांत घेऊन वरोवर त्याच रेपेंत विटेवर वीट रचली असतां इमारत चांगली टिकते. इमारतकार या गुरुत्वाकर्षणाच्या नियमाचा जसा उपयोग करतो तसाच वर्ग-कलहाच्या वस्तुस्थितीचा व भावनेचा मार्क्सने मजूरांस समाजक्रांतीस उद्युक्त करण्यासाठी उपयोग केला. कल्पनावाद्यांची चूक दाखवितांना मागें दिलेल्या एका उतान्यांत एंजल्स म्हणतो, “भांडवलदाराबद्दल मजूरांना कां चीड वाटते हें कल्पनावाद्यांना समजते; पण वर्गद्वेष निश्चयोगी आहे असें त्यांना वाटते. आपल्या ध्येयाकडे (म्हणजे समाजसत्ता स्थापण्याकडे) धांव घेण्याची नैतिक ईर्पा मजूरांना या वर्गद्वेषानेच उत्पन्न होईल; ही साधी गोष्ट यांना समजत नाही. इंग्लंडांतील आजच्या (१८४५) स्थितींत (म्हणजे भांडवलवाले एकसारखे मजूरांना पिळून काढीत असतां) परोपकार व विश्ववंधुत्व व्यर्थ आहेत.”

इतिहासांत, मार्क्सच्या मते, हा वर्गद्वेष शतकानुशतके सतत चालत आला आहे व तो हल्लीच्या भांडवलशाहीच्या युगांतहि कायम आहे. पूर्वी मालक व गुलाम, वरिष्ठ वर्ग व गांवढळ, उमराव व कुळे, मालक व कारागीर व उपरी अशा अनेक, जुलुमकर्ते व जुलुमग्रस्त यांच्या जोड्या झगडा चालवीत. भांडवल-शाहीचे वैशिष्ट्य हें आहे कीं हे अनेक विरोध वितळून सान्या जगभर एक

वर्ग भांडवलवाला व दुसरा वर्ग मजूर असें जागतिक एकच प्रचंड द्वंद्व हल्लीं उभे रहात आहे. इतर वर्गभेद वितळून जाण्याचें काम आजवर कोणत्याहि काळापेक्षां भांडवलशाहीच्या काळीं अतिशय अधिक वेगाने चालले आहे. प्रचंड भांडवली धंद्याच्या धक्क्याने लहान लहान धंदेवाले बिनबुडाच्या भांडचा-प्रमाणे कोलमडून पडून ‘काम मागण्यासाठीं वर उभारलेल्या हातांचें जंगल’ मजूरांच्या वाजारांत कळकाच्या वनाप्रमाणे एकसारखें मातत चालले आहे. आणि प्रथम प्रथम कळकाएवढी जाड असलेली ही हातांची धाटे दिवसानु-दिवस काम नाही म्हणून वाळत वाळत चिपाड बनत चालली आहेत.

या मजूरांनी भांडवलशाहीच्या आरंभापासूनच झगड्यास सुरवात केली. मजूरास दारिद्र्य असून त्याची उपासमार होत होती. आणि तो भोवतालीं पाहतो तों इतर लोक चैनीत होते. श्रीमंत, ऐंडी लोकांपेक्षां आपण कितीतरी अधिक कट करतों, पण आपली माव उपासमार, असें कां, हें त्याला कळेच ना. तो वस्त ज्ञाला. दुसऱ्याची वस्तु घेऊ नये या नीतिनिर्बंधाबद्दलची त्याची निष्ठा पार जळून गेली व तो चोन्या करूं लागला. मजूराच्या विरोधाचें पहिले स्वरूप हें होतें. त्यावर खटले ज्ञाले. जनतेंत मजूराचा सर्वत्र धिकार ज्ञाला. हळूहळू वैयक्तिक चोरीपेक्षां भांडवलशाहीस संघटित विरोध करण्यानेच आपले दारिद्र्य नष्ट होईल हें त्याच्या लक्षांत आले. अधिक पगार मागणे, कामाचे तास कमी करून घेणे यांसाठीं मजूरवर्ग आपसांत जूट करूं लागला. पहिल्याने काम मिळविण्यासाठीं तो आपसांत चढाओढहि करी. पण जुटीचे महत्त्व त्यास पुढे कळले व मजूरसंघांचे बळ वाढले. आपल्या गान्हाण्यांसाठीं मजूर संप करू लागले. मजूरांची संख्या गरजे-हून कमी असतां संपांनीं केव्हां केव्हां मजूरांस कांहीं गान्हाण्यांचे बावतींत यशहि येते पण पुज्कळदां पराभव होतो. तरीहि, एंजल्स म्हणतो, संपांची उपयुक्तता मजूरांच्या शिक्षणाच्या दृष्टीने कांहीं विशेष प्रकारची आहे. त्यामुळे मजूरांत वैयक्तिक लोभ नष्ट होऊन वर्गभावना जागृत होते. मजूरांच्या लहान लहान गटांत जूट होऊन त्यांचें बळ एकवटून वाढत जातें. अखेर लढा सर्व भांडवल-वाले व सर्व मजूर यांतच होणार असल्याने संपांच्या लहान लहान झगड्यांनी मजूरांची जूट वाढत जाऊन त्यांना प्रत्यक्ष युद्धाचें शिक्षणहि मिळत जातें. म्हणून ‘संप ही मजूरांची लष्करी शाळा आहे.’

मजूरांची संघटना सुरु झाली की 'एक वर्षात स्वराज्य' यासारखी एकदम राज्यक्रांतीचीच आरोळी ठोकावी असें मार्क्स सांगत नाहीं. तर मजूरांच्या दैनंदिन आयुष्यक्रमांत भांडवलवाल्यांच्या उत्पादनपद्धतीने ज्या अडचणी उत्पन्न होतात त्या घालविण्यासाठीच पण अखंडपणे झगडा चालू ठेवावा. यश येईल तसतशी मागणी सारखी वाढती ठेवून एकएक पाऊल पुढे टाकीत व भांडवलवाल्यास मार्गे रेटीत आपला जमाव टिकवून चालावें असें त्याचे सांगणे आहे. अखेर भांडवलशाहीचा वालेकिला म्हणजे संपत्तिसाधनांची मालकीच समाजाच्या हाती पूर्णपणे घ्यावयाची असल्याने मजूरांनी आपल्या मागण्यांस घालण्यासारखी नैतिक मर्यादा कोणतीच नाहीं. डावपेचाच्या दृष्टीने वेळोवेळी योग्य ती मर्यादा पत्करून पिछेहाट करावी, जागीच राहावें, वळण घ्यावें किवा चढाई करावी.

जो वर्ग वरचढ असतो तोच आपल्या हातीं राज्यसत्ता ठेवून खालच्या वर्गास चेपत असतो. तेव्हां संपत्तिसाधने काबीज करण्यासाठी मजूरांनी निवळ आर्थिक लढा चालू न ठेवतां राजकीय हक्कासाठीहि झगड्ले पाहिजे. या दृष्टीने मार्क्स-इंग्लंडांत १८४०-५० चे काळात मजूरास राजकीय हक्क मिळावे म्हणून जी चार्टिस्ट चळवळ झाली तिला पाठिंबा दिला. कम्युनिस्टांच्या प्रसिद्ध जाहीरनाम्यांत मजूरचळवळीचा राजकीय व आर्थिक कार्यक्रम दिला असून हल्ली कॅप्रेस सोशलिस्ट पक्षानें याच धोरणाने आपला कार्यक्रम आंखला आहे. जुन्या सरदार वर्गशी, राजाशी अथवा परकीय सत्तेशी भांडवलदार वर्ग जो सनदशीर झगडा चालवीत असतो त्यांत मजूर वर्गांने आपला मतभेद कायम ठेवून व जाहीर करून खुशाल पुढारीपणानेहि भाग घ्यावा असें मार्क्स व लेनिन यांचे स्पष्ट मत आहे. 'मजूरास स्वदेश असा नसतोच' असें मार्क्सांने कम्युनिस्ट जाहीरनाम्यांत म्हटले आहे. त्याचा अर्थ असा कीं भांडवलवाले हे मजूरांची पिळणूक करतांना स्वदेशी मजूर व परदेशी मजूर असा भेद करीत नाहींत. इंग्लंडचे भांडवलवाले परदेशांत भांडवल गुंतवून स्वदेशांत बेकारी उत्पन्न करतात. तसेच हिंदी भांडवलवाले स्वदेशांत धंदा वाढवून बेकारी कमी न करतां इंग्लंड व जपान या देशांतील भांडवलवाल्यांना हिंदी बाजारांत भागो देतात. म्हणून परदेशी व स्वदेशी अशा दोनहि भांडवलदारांचा पाडाव

मजूर वर्गास सारख्याच निकराने करावा लागतो. पण त्यांतल्या त्यांत पग-कीय सत्तेशी भांडवलवाले झुळत असतां त्यांचे पाय मागें ओढू नये. त्यांस पुढे रेटावें व राष्ट्रीय झगड्यास तीव्रता येऊन अखेर परदेशी भांडवलवाल्यां-बरोबर स्वदेशी भांडवलवाल्यांचीहि सत्ता कमी करण्यासाठी राष्ट्रीय स्वराज्याच्या झगड्यांतहि मजूरांनी पुढारीपणाने झगडावें असें मार्क्सांचे मत आहे.

मार्क्स व एंजल्स यांचे मागून लेनिन व ट्राट्स्की या रशियन कम्युनिस्टांनी मार्क्स-एंजल्सच्या कम्युनिस्ट पंथाची प्रगति केली व त्या धोरणाने रशियांत क्रांतिहि घडवून आणली. त्यासाठीं त्यांनी मार्क्स-एंजल्स यांचे राज्यक्रांति-शास्त्र अधिक तपशीलवार आखले. हें आंखतांना लेनिनने मजूरांची संघटना करून व टिकवून धरून मजूरांच्या सैन्यास क्रांतीच्या मार्गाने रेटीत नेण्यासाठीं मजूरसंघटनेखेरीज क्रांतिकारक कम्युनिस्ट पक्षाची आवश्यकता मोठ्या आग्रहाने प्रतिपादिली आहे. लेनिनचे पक्षसंघटनेच्या संबंधीचे मत स्पष्ट करून सांगतांना स्टॅलिन लिहितो, “मजूर संघटनेतील हुषार मजूरांना एकत्र आणण्यासाठीं कम्युनिस्ट पक्षाची फार आवश्यकता आहे. या हुषार कामगारांना मजूरसंघाचा पुढाकार घेऊन चढवल चालविण्याचे शिक्षण पक्षसंघटनेच्या शाळेंत देता येते. कामगार पुढाऱ्यांची शाळा या दृष्टीने निरनिराळ्या कामगारसंघावर पक्षसंघटनेस अधिकार चालवितां येतो. आपल्या युद्धानुभवाच्या जोरावर त्यास आपले पुढारीपण एकमुखी करतां येते आणि सर्व वेगवेगळे मजूरसंघ एकाच वर्गयुद्धाची सैन्ये बनवितां येतात.” राजकीय व आर्थिक क्षेत्रांत जरूर त्याप्रमाणे कायद्याच्या मर्यादित राहूनच वर्गयुद्ध चालू असतां केव्हां तरी मजूरांना बंड उभारावें लागतेच हें लेनिनलाहि मान्य आहे. लेनिनने तसें तें रशियांत उभारलेहि; पण निरनिराळ्या देशांत निरनिराळी परिस्थिति असू शकते हें ओळखून मार्क्सांने व लेनिननेहि कांहीं सावधगिरीच्या सूचना दिल्या आहेत. लेनिन म्हणतो, “बहुसंख्य समाजाचा पुढारी असा मजूरवर्ग एकटचाच्या बळावर वर्गयुद्ध जिकेल हें खरें नाहीं. सामान्य जनतेचा पाठिंबा अथवा निदान तटस्थपणाचे आश्वासन मिळाल्याखेरीज अखेरचा लडा पुकारणे हा मूर्खपणाच नव्हे तर गुन्हा आहे. निवळ क्षोभकारक मतप्रचाराने जनतेची चढाईस जरूर इतकी तयारी होत नाहीं. दैनंदिन राजकीय हक्कांच्या झग-

ड्यांत त्यांना चढाईचे शिक्षण मिळाले पाहिजे.” “बंड करणे म्हणजे” लेनिन सांगतो, “पोरखेळ नव्हे.” एकदां तें सुरु केले की माघार घेतांच येत नाहीं. म्हणून पूर्णपणे पूर्वसिद्धता करणे हें अगत्याचे असते व त्यासाठी नित्याचा वाढत्या राजकीय हक्कांचा झगडा अवश्य चालवावा लागतो. क्रांतीस अनुकूल परिस्थिति कोणती तें सांगतांना लेनिन म्हणतो, “खालचे वर्ग त्याच्चप्रमाणे वरचे वर्ग या उभयतांनाहि विद्यमान् परिस्थिति असहच झाली पाहिजे. वेगळ्या शब्दांत सांगायचे म्हणजे राष्ट्रांत वरच्छ व दलित वर्ग हे दोघेहि आर्थिक संकटांत (क्रायसिस) सांपडले पाहिजेत.”

यशाची पुष्कळशी खात्री असल्याशिवाय लढाई पुकारू नये हा युद्धशास्त्राचा नियम कोणत्याहि झगड्यास लागू आहे. आणि यश येण्यास नेमके काय हवे हें कोणीच ठाशीवाणे सांगू शकत नाही; पण रशियांत लेनिनला राज्यक्रांतीचे कामीं यश येण्यास कोणतीं परिस्थिति कारण झाली याचे टाचण खुद लेनिनने दिले आहे तें या दृष्टीने बोधप्रद असल्याने येथे देतों. लेनिन सांगतो रशियन कम्युनिस्टांस यश येण्यास अनुकूल अशा मुख्य चार गोष्टी घडल्या. (१) मजूर व शेतकरी महायुद्धांत थकून गेल्यामुळे कम्युनिस्ट क्रांतीच्या सुरवाती-बरोबर जर्मनीशी रशियाचे चाललेले युद्ध थांववितां आले व रशियास पुनर्घटनेस अवसर मिळाला. (२) इतर भांडवलशाही राष्ट्रांचे युद्ध आणखी पुढे एक वर्षभर चालू राहिले यामुळे त्यांना रशियाच्या कम्युनिस्ट क्रांतीवर हल्ला करतां आला नाही. या मुदतीत रशियास आपली विस्कटलेली घडी थोडीतरी सावरता आली. (३) अफाट देश व दलणवळणाचीं साधने थोडीं यांमुळे अंतर्गत शत्रूंना कम्युनिस्ट सरकारचा मोड करतां आला नाही व कम्युनिस्ट सरकार विजयी झाले. (४) मध्यम वर्गाच्या क्रांतिकारक चळवळीचा शेतकऱ्यांत इतका जोरानें फैलाव झाला होता कीं मजूरपक्षाच्या कांहीं क्रांतिकारक मागण्या शेतकऱ्यांनीहि आपल्या कार्यक्रमांत घातल्या होत्या.

हिंदुस्थानांत वेळीं अवेळीं क्रांतीची हांक देणाऱ्यांनी लेनिनचे हे अनुभवाचे शब्द नेहमीं ध्यानांत घरावे.

कम्युनिस्ट क्रांति सान्या जगभर एकदमच होणे अवश्य आहे काय? ज्या देशांत कम्युनिस्ट क्रांति झाली त्या देशांची इतरांस काय मदत होईल? या व अशा प्रश्नांसंबंधीं लेनिनचे मत सांगण्यासाठीं येथे फक्त लेनिनचा एक

उतारा देतों. १९१५ च्या ऑगस्टमध्ये लेनिन लिहितो, “भांडवलशाहीची राजकीय व अर्थिक वाढ सर्वत्र एकसारखी नाही. यामुळे पहिल्यानें कांहीं थोड्या भांडवलशाही राष्ट्रांत किंवडूना अगदींच एकटचा राष्ट्रांत सुद्धां प्रथम सोशॉलिस्ट क्रांति होऊ शकेल. सोशॉलिस्ट क्रांति यशस्वी झालेल्या या राष्ट्रांतील मजूरांनी प्रथम आपल्या भांडवलवाल्यांचा अगदीं बीमोड केला पाहिजे व सोशॉलिस्ट पढतीची उत्पादनपद्धति सुरु केली पाहिजे. मगच हें यशस्वी राष्ट्र इतर भांडवलशाही राष्ट्रांतील दलित वर्गांची मदत घेऊन त्या त्या राष्ट्रांतील भांडवलवाल्यांच्या विरुद्ध उठाव करील आणि जरूर तर दुसऱ्या भांडवलशाही राष्ट्रांतील सरकारशीं व वरचढ वर्गाशीं दलित वर्गांच्या उद्घारासाठी युद्धहि पुकारील. असें करणे सोशॉलिस्ट राष्ट्रांचे कर्तव्यच आहे.”

मजूरवर्गांने क्रांति घडवून आणल्यावर पूर्ण लोकशाही न स्थापतां मजूरवर्गांने आपली मुख्यत्वारी (डिक्रीटरशिप आॅफ धी प्रोलेटरियट) स्थापावी व भांडवलशाहीचें राज्ययंत्र आमूलाग्र बदलून खालपासून वरपर्यंत कम्युनिस्ट मताच्या माणसांच्या व क्रांतिकारक मजूरांच्या ताब्यांत घ्यावें असें मार्क्स व लेनिन यांचे मत आहे. भांडवलदार व मोठे शेतकरी यांच्या दौलती सक्तीनें हिस्कून घ्याव्या. पण आपल्या लहानशा भांडवलावर अथवा जमिनीवर आपणच राबणारे लहान धंदेवाले व शेतकरी यांचे हळूहळू शिकवणीनें व उदाहरणानें मतपरिवर्तन करावें; नाईलाज तरच शेवटीं सक्ति करावी व मग त्यांचे भांडवल व जमीन सामुदायिकांत मिसळावी असें मार्क्सांने व लेनिनांने सांगितले आहे. एकदां राज्यक्रांति करून राज्यसंस्था काबीज केल्यावर कम्युनिस्ट समाजरचना क्रांतीने अथवा हळूहळू विकासक्रमानेंहि करावी असेंहि कम्युनिस्टांचे म्हणणे आहे.

कम्युनिस्टांनी राज्यक्रांति करतांच स्वतां राज्यपद न पत्करितां एकदम अराजक म्हणजे शासनरहित समाजव्यवस्था स्थापावी असें म्हणणारा बकुनिन नामक एक क्रांतिकारक होऊन गेला. मार्क्स व बकुनिन यांच्यांत या मुद्यावर तीव्र मतभेद झाले. बकुनिन यास मार्क्सांचे उत्तर असें होतें कीं राज्यक्रांति होतांच एकदम अराजक निर्माण केले तर भांडवलवाले पुढां प्रतिक्रांति करून मजूरांचा पराभव करतील. यासाठीं मजूरांनी राज्यसत्ता आपल्या हातीं ठेवून जमिनदार व भांडवलवाले या सर्वांचा बीमोड करावा, प्रचंड

प्रमाणावर सामुदायिक उत्पादन करून संपत्तीची ददात नाहींशी करावी, शिक्षणाचीं सर्व साधने हातीं घेऊन कम्युनिस्ट मतावद्दल लोकांत दृढ निष्ठा उत्पन्न करावी. असें करतां करतां एकदां असा काळ येतो कीं कोणीहि कोणावर कोणीतीच मक्तिकरण्याची जरूरी राहात नाही. एका वर्गानं दुसऱ्या वर्गास पिढून काढण्यासाठी संघटित केलेले बळ म्हणून आजवर अस्तित्वांत असलेले सरकार, वळजोरीची गरजच नाहींशी झाल्यामुळे गरज नसलेल्या तरवारीप्रमाणे गंजून पिचून मोडून जाते. अशा प्रकारे एकदां राज्य संस्था नष्ट झाली म्हणजे मग मार्कस्व व बकुनिन या उभयतांसहि संमत असलेली स्वातंत्र्य, समता व वंधुभाव यांनी युक्त अशी समाजव्यवस्था निर्माण होते. त्या वेळीं मनुष्य सृष्टीचा पूर्णपणे प्रभु होईल. थोड्या व आवडीच्या श्रमांनी त्यास सुवत्ता प्राप्त होईल आणि सांस्कृतिक व बौद्धिक उत्कर्षास सोयी व फुरसतहि भरपूर मिळेल.

प्रकरण १३ वै

रशियांतील कम्युनिस्ट क्रांति

मार्क्सने प्रतिपादिल्याप्रमाणे १८७० सालीं फरान्समध्यें मजूरांनीं राज्य-संस्था जिकून 'मजूरांची मुख्यारी' स्थापन केली. हें राज्य 'पॅरिस कम्यून' या नांवाने प्रसिद्ध आहे. या कम्यूनने भांडवलवाल्यांच्या सत्तेचा पूर्ण नायनाट न केल्यानें भांडवली सरकारने पुढे या कम्यूनचा पाडाव केला. ही क्रांति मार्कस्वच्या ह्यातींत झाली असल्यानें त्यानें तिच्या यशापयशाचें सूक्ष्म परीक्षण करून, मजूरांनीं आपली मुख्यारी तर स्थापिली फाहिजेच पण भांडवली सत्तेचे बीजसुद्धा उरु देतां उपयोगी नाहीं, हा क्रांति-शास्त्रांतील मार्कस्वचा प्रसिद्ध सिद्धांत त्याने प्रतिपादिला. भस्म करून टाकलेल्या मुसळाच्या चुकून बाजूस राहिलेल्या बारीक तुकड्यापासून अबेर तरवारीचें बन भाजलें व त्याने यादव कुळाचा संहार केला त्याप्रमाणे भांडवलवाल्यांची थोडीशी सत्ताहि अवशिष्ट राहिली तरी पुन्हा

प्रतिक्रांति करून मजूरांस उल्थून पाढूं शकते ही सूचना या पैरिस कम्यूनच्या अनुभवावरून मावर्सने आपल्या अनुयायांस दिली.

मार्क्सच्या मागून त्याचें समाजवादावद्वालचें आर्थिक तत्त्व स्वृप्त झाले; पण क्रांतीची विचारसरणी भागे पडली. १८६४ साळी मार्क्स व इतर कांहीं कम्युनिस्ट पुढारी यांच्या प्रयत्नाने ‘आंतरराष्ट्रीय मजूर सघ’ नांवाची संस्था स्थापन होऊन तिने निरनिराळ्या देशांत कम्युनिस्ट क्रांति घडवून आणण्याचे ठरविले होते. या संघाने मनप्रसार पुष्ट केला. पण मध्यसदांत कधीच मतैक्य नव्हते. अखेर दुहीचे पर्यवसान १८७२ साळी हा संघ मोडण्यांत झाले. १८८३ साळी मार्क्स मृत्यु पावला. मार्क्सनंतर दुसरा ‘आंतरराष्ट्रीय मजूर संघ’ स्थापन झाला. याचे ध्येय शांततेच्या मार्गानी समाजसत्ता म्हणजे मोर्शेलिज्म सर्व देशांत स्थापन करणे व भांडवलवाल्यांच्या युद्धांत आपापल्या देशांतील सरकारशीं असहकार करणे हें होते. पण पुढे भांडवलशाहीची वाढ अनेक देशांत झापाटच्याने झाली. औद्योगिक राष्ट्रांत मजूरांची स्थितीहि मुधारली. यामुळे सोशेलिज्मवद्वालचा पुढाऱ्यांचा उत्साह पूर्णपणे मावळला व १९१४ साळी भांडवलवाल्यांच्या युद्धांत मजूर पुढाऱ्यांनी आपापल्या सरकारशीं सहकार्य करून दुसरा आंतरराष्ट्रीय मजूरसंघहि मोडून टाकला. यामुळे मार्क्सच्या पंथाचा कायमचा मोड झाला, अमेंच महायुद्धाच्या मुरवातीस वाटले.

बोलशेविहक पक्षाचा जय

पण चौहोंकडून निराशा होत असतां रशियांतील लेनिन, ट्रॉट्स्की वगैरे मार्क्सच्या अनुयायांनी, रशियांतील सरकारचा महायुद्धांत खूप पाडाव होत होता ही संधि साधून, तेथें कम्युनिस्ट क्रांति घडवून आणली. १९१७ च्या फेब्रुवारींत केरेन्स्की या पुढाऱ्याने झारला पदच्युत करून लोकशाही स्थापन करण्याचा प्रयत्न केला. पण जर्मनीशीं चालू असलेले युद्ध थांबविणे त्यास इष्ट वाटेना. यामुळे देशांत वाढलेले दारिद्र्य, उपासमारव असंतोष यांचा एका बाजूने मारा व दुसऱ्या बाजूने जर्मनीकडून होणारा पराभव यांमुळे केरेन्स्कीचे सरकार जेरीस आले आणि सैनिक, कामकरी व शेतकरी या सर्व वर्गानीं केरेन्स्कीच्या सरकारविरुद्ध बंड उभारले. लेनिन व ट्रॉट्स्की या कम्युनिस्टांनी या बंडाचा पुढाकार घेऊन १९१७ च्या नोवेंबरांत केरेन्स्कीच्या सरकारचा पाडाव

केला व मजूरांची सत्ता स्थापित केली. १९०३ साली रशियांतील सोशॅ-लिस्ट मताच्या डेमोक्रॅटिक पक्षांत दुमत होऊन बंड करून राज्यक्रांति करावी असें म्हणणाऱ्या पक्षास बहुमत मिळाले. म्हणून त्यास बहुमतवाला पक्ष या अर्थी बोलशेविक हैं नांव मिळाले व विरुद्ध पक्षास अल्प मतवाले या अर्थी मेन्शेविक हैं नांव मिळाले. १९१३ च्या नोव्हेंबरांत यशस्वी झालेला लेनिन याचा पक्ष हा यांपैकी बोलशेविक पक्ष असल्यानें रशियांतील सरकारास बोलशेविक सरकार व त्या सरकारच्या कम्युनिस्ट मतास बोलशेविज्ञम हैं नांव वाकप्रचारांत रुढ झाले आहे.

पॅरिस कम्यूनच्या अनुभवावरून मार्क्सने जे सिद्धांत बांधले त्यांचा लेनिनने पूर्ण उपयोग करून रशियांत एकदम मजूरांची राज्यसत्ता स्थापन केली व जमिनदार, भांडवलवाले, पुरोहित आणि राजपक्षीय या सर्वांवर एकदम शस्त्र धरले. त्याने प्रथम जर्मनीशी तह घडवून आणला. यामुळे मजूर व सैनिक यांचे नवीन सरकारास पाठवल मिळाले. तसेच जमिनदारांच्या जमिनी कुळांना देऊन त्यांचाहि पाठिवा लेनिनने मिळविला. इतर भांडवलवाल्या राष्ट्रांचे युद्ध जर्मनीशी पुढे एक वर्ष चालले असल्याने लेनिनला पहिले वर्षी कम्युनिस्ट सरकारचे आसन वरेंच मजबूत करतां आले. पुढे चार वर्षपर्यंत झारपक्षीय वर्ग व भांडवलवाल्या राष्ट्रांकडून पैसे खाणारे सेनापति या सर्वांशी ट्रॉट्स्की व लेनिन यांना स्वदेशांतर घनघोर संग्राम करावा लागला पण ट्रॉट्स्की या शूर सेनापतीच्या नेतृत्वाखाली कम्युनिस्टांनी सर्व प्रतिपक्षांचा मोड करून कम्युनिस्ट राज्य रशियांत दृढमूल केले.

कम्युनिस्टांनी लेनिनच्या नेतृत्वाखाली रशियांतील राज्यसत्ता काबीज केल्यावर मार्क्संच्या मताप्रमाणे राजकीय व आर्थिक कांतीस एकदमच हात घातला. विदेशी भांडवल व कर्जे एकदम खालसा केल्याचे सरकारने जाहीर केले. सर्व मोठे कारखानेहि सरकारने हस्तगत केले. फार मोठच्या भांडवल-वाल्यांच्या दौलती अशा प्रकारे एकदम हिरावून घेतां आल्या तरी लहान भांडवलवाले व व्यापारी यांचे उच्चाटण एकदम होणे शक्यच नव्हते. पण त्यांना नवीन राज्यघटनेने कोणतेहि हक्क देण्यांत आले नाहीत. यादवीचीं पहिलीं तीन वर्षे कम्युनिस्टांना फार आणीबाणीचीं गेलीं. रशिया आधींच मागसलेला देश. त्यांत युद्धांत विधवंस फारच झाला होता. पुनर्घटनेचे काम करीत असतांच

स्वदेशांतील प्रतिपक्षीयाशी सरकारला अहंनिश झुझावें लागले. यामुळे कम्युनिस्ट सरकारने या काळांत अगदीं रुद्ररूप धारण केले होते. शेतकऱ्यांना जमिनीची मालकी दिली होती, तरी पण सालोसाल त्यांच्या गरजेपुरते पीक ठेवून वाकीचे सरकारला दिले पाहिजे अशी शेतकऱ्यांवर सक्रित होती. याचा दुष्परिणाम होऊन शेतकरी आपल्यापुरतेच पीक काढू लागले. त्यामुळे सैन्याला व कारखान्यांतील कामगारांना अन्नाचा तुटवडा पडू लागला. तेव्हां १९२३ पासून आपली कम्युनिस्ट मतें कांहीं काळ वाजूस ठेवून लेनिनने 'नवीन आर्थिक धोरण' सुरु केले. या धोरणप्रमाणे शेतकऱ्यांस आपले पीक विकून पैसे मिळविण्याची परवानगी मिळाली. यामुळे शेतीचे उत्पादन वाढू लागले. यादवी थांबल्यामुळे पुनर्घटनेचे प्रयत्न जारीने चालू झाले. १९२४ साली लेनिन मृत्यु पावला. त्याची जागा स्टॅलिनने घेतली. १९२८ चे सुमारास कम्युनिस्ट सरकारास आत्मविश्वास वाढू लागतांच पुन्हा कम्युनिस्ट मताचा अंमल सुरु करण्याचे सरकारने ठरविले. मोठ्या जमिनदारांच्या जमिनी यापुढे मोठ्या सक्तीने जप्त करण्यांत आल्या. लहान लहान शेतकऱ्यांची शेतें समाइकीत आणुन शास्त्रीय पद्धतीने शेती करावी व हळूहळू सर्व जमिनी सरकारच्या मालकीच्या करणे व शेतींत प्रचड उत्पादन करणे ही योजना जाहीर झाली. १९२९ साली कारखाने, शेती, आगगाड्या वर्गेरे सर्व क्षेत्रांत पांच वर्षांत अमुक इतकी प्रगति करावयाची असा कार्यक्रम ठरविण्यांत येऊन तो कार्यक्रम पांचऐवजीं चार वर्षांतच पार पाडण्यांत आला. हल्ली दुसरी पंचवार्षिक योजना अमलांत आहे.

कम्युनिस्टास आर्थिक योजनांत यश कां येते

या सर्व योजनांची आंखणी व ती पार पाडण्याची तळ्हा या गोळ्या, मानवी इतिहासांत अद्भुत आहेत. रशियाची लोकसंख्या १६ कोटी; पण एवढ्या प्रजेच्या संसारास खाणेपिणे, वस्त्रप्रावर्ण, इमारती, आगगाड्या, करमणुकी वर्गेरे सर्व पुढील वर्षी किती लागेल, नवीन उत्पादन वाढविण्यासाठी यंत्रसामुद्री बाहेरून कोणती आणावी लागेल, त्या सर्वांचा हिशेब करून त्याप्रमाणे सर्व देशांत प्रत्येक मालाचे उत्पादन हिशेबाने केले जाते व वाहेरून आणावयाचा माल स्वदेशांतून बाहेर पाठवावयाच्या मालाच्या मोबदल्यांत आणला जातो. आंखीव योजनांनी एवढ्या प्रचंड देशाचा कारभार हांकण्याची पद्धति इतकी

यशस्वी झाली आहे कीं जगाच्या सर्व पेठांतून आतां रशियन माल येऊ लागला असून भांडवलशाही राष्ट्रे आर्थिक संकटाच्या समुद्रांत गटंगळचा खात असता रशियांत एकंदर उत्पादन व वैयक्तिक सुवत्ताहि सारखी वाढत आहे.

रशियास आंखीव योजनांमुळे येत असलेले यश बाहुन आपणहि आर्थिक योजनांनी यश मिळवावें असें स्फुरण भांडवलवाल्या राष्ट्रांतील कांहीं लोकांना आले आहे व रोज नवनव्या योजना जाहीर होत आहेत. पण एकाहि सार्व-राष्ट्रीय योजना कोटे यशस्वी झाल्याचें ऐकिवांत नाही. रशियास सार्व-राष्ट्रीय आर्थिक योजनेत यश कां येतें व भांडवलवाल्या राष्ट्रांस कां येत नाही हें समजून घेणे कार अगत्याचें आहे. याचें उत्तराहि सोपें आहे. भांडवलशाहीचे राष्ट्र हें डिझरेलीने म्हटल्याप्रमाणे 'दुभंगलेले राष्ट्र' असतें. उत्पादन करावयाचें तें नफ्यासाठीं हें भांडवलवाल्यांचे जीवनतत्त्व. नफा हा एकाने दुसऱ्यास पिळून घेतल्यासच मिळतो. त्याचा जास्तीत जास्त लाभ ब्हावा म्हणून भांडवलवाल्यांत चढाओढ लागते व सर्व भांडवलवाले मिळून मजूरांचे वैरी असतातच. एकाचा फायदा तो इतरांचा तोटा अशी स्थित असते. यामुळे राष्ट्राच्या संसारांत एकमुखीपणा असत नाही. नफा मिळत नसला, कीं उत्पादन थांबवावयाचें ही भांडवलवाल्यांची रीति. पण सर्व देशाची आंखीव योजना अभलांत आणावयाची तर भांडवलवाल्यास नफा कसा मिळणार? एकाने दुसऱ्यास पिळणे हेंच नफ्याचें उगमस्थान तर सार्वगष्टीय आंखीव योजना व नफेबाजी यांचे गोत कसें जमावें?

रशियांत नफेबाजी व पिळूक बंद झाली आहे; जें निर्माण करायचे त्याने राष्ट्रांतील लोकांचा सांभाळ झाला पाहिजे, हें सर्व उत्पादनाचें ध्येय आहे. भावी उन्नतीसाठीं भांडवल म्हणूनच आज पुष्कळशी संपत्ति राखून ठेवावी लागत आहे. त्यामुळे लोकांचे हाल होतातहि; पण जी परिस्थिति आहे ती सर्वासच आहे. ती सुधारत आहे व उत्पादन पुरेसे झाले तर त्याचें ध्येय खाजगी नफा नसून सार्वजनिक भोग हेंच असल्यानें संपत्तिशेजारीं आपत्ति हा विक्षिप्त प्रकार रशियांत कधीच उत्पन्न होणार नाहीं. सर्व प्रकारच्या शास्त्रीय प्रयत्नांनी उत्पादन एकसारखे वाढत असल्यानें रशियन लोकांचें दारिद्र्य कायमचें संपले आहे. संपत्त्युत्पादनप्रमाणे शिक्षण, सुखसोरी व आरोग्य या क्षेत्रांतहि कम्युनिस्टांनी विलक्षण प्रगति केली असून, अगदीं पंधरा

वर्षापूर्वीपर्यंत जगांत अतिशय मागसलेल्या या लोकांत एकदम उदय पावलेले हें कर्तृत्व पाहून जग आश्चयनिं थक्क झाले आहे.

रशियांत कम्युनिस्टांनी कसकसे वैभव उभें केले आहे याची माहिती या लहानशा पुस्तकांत देतां येत नाहीं. सर्व विदेशी भाषांत या विषयावर पर्वत-प्राय वाऽमय निर्माण झाले असून मराठींतहि मासिके व वर्तमानपत्रे यांतून आज पंधरा वर्षे सर्व प्रकारची माहिती प्रसिद्ध होत आहे. पण कांहीं तरी भडक दिमले म्हणजे त्याकडे मुलाचे लक्ष आधी वेधते त्याप्रमाणे रशियांतील आंखीव आर्थिक योजना, स्त्रियास विवाह व घटस्फोटाचे मिळालेले स्वातंत्र्य व धर्माविरुद्ध हल्ला याच गोष्टी जगातील शहाण्यासुत्यां लोकांसहि विशेष महत्त्वाच्या वाटनात. रशियाने संपत्तिसाधने सार्वजनिक मालकीचीं केलीं असून उत्पादनाचे ध्येय नफा नव्हे तर समाजाचा सांभाळ व समृद्धि हें ठेविले आहे इकडे कोणी फारमे लक्ष देत नाहीं. यामुळे आश्चयनिं थक्क होणे एवढेच मर्वना साधने. उपायचितन करणे शक्य होत नाहीं. पण सोशॉलिस्ट मत स्वीकारून त्याचा अंमल केला तर इतरहि राष्ट्रांना रशियाचे वैभव प्राप्त करून घेणे अशवय नाही. ज्याना सोशॉलिज्म म्हणजे काय हेंच कल्त नाही त्यांनी रशियात एक वर्षात धान्य किंती पिकले, किंती लोक फांसावर लटकले व किंती बायकांनी नवरे टाकले यांचे आंकडे 'राउंड टेबल' त्रैमासिकांतून घोकून पाठ केले तरी त्यांना रशियांतील क्रांतीचा कांहीहि बोध होणार नाही. उलट सोशॉलिज्मचे रहस्य ज्याला समजले तो आश्चर्यचकित न होतां आधीं सोशॉलिस्ट सरकार आपणास हिंदुस्थानांत कसें निर्माण करतां येईल याचाच प्रथम विचार करूं लागेल.

प्रकरण १४ वै

सारासार विचार



अङ्गतांपर्यंत भांडवलशाहीपूर्वीची समाजव्यवस्था, भांडवलशाहीचा उदय

व विकास, तिचे सामान्य स्वरूप, गुण-दोष तसेच भांडवलशाहींतील दोषांच्या प्रतिकारासंबंधीं निरनिराळीं मर्ते यांची माहिती दिली असून मार्क्स-

एंजल्स-लेनिन यांच्या कम्युनिस्ट पंथाचा व रशियांत चालू असलेल्या कम्युनिस्ट प्रयोगाचाही आपण अल्पसा परिचय करून घेतला आहे.

मार्क्सचे मत स्थूल मानानें कोणत्या प्रकारचे आहे याबद्दल सामान्यतः एकमत असूनहि तपशीलाचे बाबतींत अतिशय तीव्र मतभेद झाले आहेत. सर्व देशांत स्वतांस मार्क्सचे अनुयायी म्हणविणारे पंथ एकमेकांस मार्क्सचे प्रामाणिक अनुयायी मानीत नसून कट्टे शब्द लेखतात. या सर्वांची त्रोटक माहिती द्यावयाची म्हटले तरी एक स्वतंत्र ग्रंथ लिहावा लागेल. शिवाय हिंदुस्थानांत मार्क्सची विचारसरणी अखेर कोणतें रूप धारण करते हें इतिहासानेच अजून ठरवावयाचे आहे. स्वतांस समाजवादी अथवा सोशॉ-लिस्ट मानीत असून मार्क्सचे अनुयायित्व न पत्करणारीहि पुष्कळ माणसें आहेत. या सर्व मनामनांचा विचार या लहानगा प्राथमिक पुस्तकांत शक्य नाहीं. पण सोशॉलिस्ट अथवा समाजवादी मतपंथाचे स्वरूप स्पष्ट कळून येण्यासाठी मार्क्सच्या मताबद्दल-तें जसें आहे अमें मला वाटतें त्याबद्दल-येथें थोडा सारासार विचार करावयाचा आहे.

कांहीं शब्दांचा खुलासा

प्रथम कांहीं शब्दांचा खुलासा करतों. 'तुम्ही सोशॉलिस्ट कीं कम्युनिस्ट?' असा एक प्रश्न नेहमी सोशॉलिस्टांस विचारण्यांत येतो. पण याचे ठाम उत्तर देणे नेहमी सोशॉलिस्ट असत नाहीं. कारण हे शब्द अतिशय सरमिसळणे वापरले जातात. सामान्यतः सोशॉलिस्ट हा शांतता व क्रमविकास यांचा पुरस्कर्ता असून कम्युनिस्ट हा क्रांतिवादी असता असें मानले जाते. इंग्लंडांतील 'स्वतंत्र मजूरपक्ष' हा या अर्थनिं सोशॉलिस्ट असून रशियांतील सरकार हें कम्युनिस्ट आहे. या दोनहि पंथांच्या मताप्रमाणे जमिनी, खाणी, बँका, कारखाने, आगगाड्या वर्गे र संपत्ति निर्भिण्याचीं साधने हीं सार्वजनिक माल-कीचीं झालींच पाहिजेत. याहून वेगळधा अर्थनिं म्हणजे मजूरांना भरपूर वेतन देऊन त्यांच्या सुखसोरोई वाढविणे पण भांडवल खाजगीच राहुं देणे यासहि सर कावसजी जहांगीर हे 'सोशॉलिज्म' म्हणतात. अंशतः याच अर्थनिं रॉबर्ट ओवेन यांसहि सोशॉलिस्ट मानले जात असे असें मागें सांगितले आहे. या अर्थनिं भांडवलशाही कायम राहूनहि सोशॉलिज्म् येऊं शकतो अथवा उदार भांडवलशाही म्हणजे च सोशॉलिज्म् असें म्हणावें लागेल. दुसऱ्या टोकास

जाऊन असें म्हणतां येतें कीं क्रांतिकारक मताचा पुरस्कार करून तें आच-रूनहि दाखविणारे जे रशियांतील कम्युनिस्ट त्यांनी आपल्या राज्यसंस्थेस 'यूनियन ऑफ सोशॉलिस्ट सोब्हिएट रिपब्लिक्स' म्हणजे 'सोशॉलिस्ट' सोब्हिएट प्रजासत्ताक राज्यांचा संघ असें नांव दिले आहे; या अर्थी सोशॉलिस्ट हा शब्द क्रांतिकारकांसहि लावण्यास हरकत नाही. कार्ल मार्क्स, लेनिन यांना ध्येयभूत वाटणारी जी राज्यहीन समाजव्यवस्था तिळा 'कम्युनिस्ट' समाजव्यवस्था असें म्हटले जाते व ह्यालीं मजूरांची मुखत्यारी हैं जें रशियांत असलेले ध्येयाच्या मार्गावरील म्हणजे संक्रमण कालांतील सरकार त्यास 'सोशॉलिस्ट' असें मानले जाते. तरी विदेशी पत्रकार रशियांतील हल्लीच्या सरकारास कम्युनिस्ट सरकार असेंच संबोधितात. अर्थामिंबंधीच्या या अनिश्चयामुळे मीं 'सोशॉलिज्म्' हा शब्द वापरतांना 'संपत्तिसाधने सार्वजनिक मालकीचीं करावी' असें प्रतिपादणारा मतपंथ; असा अर्थसकेत ठरविला आहे. आपल्याकडे या मतास माझ्या दृष्टीने निश्चित स्वरूप येण्यास आजवर घडून गेलेला इतिहास अपुरा आहे. इतिहास घडेल तेव्हां बारीक बारीक भेद दर्शविणारे शब्दहि निर्माण होतील. यासाठी 'सोशॉलिज्म्' यास मराठी शब्द म्हणून मी सोशॉलिज्म् या इंग्रजी शब्दाप्रमाणेच पुष्टकळ ठिकाणी 'समाजवाद' हा मराठी शब्द वापरला आहे. पुस्तकास इंग्रजीतून वहुतेकास परिचयाचे असलेले 'सोशॉलिज्म्' हैं मुख्य नांव दिले असून 'समाजवादाचा ओनामा' असें दुसरे मराठी नांवहि पुस्तकास दिले आहे. तेव्हां या पुस्तकांत 'सोशॉलिज्म्' अथवा समाजवाद याचा 'संपत्तिसाधने सार्वजनिक मालकीचीं असावीं' असें मानणारा मतपंथ असा अर्थ समजावा.

कायद्याची सक्रितच कां हवी

संपत्तिसाधने कायद्याच्या म्हणजे सरकारी बळाच्या जोरावर खाजगी मालकीचीं करण्याविरुद्ध कांहीं धर्मवादांचा असा आक्षेप आहे कीं भांडवल-वाल्यांचीं संपत्तिसाधने बुचाडून न घेतां त्यांची धर्मबुद्धि वाढवून त्यांकडूनच समाजकल्याण कां साधून घेऊं नये? जमिनदार, कारखानदार हे आपल्या संपत्तीचे विश्वस्ते म्हणचे निवळ ट्रस्टी असून त्यांनी आपल्या संपत्तीचा समाजाच्या कल्याणाच्या दृष्टीने उपयोग करावा अशी महात्मा गांधींची शिकवण आहे. पूर्वी खेडेगांवांतून समाजांतील वरिष्ठ वर्गास खालच्या वर्गाबद्दल

आपुलकीची भावना असून वात्सल्यानें अथवा धर्मबुद्धीनें ते सर्व समाजास आपल्या संपत्तीचा वापर करू देत. आज धर्मलोप झाला असल्यानें वरिष्ठ वर्ग लोभी झाला आहे, त्यास धर्मप्रसारानें ताळ्यावर आणावें म्हणजे झाले असें या धार्मिकांचे मत असतें.

जुन्या समाजाबद्दलचे धार्मिकांचे मत गृहीत घस्तनहि त्या वेळच्या व आजच्या परिस्थितीत जो फरक पडला आहे त्यामुळे धार्मिकांची विचारसरणी फोल ठरते. मागें आपण पाहिले आहे की ज्या वेळी आगगाडी, आगबोट, मोटार वगैरे वाहतूकीचीं प्रचंड साधने नव्हती तेव्हां एका गांवच्या धनिकांचे त्याने भोगून उरलेले धन दूर परदेशी नेऊन विकून फायदा मिळविणे अशक्य होते साहजिकन्व ‘पैसा’ या कृत्रिम पण शाश्वत धनप्रकारास महत्त्वहि नव्हते. डाळ, तांदूळ, कापड हें जें प्रत्यक्ष धन तें विनाशी-थोड्या काळांत भोगून खपविले नाही तर सडून नप्त होणार. तसेच धनसंचय कस्तन मुरक्खित ठेवण्यास जें कायद्याचें व शांततेचे शासन असावे लागते तेहि त्या वेळी नव्हते. दिल्लीत अवरंगजेवाचा दरारा केवढाहि भयंकर असो. तेथून फार दूर असलेले खेड्यांतील सरदार, जमिनदार, अधिकारी हे सर्व गांवकन्यांच्या सद्बुद्धीवरच मुरक्खित असत. गावांत दागिड्यच माजले तर गांवकन्यांच्या संतोषासाठी धनिकांस आपल्या पेवांची कवाढे खोलावीच लागत; नाही तर लुटीचे भय असे. मरकारी अधिकाऱ्यांना सुद्धां अशा वेळीं सरकारी धान्याचा मांठा वरिष्ठ मरकारच्या अनुजेवाचून प्रजेस वाटावा लागे आणि वरिष्ठ सरकारपासून या ‘अधिकारी दामाजी पंतांचे’ रक्षणहि प्रजा स्वतां करी. ‘विठू महारा’ची कांही गरज नव्हती.

आज पालटलेल्या काळांत धनिकांचे शिल्लक धन-धान्य, कापड वगैरे-वाटेल तेवढ्या दूर अंतरावर नेऊन विकून शाश्वत व आटोपशीर असें कृत्रिम धन म्हणजे ‘पैसा’ मालकास मिळविता येतो व कायद्याचा अंमल सर्वत्र जारी अमल्यामुळे लक्षावधि लोकांच्या उपासमारीच्या क्षोभापासून धनिकाच्या धनाचें रक्षण केले जातें. यामुळे एकंदर समाजांत परस्परावलंबनाची भावना पूर्वी कधी असलीच तर ती आज नाहींशी झाली आहे. पूर्वी जर धर्मबुद्धि असली व आतां लोपली असली तर त्या दोहोचेहि कारण असें परिस्थितीत सांपडते. आज जमिनदाराच्या व कारखान-

दाराच्या कायदेशीर मालकी हक्कामुळे त्याचें भांडवल समाजास निरुपयोगी होऊन समाजाचा सांभाळ होणे अशक्य झाले असले तर 'तू विश्वस्ता हो व समाजाचा सांभाळ कर' हा गांधीचा केवळ उपदेश ऐकून तो समाजास आपले धन भोगू देणार नाहीं.

वरें; त्याचें धन कायद्यानें हिरावून न घेतां त्यास 'विश्वस्ता' कल्पिले तरी विश्वस्ताच्या कायद्याप्रमाणे म्हणजे ट्रस्ट अँक्टप्रमाणे त्यावर विश्वस्तेषणाची जबाबदारी लादतां घेते काय? आणि 'विश्वरतेषणा' जर मोहवतीवर ठेवा-वयाचा तर जमिनदाराची व कारखानदाराची आपल्या जमीन-भांडवला-वरील मालकी ही तरी कायदेशीर कशास हवी? त्यावर गोरगरिवांनी अतिक्रमण केले असतां पोलीसाची मदत न घेऊन केवळ मतपरिवर्तनाच्या वलावर गोरगरिवास परतविष्यास धनिक वर्ग राजी आहेत काय? सार्गंश कायदा अथवा धर्मबुद्धि परस्पर असू शकतात; केवळ एकतर्फी असू शकणार नाहींत. आजच्या कायद्याच्या जगात कायद्यानें होणाऱ्या अन्यायाविरुद्ध कायद्यानेंच समाजास संरक्षण मिळाले पाहिजे.

धर्मबुद्धि अथवा परोपकार या वाईट भावना आहेत असे कोणीच मानीत नाहीं. सर्व समाजाच्या सांभाळासाठी आत्मार्पण करा असें समाजवाचांम शिकविणारा मार्क्स परोपकाराविरुद्ध होता हें संभवते कसे? रशियांत धर्मप्रमाणास जो विरोध आहे त्याचें विशेष कारण समजून घेतले पाहिजे. युरोपच्या इतिहासांत धर्मसंस्थेचा समाजास फर्सविष्याचे कामीच केवळ उपयोग झाला यामुळे समाजरक्षणार्थ 'धर्म' संस्थेम कम्युनिस्टांचा विरोध आहे. पण एकानें इतरांच्या हितार्थ झटावें हें मत ज्या रशियांत पढविले जाते तेथे 'धर्म' बुडाला असें कसे म्हणता येईल?

मजूर कोण ? समाजक्रांतिच कां हावी ?

मजूर कोण ? भांडवलवाला कुणाला रहणावयाचे ? 'मजूरहो उठा, क्रांति करा' असें मार्क्स कोणास उद्देशून बोलतो? असे प्रश्न पुष्कळांकडून विचारले जातात. ज्याला स्वतांच्या श्रमशक्तीखेरीज मालकीचे संपत्ति-साधन कांहीहि नसते म्हणून जो आपल्या चरितार्थसाठी भांडवलवाल्यास श्रमशक्ति विकूनच जगू शकतो तो मजूर, अशी एंजल्सने मजूराची व्याख्या केली आहे. या अर्थानं कारखान्यांतील व शेतावरील सामान्य मजूरप्रमाणे

कारखान्यांतील मोठमोठे अधिकारी, सरकारी कारकून, शाळामास्तर अगदीं गव्हनर-व्हाइसरांय हे सर्व मजूरच ठरतील. पण मार्क्सला समाजक्रांतीच्या दृष्टीने उपयुक्त असा मजूर वर्गच नेहमीं अभिप्रेत आहे. वाक्यपृथक्करण करणाऱ्या व्याकरण-शिक्षकाप्रमाणे समाजपृथक्करण करीत वसणे एवढेच मार्क्सचे ध्येय नव्हते. तो क्रांतिकारक होता. कुस्तींतील गडच्याप्रमाणे प्रतिपक्षास म्हणजे भांडवलशाहीस कोठे, केवळ शक्ति लाविली असतां तिचा पाडाव होईल हे त्यास पाहावयाचे होते. म्हणून त्याने प्रथम समाजघटनेचे मर्म शोधले व ते आर्थिक उत्पादनप्रकारांत आहे हे तत्व सांगितले. भांडवल-शाहीचा उत्पादनप्रकार मुख्यतः प्रचंड कारखाने व आगगाड्या यांच्या बळावर आधारला अमल्याने, आगगाड्या, कारखाने इत्यादि चालविणारे मजूरच हीं उत्पादनसाधने जिकून घेतील असें मार्क्सने ताडले व कारखान्यांतील मजूरग्रंथ क्रांतीची हाक दिली. आगगाड्या व कारखाने यांत काम करणाऱ्या कामगारांनी संप केल्यास समाजक्राति व राज्यक्रांतिही होईल. कारकून व शाळामास्तर यांच्या मंपाने असंतोष व्यक्त झाला तरी राज्यक्रांति होऊं शकत नाही. यामुळे यांत्रिक कारखान्यांतील मजूरवर्ग हा अखिल काष्टजीवि समाजाचा पुढारी वर्ग होय असेहि मार्क्स व लेनिन यांचे मत आहे.

आपल्या मजूरमंधाच्या द्वारां मजूरांनी फक्त आपली आर्थिक परिस्थिति सुधारून घ्यावी, राज्यक्रांति व समाजक्रांतीच्या भरीस पडू नये असें कांहीं मजूर चळवळीचे पुढारी म्हणत असतात. यास वर लिहिलेल्या मार्क्स व लेनिन यांच्या मतांतच उत्तर दिलेले आहे. एकंदर लोकसंख्येच्या प्रमाणांत कारखान्यांतील मजूरवर्ग अतिशय अल्पसंख्य असतो. कारखान्यांतील मजूरांची लोकसंख्या जेथें सगळच्या जगांत अधिक त्या इंग्लंडांतील सहा कोटी लोकसंख्येपैकी फक्त एक कोटी साठ लक्ष लोकसंख्या कारखान्यांतील मजूरांची आहे. हिंदुस्थानांत तर ३५ कोटीपैकी फक्त १४ लक्ष लोक कारखान्यांत मजूर आहेत. पण भांडवलशाहीचे दुःख फक्त यांनाच भोगावें लागतें काय? एकदां आगगाडीचा रुळ ज्या प्रदेशांत शिरला त्या प्रदेशांत धनाची लूट व कष्टजीवि वर्गाची पिळणूक मुऱ होते. कायद्याचा अंमल जारी होतो. थोड्योड्या लोकांच्या हातांत संपत्तिसाधने जाऊ लागतात. नफा वाढविण्याच्या व संचविण्याच्या सोयी वाढल्याने लोभहि बळावतो. अशा

लोभी व बळी अल्पसंख्य वर्गाच्या हातीं सर्व संपत्तिसाधनें गेलीं म्हणजे सर्व समाजाचें जीवित गळास अडकलेल्या माशाप्रमाणे भांडवलवाल्यांच्या चिमट्यांत सांपडते. यामुळे भांडवलशाही मोडून संपत्तिसाधनें सर्वाच्या मालकीचीं केल्याशिवाय अखिल समाजाचा सांभाळ होऊंच शकत नाहीं. पण, ही सामाजिक क्रांति करण्यास कारखान्यांतील मजूराखेरीज बाकीचा बहु-संख्य समाज अगदी दुबळा असतो. कारकून, प्रोफेसर, शेतकरी, व्यापारी इमारत-कंत्राटदारांचे लक्षावधि मजूर, घरकाम करणारे मजूर या सर्वांचे भांडवलशाहीमुळे अव्याहत रक्तशोषण चालत असूनहि सापाच्या तोंडांत सांपडलेल्या बेडकाप्रमाणे हे आपल्या दुःखापुढे अवश असतात. हा बेडूक साप आपणास खात असतांच आपणहि 'माशिया जिभा वेटाळीत' असतो, त्याप्रमाणे हे सर्व लोक भांडवलशाहीच्या चिमट्यांत तडफडत असतांहि एक-मेकांची पिळळूक करीतच असतात. पण, भांडवलशाहीचे वर्मस्थान म्हणजे यांत्रिक कारखाने वगैरे यांच्या हातीं नसल्याने भांडवलवाल्यांविरुद्ध नुसतीं मनगटें चावण्यापलीकडे यांना कांहीहि करतां येत नाहीं. उलट कारखान्यांतील मजूर व भांडवलवाले यांचा लढा लहान मुलांच्या पुस्तकांतील साप व मुग्या यांच्या लढचाप्रमाणे आहे. सापाने गर्वभराने मुग्यांची एक रांगची रांग चिरडून टाकली खरी; पण भितीवर चढत असतां कांचेने अंग कापले तेथें मुग्यांनी नेमके डमून सापाचा नाश केला. त्याप्रमाणे भांडवलवाले एरवी मजूरास भरडून काढीत असले तरी आर्थिक संकटाच्या काळीं मजूर हे एकजुटीने वर्मविर आघात करून भांडवलशाही उलथून पाडू शकतात. बेडकांचे सापापुढे कधींच चालत नाही त्याप्रमाणे कारकून, मास्तर व शेतकरी यांचे भांडवलवाल्यांपुढे कांहीं चालत नाहीं. म्हणून या एकंदर समाजाचीं संकटें निवारण्यासाठीं केवळ आपल्या आर्थिक फायद्यावर दृष्टि न ठेवतां मजूरांनी समाज-क्रांतिच घडवून आणली पाहिजे. त्यांनाच हें शक्य आहे; म्हणून त्यांच्या वरच ही जबाबदारी हि आहे असें समाजवादांचे म्हणणे आहे.

'चरितार्थापुरत्या मजूरी' चा सिद्धांत

मजूरांस केवळ 'चरितार्थापुरतीच मजूरी' (सब्सिस्टन्स वेज) मिळते असें मार्क्साने म्हटले असून प्रस्तुत पुस्तकांतील सर्व युक्तिवाद आरंभापासून त्यावर आधारला आहे. 'मजूर हे संघटना करून मजूरी वाढवून घेतात, अमेरिकेत

मजूरांना मोठारी आहेत, मोठमोठे अधिकारी हेहि मजूर म्हटले तर त्यांना पगारांचीं ओळीं उचलतहि नाहीत आणि इंग्लंड—अमेरिकेतील मजूरांनी भांडवलाचे मोठमोठे भाग खरेदी केलेले असतात' अशीं अनेक उदाहरणे घेऊन मार्क्सचा हा 'चरितार्थापुरत्या मजूरीचा सिद्धांत' चूक आहे असें कोणी म्हणतात. यास पहिले उत्तर असें आहे की निरनिराळ्या देशांची तशीच व्यक्तींचीहि राहणी कमी अधिक उच्च दर्जाची असते व त्याप्रमाणे 'चरितार्थास' लागणाऱ्या संपत्तीत फार मोठी तफावत असू शकते हें मार्क्सांने कॅपिटलमध्ये अनेकवार स्वतंत्र दाखविले आहे. तें त्यास अमान्य नाही. पण एकंदर मजूरवगासिंबंधी वोलतांना त्यांतील वहुसंख्यांची स्थिति काय होते हें पाहणे हेच इष्ट असते. इंग्लंडांतील मजूर सुखी आहेत असें म्हणताना भांडवलशाहीने सर्व जग एक केले असून इंग्लंडांतील एका मजूराच्या सुखासाठी हिंदुस्थानांतील दहा घरांची होठी होते हें आपण लक्षांत घेतले पाहिजे. बी. ए. झाल्यावरोवर पाडण्यांने रूपयांची नोकरी वाढून येत होती तेथें आता पन्नास रूपयांस दोन बी. ए. मिळतात तरी त्यांचा खप नाही. तेव्हां सुशिक्षित व विद्वान् यांनाहि येथें चरितार्थापुरतेहि मिळत नाहीं हें खरें नव्हे काय? कारखान्यांतून एकादा कसबी कारागिरास चांगले वेतन मिळाले तरी इतर दहांना फुटाणे फाकावे लागतात त्याची काय वाट?

मार्क्सांने 'चरितार्थापुरत्या मजूरी'च्या तत्त्वाचा उपयोग आपल्या युक्तिवादांत कशासाठी केला आहे तेहि लक्षांत घेतले पाहिजे. मार्क्सांला हें दाखवावयाचे आहे की मजूरांच्या बाजारांत मजूरी जी ठरते ती मजूराने भांडवलाशीं आपल्या श्रमशक्तीचा संयोग करून निर्माण केलेल्या संपत्तीतील श्रमाचा भारंभार वाटा त्यास मिळाला पाहिजे या तत्त्वावर ठरत नाही; तर, कारखानदाराला वाढावा मिळविण्यासाठीं मजूराच्या श्रमशक्तीची नेहमीं जरूरी असते व ती टिकून राहील इतकेंच श्रमभांडवलसंयोगजन्य संपत्तीतील फल तो त्यास देतो; याहून अधिक राहणारा वाढावा भांडवलदारास आयता मिळतो; असा वाढावा मिळू लागला कीं संपत्ति निर्मिष्याचे ध्येय समाजाचा संभाळ हें न राहून वाढाव्याची प्राप्ति हें होतें; चरितार्थापुरती मजूरी वाटून भांडवलदाराने वाढावा मिळविला तरी तो त्यास विकून मग त्याचा नफा करावा लागतो; पण, उत्पन्न झालेल्या मालाची विक्री होईल

इतकी खरेदीशक्ति मजूरीच्या रूपानें वाटली न गेल्यानें माल न खपतां शिल्लक राहतो म्हणून निर्मिती बंद होते व संपत्तीजवळ बेकारी व दारिद्र्य वाढते. मजूरांनी केलेल्या श्रमावद्दल जी मजूरी द्यावयाची ती त्यांची उत्पादनशक्ति टिकविणे याच ध्येयानें न देतां उत्पन्न झालेल्या संपत्तीचा भरपूर भोगवटां त्यांस मिळावा हें मजूरी वाटण्याचें ध्येय अमेले पाहिजे तरच ममाजांत सुव्यवस्था व सौख्य नांदेल. म्हणून वाटाव्यामाठी झगडणारी भांडवलशाही मोडून, नवी व्यवस्था निर्माण करावी हें मार्क्सचे प्रतिपाद्य आहे. हेनरी फोर्ड आपल्या मजूरांस अधिक मजूरी देतो त्यांत मजूरांची उत्पादनशक्ति वाढविणे, श्रमशक्ति अधिक समर्थ करणे म्हणजेच त्यास उत्पादनासाठीं जगविणे हेच त्याचे ध्येय असते. गाईस उत्तम वैरण खातांना आनंद होतो त्याप्रमाणे फोर्ड यांच्या मजूरास मोटारीत वसून मोज वाटत असेल. पण गाईला आनंद व्हावा म्हणून नव्हे तर उत्तम वैरणीहून पुष्कळ अधिक किंभतीचे दूध तिनें द्यावें म्हणून गवळी वैरण घालतो त्याप्रमाणे आपल्या मजूरांनी उच्च दर्जाने राहन त्या प्रमाणांत खूपच वाटावा द्यावा हें ध्येय मजूरांस मोटारी देण्यांत फोर्ड यांचे असते. या ध्येयांत चूक अशी कीं जों-पर्यंत वाटावा हें ध्येय शिल्लक आहे व तो विकून नफा मिळावयाचा आहे तोंपर्यंत जगांतील सर्व मजूर व सर्व भांडवलदार अशा जागतिक दृष्टीने पाहिल्यास, निर्माण झालेल्या मालास खरेदी करण्याइतकी खरेदीशक्ति वाटली जाणार नाही म्हणून माल पडून राहणार, कारखाने बंद पडणार व बेकारी व उपासमार वाढणार. या अनर्थाचा शेवट होण्यास संपत्तिसाधनें खाजगी मालकांचे हातून निघून समाजसत्तें आलीं पाहिजेत.

‘संपत्ति श्रमांतनंच निपजते’

‘संपत्ति ही श्रमामुळेच निर्माण होते’ याचा अर्थ फक्त शारीरिक श्रमानेच संपत्ति निर्माण होते असे म्हणण्याचा मार्क्सचा आशय नाही. सर्व प्रकारच्या वृद्धिजीवी वर्गाचा समावेश मार्क्सने उत्पादकांत केला आहे. कारखान्यांतील मजूरांवरच त्याचे विशेष लक्ष असण्याचे कारण याच प्रकरणांत वर दिले आहे.

श्रमानेच संपत्ति निर्माण होते हें तत्त्व मार्क्सने प्रथम शोधून काढले नसून त्याच्यापूर्वी भांडवलशाहीच्या अर्थशास्त्रज्ञांनी त्याचा शोध लाविला आहे. तोहि अशासाठीं कीं भांडवलवाल्यांना धनोत्पादनासाठीं जमिनीची गरज

होती; पण जमिनदारांच्या हातांत जमिनी होत्या. त्यांना अर्थशास्त्रज्ञांनी सांगितले की ‘तुमची मालकी ही कांहीं संपत्ति निर्माण होण्याचे कारण नव्हे. तुम्ही मालक असलां अथवा नसलां तरी जमिनीचे गुणधर्म आहेत तेच आहेत. धनप्राप्तीसाठीं त्यावर श्रमच केले पाहिजे. यासाठी तुमची जमीन समाजानें तुम्हांकडून घेणे हा समाजाचा हक्कच आहे.’ हाच युक्तिवाद भांडवलवाल्यावर उलटवून मार्क्स भांडवलवाल्यांस विचारतो कीं ‘भांडवलाचे मालक या नात्यानें तुम्ही वाढावा लाटतां हें खरें. पण तुम्ही मालक असलां अगर नसलां तरी भांडवलाचे गुणधर्म आहेत ते आहेतच. संपत्ति निर्माण होणार ती श्रमामुळेच होणार. मग तुमचे भांडवल तरी सार्वजनिक मालकीचे कांकळ नये?’

संपत्ति श्रमामुळेच निर्माण होते, कारण प्रथम भांडवलहि सृष्टीवर कष्ट करून निर्माण होते. या सिद्धांतापासून ‘म्हणून प्रत्येक मजूरास त्यानें जें निर्माण केले तें दिलें पाहिजे’ असा निर्णय मार्क्स काढीत नाहीं हें लक्षांत ठेविलें पाहिजे. उलट समाजांत श्रमविभागपद्धति हजारों वर्षे रुढ असून कुंभारानें गाडगीं व शेतकऱ्यानें धान्य निर्मून आपापल्या मालाच्या विनिमयानेच जगलें पाहिजे हें समाजस्वरूप मार्क्सनें पुनः पुनः विशद करून सांगितले आहे. भांडवलशाहीत हें सामाजिक उत्पादन अवाढव्य होत असल्यानें कोणासहि आपल्या श्रमाचें नेमके फळ निवडून मापून वेगळे काढणे अशक्य. म्हणून ‘सर्वांनी आपल्या शक्तीनें खपून निमविं व मग प्रत्येकास त्याच्या गरजेप्रमाणे त्याच्चा उपभोग मिळावा’ (फराँस ईच अँकॉर्डिंग टु हिंज कपॅसिटी टु ईच अँकॉर्डिंग टु हिंज नीड्स) हें श्रम व भोग यांचें नीतितत्त्व मार्क्सनें प्रतिपादिले आहे.

उत्पादन व उपभोग यांचें नीतिशास्त्र

‘प्रत्येकानें शक्तीप्रमाणे निमविं व जेवढे कमीअधिक निमूऱ तेवढेचे भोगावें असें न म्हणता गरजेप्रमाणे भोगावें असें मार्क्स म्हणतो, यांत नीतिशास्त्र तें काय आहे? उच्च दर्जाच्या कामाचा मोबदला उच्च दर्जाचा व हलक्या दर्जाच्या कामाचा मोबदला हलक्या दर्जाचा असें असणे हेंच सुनीतिशास्त्र होय,’ असा मार्क्सच्या मतावर एक आक्षेप असतो; त्याचा येथें थोडा विचार कळं.

येथें ही गोष्ट ध्यानांत ठेविली पाहिजे कीं मार्क्सला हवी त्या प्रकारची मसाजव्यवस्था जेथें बांधिली जात आहे तेथें वर सांगितलेले मार्क्सचें नीति-

तत्त्व अजून अमलांत नाहीं. तें हळूहळू अमलांत आणण्याचें रशियन सरकारचें ध्येय आहे. कधीं काळीं तरी हें तत्त्व अमलांत यावयाचें असेल तर तें सुनीतितत्त्व ठरलें पाहिजे हें मात्र खरें आहे. तसें तें ठरतें कीं नाहीं हें पाहूं.

आधी हल्लीच्या समाजरचनेत उच्च दर्जाच्या कामास उच्च मोबदला व हलक्या दर्जाच्या कामास हलका मोबदला हें नीतितत्त्व पाळलें जातें काय? ब्रिटिश अमदानींत एक काळ असा होता कीं, बी. ए., एल. सी. ई., एल. एम. एस. वगैरे लटु लटु पदव्या मिळाल्या कीं फार मोठ्या पगाराची नोकरी सांगून येई आणि थोरामोठ्याची सुरेख मुलगी मूळच्या गरीवासहि नोवरी मिळे. त्याभुळें असा समज पसरला होता की अंगीं करामत असल्यास ब्रिटिश राज्यांत मोठी नोकरी व सुंदर नवरी हीं निश्चितपणे मिळतात. न्या. रानडे, प्रि. आपटे, रॅ. परांजपे, सि. वि. पटवर्धन हीं माणसे 'कमिटीच्या कंदिलावर बुकें घोकून' मोठीं झालीं म्हणे. सीताराम विश्वनाथांची तर अशी गोष्ट सांगतात कीं ज्या खुटीवर त्यांनीं विद्यार्थीदरेंत मधुकरीची झोळी नेहमीं ठेवावी त्याच खुटीवर पुढे फार मोठे झाल्यावर ते एक दिवस आपलें पागोटें ठेवीत असतां आपण केवढ्याशाचे केवढे झालों म्हणून त्यांच्या डोळधांना आपलेंच कौतुक वाटलें व टच्कन पाणी आले. याप्रमाणे इंग्रजी राज्यांत त्या वेळीं गुणाची पारख होती म्हणून गुणाचे पूर्ण मोल नेहमीच मिळतें असा भाबडा समज सगळेच जण उराशीं वाळगून बी. ए., एल. सी. ई., एल. एम. एस. या पदव्यांकडे, पिकल्या झाडाकडे पाखरांनीं धावावें त्याप्रमाणे, तरणांनीं धांब घेतली आणि भांडवलशाहीचा माल जसा ढिगांनीं निर्माण होतो तशी बी. ए.,-एम. एं.ची गर्दी उडाली. कित्येकांनीं विलायतेच्या सफरी मारून मारूतीच्या शेपटाएवढ्या लांब पदव्या आणल्या. पण भांडवलशाहीच्या मालाप्रमाणे या पदवीधरांचा हल्लीं भाव उतरला आहे. रावण खुर्ची देईना म्हणून अंगदानें आपल्या शेपटाचा डोंगर रचून त्यावरच आसन ठोकलें त्याप्रमाणे पदवीधरांना न्यायाधीशाची खुर्ची, निदान बाक, प्रोफेसरचे व्यासपीठ, निदान मास्तराची छडी असें कांहींच न मिळाल्यानें पदव्याचे शेपटावर आसन मांडून फाके मारीत बसण्याचा प्रसंग आला आहे. वाचक म्हणतील हा उनाड सोशॉलिस्ट आपली कुचेष्टा करतो. सदगृहस्थहो, ही कुचेष्टा मी करीत नाहीं. तुमची व माझी सग-

ल्यांचीच होणारी चेष्टा तुमच्या ध्यानीं आणतो आहे. देशभक्तीसाठी अवतरलेल्या शिक्षणसंस्थांत तेरा तेरा वर्षांत नोकरी कायम होत नाहीं, प्लेगच्या दिवसांत मुलांची की येऊनहि 'टेंपरवारी' मास्तरांचे पगार मिळत नाहींत, पूर्ण वय व पूर्ण शिक्षण होऊनहि लग्न करण्याची ऐपत येत नाहीं, परीक्षा पास झाल्यावर 'आतां पुढे काय' म्हणून डोळचाला अंधेरी येते, ही सगळी सुशिक्षितांची टवाळी कोणीं चालविली आहे? गुणाची पारख होते हें म्हणणें आजतरी खोटें ठरलें ना? पण तें कधींच खरें नव्हतें. जें खरें होतें तें भांडवल वाल्यांचे 'मागणी व पुरखठा' हें 'नागडे नीतितत्त्व.' सिताराम विश्वनाथ एक होते व सरकारला दोन हवे होते तेव्हां त्यांची झोळी खुंटीवरून उतरली आणि पगडी खुंटीवर चढली. पण आतां सीताराम विश्वनाथ झाले पन्नास आणि सरकारला हवेत फार तर चार, पाच, दहा. तेव्हां आतां बाकीच्यांना सीताराम विश्वनाथांच्या पगडीचे धन्यवाद न मिळतां त्यांनी गाळलेल्या अश्रूंचा अभिषेक मात्र स्वतंत्रवर करून ध्यावा लागत आहे. उच्च दर्जाच्या कामाला उच्च दर्जाचिं वेतन व हलक्या दर्जाच्या कामाला हलके वेतन हें आज कोर्ठेहि अमलांत नाहींच. पण, काम करून म्हटलें तरी कोणाला त्याची गरज नाहीं. शाळा, हपीसें, कारखाने, हटेले येथें 'नोकर नको' अशा पाट्याचा झळकत आहेत. आणि बुद्धिवान, विद्वान व कर्तवगार तरुणांच्या कपाळावर 'जगास तुम्ही नको' हे शब्द कोणी तापलेल्या ठशांनी भारत्याचा तरुणांना भास होत आहे. 'माझी जगांत कोणासच गरज नाहीं' असें समजून येणे याहून अधिक दुर्खद जगांत कांहीं तरी आहे काय?

पूर्ण सोशॉलिस्ट समाजरचनेतहि उच्चनीच दर्जा अखेर ओळखला जाणार नाहीं हें निश्चित आहे. कारण अमुख एक काम उच्च दर्जाचिं व दुसरे हलक्या दर्जाचिं हें ठरविण्याची कसोटीच मिळूं शकत नाहीं. समजा पुण्याहून मुंबईस आगगाडी गेली तर तिच्या कामीं कांहीं तरी १०० माणसांचे श्रम खर्चीं पडले. याचें वेतन आतां कसें ठरवायचे? अमक्यानें अमुक अंतर गाडी ढकलली असें का आपल्याला प्रत्येकाचें काम मापता येणार आहे? नाहीं. वरें अमक्या माणसानें जें केले तें त्यानें नसतें केलें तर जी उणीच पडली असती तें आणि तेवढे काम त्याचें, असें तरी आपणास म्हणतां येईल काय? समजा, मुंबईच्या बोरीबंदर स्टेशनांत गाडी शिरली आणि तिथें

सांधे बदलणाऱ्यानें सांधे बदलले नसते तर किती नुकसान झाले असतें असा आपण विचार केला, तर आपणाला काय आढळेल ? गाड्यांची टक्कर झाली असती. पाच पन्नास माणसे मेलीं असतीं आणि हजारों स्पयांची संपत्ति नाश पावली असती. मग काय प्रत्येक सांधे बदलणारास प्रत्येक वेळीं एवढ्या किमतीची मजूरी देणार ? मग हेची फोर्ड आपले कारखाने बंद करून बोरीबंदरावर सांधे बदलायलाच येऊन राहील.

कोणी म्हणतात कीं अहो, ज्याच्या शिक्षणाला खर्च, वेळ व मेहनत फार पडली त्यास शिक्षण झाल्यावर इतराहून श्रेष्ठ मानून अधिक वेतन दिले पाहिजे. पण यास उत्तर असें कीं शिक्षणाच्या खर्चाच्या रकमेचा प्रश्न असेल, तर भावी समाजवादी सरकार सर्वांच्या शिक्षणाचा खर्च सोसेलच. ठीक. वेळ व मेहनत यांचे काय ? येथेहि प्रश्न असा कीं खुर्चीवर बसून अतीशय बुद्धिमत्ता लागणारीं गणिताचीं प्रमेये सोडविणारा रँगलर व त्याच्या खिडकीखालींच रस्त्यावर केर उपसणारा झाडू या दोघांच्या मेहनतीत श्रेष्ठ कनिष्ठ ठरविण्यांचे काय साधन आपल्याजवळ आहे ? मनावरील पूर्वसंस्कारामुळे ही तुलना एकदम अगदीं कशीशीच वाटतो. पण तात्त्विक दृष्टीने पाहतां त्यांत कांहीं तरी श्रेष्ठकनिष्ठपणा आहे काय ? रँगलर बुद्धीने श्रेष्ठ म्हणून त्याची बुद्धि पोसण्यासाठीं त्याला लोणी, साजुक तूप, गहूं असे खाद्य घाला. झाडूवाल्याला ताकद फार पाहिजे असेल तर त्याला मांस खायला घाला. हें ज्याच्या त्याच्या गरजेप्रमाणे देणे झाले. पण झाडूवाल्याला उद्यांची ददात पडेल एवढे थोडे वेतन आणि एकाच्या रँगलरला नाहीं तर गिरणीतील रसायनशास्त्रज्ञाला नातवंडापर्यंत बँक संपार नाहीं एवढा पगार आज मिळूं शकतो तो कशासाठीं ? पण इतके थोडेसे दिग्दर्शन करून हा भुद्धा वाचकांना पुढे विचार करण्यासाठीं येथेच सोडून देतो. उद्यां समाजवादास हवी तशी क्रांति झाली तर एकदमच मार्क्सचे श्रम व भोग यांचे वर सांगितलेले नीतितत्त्व अमलांत येईल अशी भीति कोणीहि बाळगूं नये. प्रथम ददात कोणासच राहणार नाहीं ही मात्र खबर-दारी घेतली जाईल खास. जगांत जन्मलेल्या कोणाच्याहि कपाळीं 'कोणासच नको' हा शिक्का कधींहि मारला जाणार नाहीं.

समाजसत्तेत उत्पादन कसें होईल

समाजवाचांविस्फु नेहमीं असा एक आक्षेप घेण्यांत येत असतो की भांड-वलशाही नष्ट करून नफ्याची पढति बंद केली तर संपनीचें उत्पादनच बंद होईल; कारण नफा नाहीं तर श्रम कोण करणार? शेतकरी स्वतांच्या देख-रेखीखाली मजूरास राववून घेतो तेव्हांच तो कांहीं तरी काम करतो. शेतकरी गडचावर काम सोपवून निघून गेल्यास तो परत येईपर्यंत गडचानें चुकारपणांनें वेळ गमावून फक्त आपली मजूरी लागू केली पण कामाचा उठाव मुळींच झाला नाहीं असें घडणे हा अनुभव अगदी नेहमींचा आहे. पण शेतकरी देवघेव करील ती नफ्यावांचून कां करील?

शेतकऱ्यास लहानशा शेतावर येणारा हा अनुभव भांडवलशाहीच्या प्रचंड उत्पादनास मुळींच लागू नाहीं. भांडवलशाहीच्या एकाद्या प्रचंड कारखान्यांचे अथवा अनेक कारखान्यांचे उत्पादन कसें चालते? याचे मालक, व मजूर कोण व कोठे असतात? हे धंदे बहुधा हजारों भागीदारांच्या भागीनें उभारलेले असतात. हे हजारो भागीदार सगळ्या जगभर पसरलेले असून दरसाल त्यांना जो नफा येत असतो त्यापलीकडे धंद्याची त्यांना कांहीच माहिती नसते. धंद्याचे डायरेक्टर्स म्हणून आठ दहा मोठ्या भागी-दारांचे मंडळ काय करीत असते? हें मंडळ धंदा कसा चालविते? कारखाना प्रचंड असतो. असे कारखाने एका ठिकाणी अगर एका देशांतहि नव्हे तर अनेक देशांत एकाच कंपनीचे एकाच वेळीं चाललेले असतात. स्वतां भागी-दार व चालक मंडळ यांनी यांवर देखरेख करणे केवळ अशक्य आहे. शिवाय प्रचंड प्रमाणावरील धंद्यांतले कौशल्य इतके विविधता पावले आहे व सूक्ष्म झाले आहे कीं तें संपादण्यास अनेक बुद्धिमान माणसांना अनेक वर्षे शिक्षण-संस्थांत मेहनत करून तें मिळवावें लागते. अर्थात् चालकांना हें सर्व कौशल्य असूं शकणे बहुधा अशक्यच आहे. मग प्रचंड भांडवली धंदा कसा चालतो? केवळ पगारी माणसांच्या कर्तृत्वावर, हें याचे उत्तर आहे. प्रचंड धंद्यांत निरनिराळ्या शाखांचे विशेष ज्ञान असलेले अनेक तज्ज्ञ असतात. अशा तज्ज्ञांच्या हवालीं धंदा केलेला असून चालक मंडळ हे तज्ज्ञ सांगतील तसें वागत असते. या तज्ज्ञांच्या हातांखालीं हजारो माणसे राबत असतात व त्यांतहि लहान मोठ्या तज्ज्ञांचीच भरती झालेली असते.

यांत्रिक व हिशेबी उत्पादनपद्धति हा प्रचंड उत्पादनाचा प्राण होय. अमुक यंत्रापासून अमुक पद्धतीने, अमुक इतके व अमुक जातीचे काम होते हैं निश्चित असते. देखरेखीचे व हिशेबाचे शास्त्र इतके बिनचूक झाले आहे कीं चारदोन तपशील पाहिल्यास हजार तपशीलांचा अंदाज बिनचूकपणे समजतो. झालेल्या कामाची नोंद खुद यंत्रावर होऊ शकते आणि महिनाभर चाललेल्या कामाचा अडाळा एक मिनिटांत हि सांगता येतो. अचूक बेरजा करणारीं यंत्रे निघालीं आहेत यामुळे हिशेबांत लवाडी अथवा चूक होऊ शकत नाहीं. विशिष्ट पद्धतीने वर्षानुवर्ष वामाचे शिक्षण घेत असतांना शरीरास कामाचा असा सराव होतो कीं खुर्चीवर वसून पाय हालवितांना जसें सुख वाटत असते तसें धंद्यांतले रोजचे नियमित काम करीत राहण्यांत वाटत असते. अशा प्रकारे देखरेखीचे शास्त्र, कर्तृत्वाचे शिक्षण व यांत्रिक नियमित उत्पादन यांमुळे, ज्यांना नफ्याची प्रेरणा नाही पण लहान अथवा मोठी मजूरी मिळते अशा मोठ्या ऑफिसरापासून तो लहानशा हमालापर्यंतच्या लहान मोठ्या हजारो मजूरांनीच एक एका मालकाचे इंग्लंड, हिंदुस्थान, चीन इतक्या दूरदूरच्या देशांतले कारखाने चालविले आहेत. या मजूरांत अजून पगाराची व कार्य-क्षमतेचीहि विषमता पुष्कळच आहे खरी. पण, शिक्षणाच्या सोई अफाट-पणे वाढत असून वाकबगारींत सारखेपणा येत आहे. यामुळे मजूरीहि सारखी होण्याकडे कल आहे. सारांश, नफ्याशिवाय धंद्यांतील कर्तृत्वास प्रेरणा नाहीं हैं म्हणणे प्रचंड भांडवली धंद्यास भांडवलशाहीतच लागू पडत नाहीसे झाले आहे. उत्पादनपद्धति आजचे पूर्णपणे सामुदायिक झाली असल्याने सर्व उत्पादक भांडवलाची मालकीहि सामुदायिक होण्याला अडचण कांहींच राहिली नाहीं. भांडवलशाही नष्ट करणे म्हणजे यांत्रिक उत्पादन बंद करणे असा त्याचा अर्थ नसून हीं सर्व यंत्रे खाजगी मालकींतून काढून सार्वजनिक मालकींत घेणे असा आहे.

हिंदी संस्कृति व सोशॉलिझम्

या सर्व विवेचनावरून हिंदुस्थानच्या संस्कृतीस सोशॉलिझम् जुळणार नाही, हा व असले इतर आक्षेप हास्यास्पदच ठरतात. भांडवलवाल्यांच्या कर्तृत्वावर जें प्रचंड उत्पादन होऊ लागले तें हिंदी संस्कृतीस खपले ना? सोशॉ-लिझम् यांत्रिक उत्पादन बंद करणार नाहीं. आज समाजास खरेदीशक्ति पुरेशी

न वाटली गेल्यामुळे म्हणजे मजूरी पुरेशी न मिळाल्यामुळे यांत्रिक उत्पादनाचा अफाट माल पडून राहून नवीन उत्पादन थांबते व बेकारी वाढते. म्हणून ही नफापद्धति ऊर्फ भांडवलशाही बंद करावी व उत्पादन सार्वजनिक करावें; जितका माल उत्पन्न होईल तितक्या मालाची किंमत मजूरीच्या रूपानें अथवा शाळा, बागा, आरोग्यकारक घरे, औषधे वर्गेरे मोफत सोईच्या रूपानें—समाजास वाटावीं व पुरेसे उत्पादन झाल्यावर फुरसतीचा वेळ वाढवावा; हें सोशॉलिस्टांना साधावयाचें आहे. जेथे भांडवलशाही राहूं शकली तेथें त्याहून श्रेष्ठतर अशी समाजवादी घटना कां नांदूं शकणार नाहीं? स्त्रीस्वातंत्र्य, धर्मस्वातंत्र्य वर्गेरे प्रकार भांडवलशाही-बरोबरच आले आहेत. सांपत्तिक सुवत्ता व व्यावहारिक स्वातंत्र्य यां-बरोबर समाजमुधारणेचे हे प्रकार येणारच असल्यानें त्यासंबंधी येथें अधिक लिहीत नाहीं. आर्थिक क्षेत्रांत समाजवाद पत्करण्याचें आपण ठरविल्यास इतर सामाजिक बाबतींत कसे वागावें याची स्वतंत्र चर्चा करण्यास देखील हरकत नाही.

मार्क्सने वर्गकलह माजविला काय?

मार्क्सने वर्गकलह माजविला हा आक्षेप आतां शिळा झाला असून समाजांत माजत असलेला फक्त वर्गकलह स्पष्टपणे दाखविण्याचें काम मार्क्सने केले, ही गोष्ट मार्क्सचे प्रतिपक्षीहि आतां मान्य करीत आहेत. एन्. जी. वेल्स म्हणतात, “गरीब व भांडवलहीन अशा सर्व वर्गात ऐक्यभावना व धनवंताबहल विरोधी भावना हल्लींच्या जगात एकसारखी वाढत आहे..... जुने वर्ग-भेद मोडत चालले असून सर्व भांडवलहीन लोकांची राहणी एकाच प्रकारची व शिक्षण एकच प्रकारचे होत आहे आणि शरीरसंबंध व शिक्षण सरमिसळ होऊं लागलीं आहेत. सामान्य वर्गातील माणसांना वरच्या दर्जीत चढणे अधिकाधिक अशक्य होत आहे.” भांडवलाचे केन्द्रीकरण वाढत असल्यानें ‘रावाचे रंक’ पुष्कळ होत आहेत पण ‘रंकाचे राव कोणीच होत नसून’ भांडवलशाही सर्व समाजास ‘रंक’ करीत आहे. “मार्क्सने” वेल्स म्हणतात “वर्गकलह माजविला नाहीं तर कसा वाढत आहे तें दाखवून दिलें. मार्क्सनंतर घडलेल्या इतिहासानें त्याचें म्हणणे खरे करून दाखविले आहे.” (बौटलाइन आँफ हिस्टरी)

इतिहासांत आगाऊ असलेल्या वर्गकलहाचा मार्क्सने समाजक्रांतीसाठी उपयोग करून घेतला व वर्गयुद्धाच्या पायावर आपली क्रांतिशास्त्राची इमारत उभारली हें मात्र खरें आहे. याचें कारण, मार्क्सच्या मतें, एका वर्गानं दुसऱ्या वर्गावर चढाई करून प्रभुत्व मिळविणे हा इतिहासक्रमच होता. कल्पनावाचांनी भांडवलवाल्यांनी उदार अंतःकरणाचें व्हावें असे प्रतिपादिले; त्यांस मार्क्सचे म्हणणे असें कीं प्राचीन समाजघटना भांडवलवाल्यांनी बळ-जोरीने उल्थून पाडल्या असून संपत्तिसाधने स्वतंच्या फायद्यासाठीं त्यांनी लढाई करून काबीज केलीं आहेत. ती ते सुखासुखी देतील असे मानणे इतिहासास धरून नाहीं. शिवाय आपली उन्नति करण्यासाठीं स्वावरलंबनाने प्रतिपक्षाशीं झगडण्यांत मजूरांची जी कर्तवगारी, संघटना, ऐक्यबुद्धि व युद्धकीशल्य ही वाढत असतात तीं वाढण्यास त्यांच्या अंतःकरणांत आगाऊच वसत अमलेल्या वर्गकलहाच्या भावनेस चालना देऊन त्यावरच आपले डावपेच उभारले पाहिजेत. पण मार्क्सच्या शिकवणीत द्वेष हा तमोगुणच फक्त भरला आहे हें खरें नाही. भांडवलवाले संपत्तीचा लोभ धरतात हें कांहीं विपरीत नसून इतिहासक्रमास ते धरूनच आहे असें मार्क्स म्हणतो. भांडवलवाल्या व्यंक्तीचा द्वेष करा असे तो सांगत नसून संपत्तीची मालकी सार्वजनिक करा, सर्वच मजूर व्हा, स्वतां कष्ट करून जगण्यांतील पावित्र्य व श्रेष्ठ नीतितत्व ओळखा, संपत्तीचा उपयोग तिचा योग्य व्यय हाच आहे, लोक उपाशी मरत असतांहि केवळ लोभबुद्धीने तिचा सांठा करीत राहणे हा नव्हे, हे मार्क्सचे सांगणे आहे. मात्र अतिअत्पंसऱ्य भांडवलवाल्यांचे जगाच्या अंतापर्यंत मतपरिवर्तन करीत राहणे हें कल्पनावाचांचे मत मार्क्सला पसंत नाहीं. भांडवलवाल्यांना हजारों वर्षांनी हें मत पटेपर्यंत बहुसंख्य समाजास जे दुःख भोगावें लागेल ते दुःख, व बहुसंख्य समाजाने भांडवलवाल्यांवर सक्रित करण्यांत अल्पकाल जे दुःख मानवजातीस भोगावें लागेल ते दुःख यांची तुलना करतां दुसरे साहजिकच फारथोडे आहे हें मार्क्सला पटले असावें. भांडवलवाल्यांचीं ध्वनिप्रसारक यंत्रे एकाद्या भांडवलवाल्यांचे एवढेसे दुःख जगजाहीरपणे रडून दाखवितात. पण कोटचवधि गरीबांच्या अरप्परोदनाचा स्वर सुखवंतांच्या मधुरालापांत कोठच्या कोठें बुडून जातो.

शांतिमार्गानें प्रगति करण्याची आवश्यकता

क्रांति करतांना शहाणपणाची व आत्मनिग्रहाची किती जरुरी आहे यासंबंधी मार्क्सचें मत मागें सांगितलेलेंच आहे. पण शांततेचाहि मार्ग नेहमीच त्याज्य आहे असें नव्हे, असेंहि एंजल्सनें लिहून ठेविले आहे. 'कम्युनिस्ट प्रश्नोत्तरे' या पत्रकांतील "खाजगी मालकी शांततेच्या मार्गानीं रट करतां येईल काय?" या सोळाव्या प्रश्नास उत्तर देतांना एंजल्स म्हणतो "ही अतिशय इष्ट गोष्ट असून तसें घडून येण्यास कम्युनिस्ट कधीहि विरोध करणार नाहीत. क्रांतिकारक कटांची व्यर्थता व धातकपणा त्यांना पूर्णपणे माहीत आहे. क्रांति ही करीन म्हटल्यानें वाटेल तेव्हां करतां येत नाही. क्रांति होते तेव्हां ती कोणताहि वर्ग अथवा पक्ष यांच्या नियन्त्रणापलीकडील परिस्थितींतून जन्म पावते ही गोष्ट कम्युनिस्ट पूर्णपणे जाणून असतात. पण कम्युनिस्टांना हेंहि दिसतें की मजूर वर्गाच्या उन्नतीस भांडवलशाहीमुळेंच अडथळा होतो व त्यामुळे कम्युनिज्मभूचे शत्रुच क्रांतीची परिस्थिति उत्पन्न करूत असतात. जुलूमग्रस्त मजूर वर्ग अखेर बेफाम होऊन क्रांतीस प्रवृत्त झाला म्हणजे मग मात्र कम्युनिस्ट लोक मजूरांची बाजू घेऊन आपली क्रांतिकारक मताच्या प्रसारांतील तत्परता कृतांत उत्तरवून दाखवितात." इंग्लंडांत शांततेच्या मार्गानीं भांडवलशाहीचा पाडाव होईल असें मार्क्सला वाटले होतें. पण भांडवलवाल्यांच्या नफ्यांतील वाटा वाढत्या मजूरीच्या झापानें मिळू लागल्यामुळे इंग्लंडांतील मजूरवर्ग लाचार झाला असून त्याची क्रांतिप्रवृत्ति मावळत चालली असल्याचें मार्क्सला दिसलें असावें असें त्याच्या प्रसिद्ध झालेल्या पत्रव्यवहारावरून दिसतें. शांतिमय प्रगति शक्य झाली तर मार्क्सला ती इष्टच होती.

प्रकरण १५ वै हिंदुस्थान आणि सोशैलिज्ञम्

सोशैलिज्ञम् अर्थावा समाजवाद या तत्त्वाची येथवर जी फोड केली तीत हिंदुस्थानचा उल्लेख वारंवार आलाच आहे. या प्रकरणात हिंदुस्थानच्या भवितव्याचा सोशैलिज्ञम् च्या दृष्टीनें विचार करूं.

१९१७ सालीं रशियांत कम्युनिस्ट क्रांति होऊन तिची धग सान्या जगाचे कोनाकोपन्यापर्यंत पोंचली आणि हिंदुस्थानांत समाजवादी विचारास तेब्हां-पासूनच सुरवात झाली. मुंबईस गेल्या तेरा वर्षात ज्या मजूर चळवळी झाल्या त्यांच्या तरुण पुढाच्यांनी आपण सोशॉलिस्ट, कम्युनिस्ट आहों असें जाहीर करून त्या विषयाची समजूत देणारे मराठी व इंग्रजी वाडमयहि प्रसिद्ध केले. या सोशॉलिस्ट पुढाच्यानी मुंबईस मतप्रसार व चळवळ करून जी दंगल उडवून दिली तिचा वर्तमानपत्रांतूनहि वेळोवेळी गाजावाजा झालाच होता. पण सरकारने डांगे-प्रभृति कम्युनिस्टांवर दोनदां खटले भरून अनिच्छेने कां होईना पण सोशॉलिज्मची नौवत हिंदुस्थानांत अगदी कानठळचा वसतील इतक्या मोठ्याने वाजविली. तिकडे रशियांत कम्युनिज्ममला वाढते यश येत राहन चीनमध्येहि कम्युनिस्टांचे बंड उठले. आणि महायुद्धाच्या माराने जर्जर झालेल्या पराभूत व यशस्वी अशा दोन्ही प्रकारच्या राष्ट्रांत मजूरांच्या असंतोषास भरती येऊन पुरस्कर्ते व विरोधक या दोघाच्याहि यत्नांनी कम्युनिज्मचा फारच गवगवा झाला. कम्युनिज्मच्या अनुयायांची संख्या वाढली असा याचा अर्थ नव्हे. सगळचा हिंदुस्थानांत ४०१५० तरुणांहून या पंथास अधिक अनुयायी १९२७-१९२८ सालापर्यंत नसावे. पण या सुमारास पंडित जवाहरलाल यांनी युरोपांत सफर करून रशियासहि भेट दिली. रशियांत घडत असलेल्या कम्युनिस्ट समाजघटनेचा त्यांच्या मनावर फार अनुकूल परिणाम झाला व इकडे परत आल्यावर आपण सोशॉलिस्ट आहो असें जाहीरपणे बोलण्यास त्यांनी सुरवात केली. तथापि १९३० सालची कायदेभंगाची चळवळ चालू होईपर्यंत कॉम्प्रेसवाल्यांत समाजवादाचा फारसा शिरकाव झाला नव्हता. पुढे गांधी-आर्यविन करार होऊन गांधीं गोलमेज परिषदेस विलायतेस गेले. तेथें त्यास अपयश येऊन ते हिंदुस्थानांत येतांच कायदेभंग पुन्हां सुरु झाला; गांधी, जवाहरलाल व कॉम्प्रेसचे हजारों स्वयंसेवक मांची तुम्हगांत रवानगी झाली. या वेळीं कायदेभंगाची चळवळ व गांधींचे राजकारण हें फसत आहे अशी अंधूक जाणीव कॉम्प्रेसच्या तरुण स्वयंसेवकांत उत्पन्न झाली. १९२९ नंतर आर्थिक संकटाची सान्या जगभर जी छाया पसरली त्या निमित्तानें इंग्रजीत भांडवलशाहीची चिकित्सा करून समाजवादाचा पुरस्कार करणारे पुष्कळ वाडमय प्रसिद्ध झाले. यांतील पुष्कळसें

वाढमय कॉग्रेसच्या स्वयंसेवकांस तुरुंगांत वाचावयास मिळाले. एकदम पुष्कळसे स्वयंसेवक एका ठिकाणी राहिल्यामुळे सर्वांनी चर्चा करून कांही वाढमय वाचलेहि. यामुळे १९३२ सालच्या कायदेभंगांत शिक्षा झालेली माणसे बाहेर सुटून येऊ लागलीं तसेतसा कॉग्रेसमध्ये समाजवादाचा बराच शिरकाव झाला आहे ही गोष्ट स्पष्ट होऊ लागली. पंडित जवाहरलाल यांनी आपल्या सुटकेनंतर ‘हिंदुस्थानचा पुढील मार्ग’ या नांवाची एक लेख-माला लिहून तीत समाजवादाचा पुरस्कार केला. त्यास अनुसरून आतां कॉग्रेसमध्ये ‘कॉग्रेस सोशॉलिस्ट पक्ष’ नांवाचा एक स्वतंत्र पक्षच स्थापन झाला आहे. त्याच्या प्रांतिक शाखा व कार्यक्रमहि जाहीर झाले असून रोज नवीन नवीन तरुण या पक्षांत सामील होत असल्याने सोशॉलिस्टांच्या वाढत्या बढाची आतां कॉग्रेसमध्ये व बाहेरहि तीत्र जाणीव होत आहे. इतिहास, समाजरचना, समाजाचे भवितव्य या सर्व बावतीत सोशॉलिस्टांची विचार-सरणी प्रचलिताहून मूलतःच भिन्न असल्याने हिंदी राजकारणास व समाज कारणासहि यापुढे अगदीं वेगळे वठण लागूं पहात आहे. आपणांस येथे फक्त राजकीय व आर्थिक परिस्थितींचाच विचार कर्तव्य आहे.

ब्रिटिश अमलाबद्दल तीन भिन्न दृष्टिकोन

हिंदुस्थानांत ब्रिटिशांचा अमल सुरु झाला ही फार विलक्षण अशा प्रकारची क्रांति झाली हैं मत सर्वमान्य असलें तरी या क्रांतीचे नेमके स्वरूप काय, यासंबंधीं तीत्र मतभेद झाले आहेत. इंग्रजी अंमल गेल्या शतकांत थोडा स्थिर झाल्यानंतर सुधारकांची जी एक पिढी उत्पन्न झाली तिने प्रातःकाळीं ब्राह्मणांनी अर्ध्यप्रदानाने सूर्याचे स्वागत करावें त्याप्रमाणे आपणांस अज्ञानांधकारांतून बाहेर काढण्यासाठी ईश्वरी योजनेनेच इंग्रज येथें आले असें समजून त्याचे स्वागत केले. यामुळे राजकीय पारतंत्र्य अले असलें तरी इंग्रज हे सुधारलेल्या राज्यपद्धतीचे हिंदी लोकांस धडे देण्यासाठीं येथें आले आहेत, आपली राज्य करण्याची तयारी झाली कीं ते वयांत आलेल्या मुलाचे हवालीं बाप आपली दौलत देतो त्याप्रमाणे हिंदुस्थानचे राज्य आपल्या हवालीं करून निघून जातील असा यांना मेकॉलेच्या एका उद्गारावरून विश्वास वाटला होता. ही राज्यकर्तृत्वाची तयारी म्हणून प्रथम गूर्तिपूजा, जातिभेद, बालविवाह वगैरेंचा नाश केला पाहिजे असें मत सुधारकांनी प्रतिपादन केले.

महाराष्ट्रांत गेल्या शतकाचे शेवटीं टिळक, चिपळूणकर वगैरे तरुण मंड-लीनीं या सुधारकांविश्वद्व प्रतिक्रिया सुरु केली. समाजसुधारणा करूं नये असें यांचे मत नव्हते. पण समाजव्यवस्था बरीवाईट कशीहि असली तरी व स्वदेशी राजसंस्थाहि कशीहि असली तरी परकी सरकारच्या अंमलाने कोणत्याहि राष्ट्राचे कधीहि हित होणार नाहीं हा सिद्धांत टिळक-चिपळूण-करांनी मोठचा त्वेषाने प्रतिपादन केला. चिपळूणकर अल्पवर्यींच वारले; पण टिळकांनीं ऐन ताहण्यापासून सतत चाळीस वर्षे देहपातापर्यंत सर्व तन्हेच्या हालअपेष्टा सोसून स्वकीय राज्यसत्ता हवी, या मताच्या प्रसारार्थ चळवळ केली. देशांत जीं नाना प्रकारचीं दुःखें लोकांस भोगावीं लागतात या सर्वांची तात्कालिक कारणे कांहीहि असोत पण सर्व कारणांचे कारण परराज्य आहे ही गोष्ट टिळकांनीच प्रथम सांगितली; व या मुद्द्याचे नुसते तात्त्विक विवेचन न करतां त्यांनी प्रचारक पाठवून, वर्तमानपत्रांत लिहून, परिषदा भरवून, परकी राज्याबद्दल तीव्र क्षोभ उत्पन्न केला. बॉम्बगोळ्यांच्या अत्याचारांना टिळकांनीं उत्तेजन दिले ही गोष्ट साफ खोटी. पण हिंदुस्थानांत इंग्रजी राज्याबद्दल टिळकांनीं अगदी पिनल कोडांतल्या अर्थातें द्वेषभाव उत्पन्न केला हें सरकारचे व चिरोलचे म्हणणे खरेच होते असें-टिळकांचा इतिहास आतां पूर्णपणे हातावेगळा झाला असल्यामुळे-कबूल करण्यास कांहीच हरकत नाहीं. भांडवळशाहीच्या शीघ्र गतीमुळे टिळकांचे राजकारण मार्गे वढून पाहणारास अतिशय दूर, व म्हणून अस्पष्ट दिसत असले तरी महाराष्ट्रांतील गांधींच्या कित्येक अनुयायांनाच काय पण पुष्कळ सोशॉलिस्टांनाहि समाजसेवेची व राजकारणाची स्फूर्ति टिळकांच्या शिकवणीपासून व उदाहरणापासूनच मिळाली आहे यांत संशय नाही.

टिळकांच्या मागून महात्मा गांधींनी जें राजकारण केले त्यांत त्यांनी टिळकांची स्वराज्याची चळवळच पुढे चालविली. शिवाय, परकी राज्य आपल्याच सहकार्यात चालत असून आपण सहकार्य बंद केल्यास तें राज्य मोडून पडेल त्यासाठीं आपण सहकार्य बंद केले पाहिजे, सरकारचे कायदे मोडले पाहिजेत असें प्रतिपादन करून मोठचा प्रमाणावर हें शस्त्र सरकारवर चालवूनहि दाखविले. तथापि गांधींच्या राजकारणाचे एक वैशिष्ट्य असें आहे की त्यांत अहिंसा, आत्मत्याग या व्यक्ति गुणावर

फार भरंवसा आहे. गांधींच्या मतें हिंदूंच्या संस्कृतीनें पाश्चात्य संस्कृतींत ही भर घालावयाची आहे. टिळकानाहि पौर्वात्य आर्याची संस्कृति ही दैवी आहे, ती पाश्चात्याप्रमाणें पाशवी नसून जगांत शांतीचा संदेश पोंचविण्याचे कार्य हिंदी संस्कृतीस करावयाचे आहे असें वाटत असावे असें दिसते.

हिंदुस्थानांत ब्रिटिशांच्या अंमलाने घडून आलेल्या क्रांतीची सुधारकांनी व टिळक-चिपळूणकरांच्या राष्ट्रीय पक्षाने वेगवेगळ्या मीमांसा केली व तदनुसार वेगवेगळ्या उन्नतीच्या मार्गास हात घातला; त्याहून सोशॉलिस्टांची मीमांसा व त्यांचे उन्नतीचे मार्गहि आमूलाग्र भिन्न आहेत. इंग्रजांच्या आगगाड्या, तारायंत्रे, छापखाने, हिंदूबीपणा, करडी शिस्त हीं सर्व केवळ पाश्चात्य संपत्ति व संस्कृति आहे हें म्हणें खरें नसून इंग्लंडांतहि समाजविकास होत होतच एकदां केव्हां तरी म्हणजे भांडवलशाहीच्या काळीं ही संपत्ति व संस्कृति प्राप्त झालीं आहेत. इंग्रजांच्या कर्तव्यारीपूढे मराठे लोक व मुत्सद्वी नादान होते म्हणूनच पराभूत झाले ही गोष्ट महाराष्ट्रांत 'लोकहितवादीनी' फार जोर देऊन सांगितली. पण मराठ्यांत भांडवलशाहीची वाढ झाली असती तर तेहि कर्तव्यार झाले असते. उलट भांडवलशाहीच्या पूर्वी इंग्लंडांतील जनताहि नादानच होती हें आतां सोशॉलिस्टांना दिसून आले आहे. औद्योगिक क्रांतीपूर्वी म्हणजे इंग्लंडांत भांडवलशाहीचा विकास होण्यापूर्वी इंग्लंडांतील कोष्ट्यांचे वर्णन करतांना एंजल्स लिहितो, “.... पण बौद्धिक उन्नतीच्या दृष्टीनें गाहतां हीं माणसे जिवंत असून मढ्यासारखी होतीं. लहानसा हातमाग व मालकीची लहानशी जमीन या क्षुद्र स्वार्थापलीकडे त्यांची दृष्टि गेली नव्हती. त्यांच्या संकुचित क्षितिजापलीकडे अखिल मानवसमाजांत जी क्रांति घडून येत होती तिचें त्यांना कांहींच गुमान नव्हते. हरल्होप्रमाणे एकाच जागीं वर्षानुवर्ष शांतपणे वाढणाऱ्या जीवनांतच त्यांना सुख वाटे. या जीवनांत एक प्रकारे मोहकपणा होता हें खरें. पण माणुसकीच्या दृष्टीनें हें जिंवे कमी दर्जाचिं होतें. खरें म्हणजे हीं माणसे माणसेंच नव्हतीं. मूठभर सरदारांचीं सेवा करणारीं भावनाहीन अशीं तीं यंत्रे होतीं. माणसांचा म्हणून जो इतिहास घडे तो सरदारांचा. या निर्जीव आयुष्यक्रमांतून औद्योगिक क्रांतीनेंच या लोकांची सुटका केली.” (इंग्लंडांतील मजूरांची परिस्थिति.)

हिंदुस्थानांत इंग्रजांचे राज्य आले तें परकीय या दृष्टीने त्यास महत्त्व नसून भांडवलशाहीचे राज्य या दृष्टीने त्यास महत्त्व आहे. अकबर व अवरंगजेब यांची राज्ये परकी असली तरी इंग्रजी भांडवलशाहीने जी राजकीय, सामाजिक, आर्थिक व सांस्कृतिक क्रांति घडवून आणली आहे ती मोगली राज्याने घडून आली नाही. जुन्या समाजव्यवस्थेतील जडत्व खणून काढण्याचे सामर्थ्य इंग्रजी राज्यांत होतें असें सुधारकाना दिसले. पण परकी राज्याचे भांडवल-शाही हें स्वरूप त्यास कळून न आल्यानें हें परकी राज्य हिंदुस्थानचें रक्त आजवरच्या कोणत्याहि परकी राज्याने शोषिले नाही इतक्या क्रूरपणे, सतत व वाढत्या प्रमाणावर शोषीत राहणार आहे याचे आकलन सुधारकांस झाले नाहीं. तसेच ज्या टिळक-चिपळूणकरांना परकी सत्ता आपले रक्तशोषण करते हा सिद्धांत सुचला होता त्यांनाहि या परकी सत्तेचे भांडवलशाही हें स्वरूप कळले होतें असें दिसत नाहीं. राजकीय पारतंत्र्य हा समाजव्यवस्थेतील कोणत्याहि एक वा अनेक दोपांपेक्षां दुष्टतर दोष होय, हा सर्वच शूर पुरुषांना साजणारा सिद्धांत त्यांनी मनांत वाणला होता व कोणत्याहि अर्थाने ग्रिटिंश राज्य हें स्वकीय सत्तेपेक्षां—संस्थानिकापेक्षाहि वाईट अशी त्यांची अमूर्त भावना असावी असें वाटते. इंग्रजांनी आगगाडी आणली याचे कौतुक चालले असतां एकदा टिळकांनी उत्तर दिले, म्हणतात कीं, ‘यांत विशेष तें काय, आज शिवाजी असता तर तोहि सायकलवर बसून गेला असता. हें कालमाहात्म्य आहे. यांत इंग्रजांचें विशेष असें कांहीं नाहीं?’ पण कालमाहात्म्य म्हणजे तरी काय? हल्लोंच्या कालाचे विशेष लक्षण कोणते? हा काल कधीं सुरु झाला? पूर्वी कोणता होता? एकां-तून दुसरा काल कसा निर्माण होतो? या प्रश्नांचीं उत्तरे टिळकांना सुचलीं नाहीत इतकेंच नव्हे तर हे प्रश्नच त्यांना कधीं सुचले नाहीत. टिळकांनी वर्तमान कालांतून मागें पाहिले तें स्वातंत्र्याची स्फूर्ति देणाऱ्या शिवाजीकडे, मग कर्मयोग शिकविणाऱ्या कृष्णाकडे व नंतर हिंदूच्या संस्कृतीचे वैभव केवढे श्रेष्ठ आहे हें दाखविण्यासाठी ४००० वर्षांपूर्वीच्या नासदीय सूक्ताकडे. सल्पयूरिक ॲसिड तोंडांत ओतल्यानें जिवंत शरीर नाश पावतें त्याप्रमाणे आगगाडी ज्या समाजांत शिरली त्या समाजाची घटना ती मोडून टाकते ही गोष्ट टिळकांना कधींच आकलन करतां आलीसें दिसत नाहीं. लॉर्ड

डलहौसीने आपले धोरण तडीस लावून संस्थाने खालसा केली असतीं तर बरें झाले असते असे प्रत्यक्ष अनुभवावरून सर्वांना मनांतल्या मनांत वाटत असते. कोल्हापुरापेक्षां सातान्यांत ईस्टेट करणे अधिक सुरक्षित असेहि सर्वांस वाटते. पण संस्थानापेक्षां खालसा राज्य हें श्रेष्ठ कां? तर भांडवलशाहीपूर्वीच्या राज्यपद्धतीपेक्षां भांडवलशाही राज्यपद्धति अधिक व्यवस्थित, सुयंत्र असते म्हणून; असा विवेक अजून प्रसिद्ध पुढान्यांनाहि सुचंत नाहीं. हें म्हणण्यांत कोणाची खोडी काढण्याचा येथे हंतु नाही; किवा झाले हें कांहीं तरी विपरीत अथवा आश्चर्यकारक असेहि नाहीं. माणसाच्या डोक्यांत येणारे विचार त्यास ज्ञानेंद्रियांच्या द्वारां भौतिक जगाची जी प्रतीती येत असते तदनुसार बनत असतात. भांडवलशाहीचें आकलन होण्यास भांडवलवाल्यांच्या आगगाडीने गांवांत शिरून माल पळवून नेला एवढी घटना अपुरी आहे. हें आकलन होण्यास स्वतंत्र अशा मजूरवर्गास मजूरीच्या वाजारांत भुकेच्या चिमट्यांत पकडून कारखानदार यंत्रास जुंपतो, वाढावा मिळवितो, स्वस्त माल वाजारांत आणतो, जुने धंदे बुडवितो, वेकारी वाढवितो व संपत्तीशेजारीं दारिद्र्य उभें करतो हा देखावा पाहण्यास मिळणे जरूर असते. मार्क्सिला इंगलंडांत हें सर्व समक्ष पाहून भांडवलशाहीचें जे आकलन झाले ते त्यास तो अठराव्या शतकांत जन्मला असता तर झाले नसते. तसेच टिळक-चिपळूनकर यांना, तसेच राजवाड्यांनाही, भांडवलशाहीचें उत्पादन व त्याच्या प्रत्यक्ष परिणामांने घडत असणारी समाजक्रांति बांचे प्रत्यक्ष अवलोकन करतां येईल एवढे भांडवलशाहीचें उत्पादन त्यांच्या काळीं येथे त्यांच्या भोंवतीं सुरु झालेच नव्हते. टिळक थाज असते तर त्यांना सोशॉलिज्म सुचला अथवा पटला असता असें नव्हे. गांधींना तो सुचतहि नाहीं व पटहि नाहीं. माणसाच्या मनांत शिक्षणसंस्कार, पूर्वग्रह वगैरेचे दडपण बाह्य परिस्थितीमुळे उत्पन्न होतें. पण बाह्य परिस्थितीप्रमाणे ते झटपट बदलत नाहीं. समाजांत माणसामाणसांत, वर्गावर्गांत व विशेषतः नव्याजुन्यांत जे झगडे होतात व जे अपरिहार्यहि दिसतात त्यांचे हेंच कारण आहे की विशिष्ट बाह्य परिस्थिति, शिक्षण, उदाहरण यांनीं एकदां मनावर घडलेले संस्कार व जडलेले ग्रह हे बाह्य परिस्थिति बदलली असतां त्याबरोबर न बदलून तिच्याशीं झगडत राहतात व हा झगडा, ज्यांच्या मनावर बदललेल्या

परिस्थितीचा नव्यानें पगडा वसत असतां त्यांच्याशीं चालतो. आज समाज वादाचा प्रसार तरुणांत लवकर कां होतो व प्रौढांत तो कां होत नाहीं, तसेच इतर ठिकाणापेक्षां मुंबईतच तो कां होतो याचें कारण वरील विवेचनावरून समजून येईल.

राष्ट्रीय पक्षाचें राजकारण

टिळक अथवा हल्लीं गांधी यांच्या नेतृत्वाखालीं असलेला राष्ट्रीय पक्ष हिंदुस्थानांतील ब्रिटिश सत्तेकडे ती परकी सत्ता या दृष्टीनें पाहतो आणि समाजवादी मनुष्य ही भांडवलशाही आहे या दृष्टीनें पाहतो. या भिन्न दृष्टींमुळे राष्ट्रीय पक्ष व समाजवादी पक्ष यांचे कार्यक्रम व ध्येये अगदीं भिन्न व क्वचित् परस्परविरोधीहि होत आहेत ही गोष्ट यापुढील हिंदी राजकारण समजून घेतांना प्रथम लक्षांत घेतली पाहिजे. राष्ट्रीय पक्षाचें म्हणणे असें आहे कीं साच्याच हिंदुस्थानची लूट परकी सरकार करीत आहे. आपण सर्वजण ही लूट एकजुटीने प्रथम थांववूं व मग आपसांतील भांडू. समाजवादीपक्षाचें म्हणणे असें आहे कीं भांडवलशाही—मग ती स्वदेशी असो कीं विदेशी असो—बहुसंख्य समाजाची लूट ती करीत राहणारच. यासाठी हिंदुस्थानचे परकी भांडवलशाहीकडून होणारें शोषण जसें बंद केले पाहिजे तसेच स्वकीय भांडवलशाहीकडून बहुसंख्य समाजाचे होणारें शोषणहि त्या वेळीच बंद केले पाहिजे. या दोन पक्षांत हा फरक कसकसा व कां पडतो हें आतां पाहूं.

हिंदी राजकारणांत ‘राष्ट्रीय’ या नांवानें ओळखला जाणारा जो पक्ष थाहे त्याचा पुष्कळसा भरणा राष्ट्रीय सभेंतच असून सामान्यतः गांधीजींकडे या पक्षाचें आज नेतृत्व आहे. फार मोठे जमिनदार अथवा भांडवलवाले यांचा यांत समावेश होत नाहीं. पण मुख्यतः लहान मोठा व्यापारी वर्ग, दुय्यम दर्जाचा भांडवलदार, डॉक्टर, वकील, एंजिनियर वगैरे मध्यम वर्ग यांचा या पक्षांत कार्यकर्ता या नात्यानें समावेश होत असून हिंदी भांडवलशाहीस विदेशी भांडवलशाहीविरुद्ध रक्षण द्यावयाचें व स्वातंत्र्यासाठीं चळवळ करावयाची हें या राष्ट्रीय पक्षाचें धोरण आहे.

इंग्रजांचे राज्यच येथें असल्यामुळे ब्रिटिश भांडवलशाही व हिंदी भांडवलशाही यांच्या लढ्यांत ब्रिटिशांना राज्यसत्तेचे पाठबळ मिळते. यामुळे

ब्रिटिश भांडवलशाहीची राजकीय सत्ता नाहींशी करून त्या जागीं हिंदी सत्ता आल्याशिवाय हिंदी भांडवलशाहीस विदेशीयांशी आर्थिक क्षेत्रांतहि चढाओढीत टिकून राहणे शक्य नाहीं हें राष्ट्रीय पक्षाचें म्हणणे अगदीं स्वरें आहे. आज कापसाचें सूत व कापड एवढ्याच मोठ्या धंद्यांत काय तो हिंदी भांडवलवाल्यांचा शिरकाव झालेला आहे. टाटांचा लोखंड व पोलाद यांचा कारखाना पुष्कळसा स्वदेशी आहे खरा. पण त्यांत मुख्यतः आगगाडीचें सर्व सामान तयार होतें. हिंदुस्थानास लढाईच्या वेळीं स्वदेशांतील बंडाळी मोडण्यासाठीं व सैन्याची आणि मालाची ने—आण करण्यासाठीं येथल्या येथें रेल्वेचा भरपूर पुरवठा असणे जरूर आहे; म्हणून टाटांच्या कारखान्यास ब्रिटिश सरकार संरक्षणहि देण्यास तयार असतें. याहि धंद्यांत आतां अर्धवट अशी नवी कंपनी टाटाशीं स्पर्धा करण्यासाठी कलकत्यास निघाली आहे. बाकीचे म्हणजे जहाजांचा धंदा, दगडी कोळसा, इतर खाणी, ज्यूट, चहा, बॅकिंग, विदेशी हुंडणावळ हे सर्व प्रचंड धंदे ब्रिटिश भांडवलवाल्यांच्या हातीं असून सरकारशीं निरनिराळ्या मार्गानीं यांचा हात पोंचतो. आणि हिंदी भांडवलवाल्यांस राजकीय सत्तेच्या बळावर हे सहज माऱ्ये रेटूं शकतात. यामुळे हिंदी भांडवलवाल्यांना आपल्या आर्थिक झगड्यांत यश येण्यासाठी राजकीय झगडा तीव्र करावा लागतो आणि साहजिकच त्यास जनतेचा पाठिवाहि मिळवावाच लागतो. म्हणून वहुसंख्य समाजाचीं दुःखें नाहींशीं करणारा कार्यक्रमहि त्यांनीं आपल्या समजुतीनें योग्य असा आंखला आहे.

सर्व हिंदी लोकांचे हितसंबंध एकसारखेच आहेत ही कल्पना या कार्यक्रमांत मध्यवर्ती आहे. (१) व्यापार, पगार वगैरे निरनिराळ्या मार्गानीं सुमारे २०० कोटी रुपये ब्रिटिश लोक दरसाल इंग्लंडांत नेतात, ही हिंदुस्थानची लूट थांबविणे; (२) विदेशी व फार खर्चिक अशी नोकरशाही पोसण्यासाठीं व अवाढव्य लज्जरी खर्च चालविण्यासाठी फार मोठा जमीनधारा सरकार घेते तो निदान निम्मा कमी करणे; (३) डोईजड सरकारधारा व इतर कर यांमुळे शेतकऱ्यास होणारे कर्ज कमी करणे; (४) खेड्यापाड्यांतून बँकांची वाढ करून शेतकऱ्यांमागचा सावकारांचा कांच कमी करणे; आणि (५) हुंडणावळीचा भाव वाढवून शेतकऱ्यांच्या मालाची सरकार परदेशांत किमत कमी करते म्हणून हुंडणावळीचा भाव उतरविणे—वगैरे गोष्टी राष्ट्रीय

अथवा भांडवलवाल्या पक्षानें आपल्या कार्यक्रमांत घातल्या असून त्या मिळ-विष्णासाठीं सरकाररशीं झगडण्यांत जनतेचे पाठबळ त्यास हवें असतें. या सर्वांपेक्षां प्रचंड भांडवलाचे धंदे विदेशी धंद्याशीं चढाओढोत टिकून राहावे म्हणून यांना स्वदेशी धंद्यांस जकातीचे संरक्षण हवें असतें. यामुळे मालास पडणारी भारी किंमत सामान्य जनतेस द्यावी लागते खरी, पण स्वदेशी धंदा भरभराटीस आल्यास लोकांची मजूरी वाढेल व अखेर सर्व पैसा स्वदेशांतच राहील असा यांचा युक्तिवाद असतो. सोशॉलिस्टांस भांडवलवाल्यांचा असा सवाल आहे कीं भांडवलशाही ही जर मानवी समाजाच्या प्रगतीची पुढली पायरी आहे तर हिंदुस्थान ती चढत असतांना मजूरांना भांडवलवाल्यां-विरुद्ध चिथावून भांडवलवाल्यांना व पर्यायानें हिंदुस्थानाला प्रगतीच्या मार्गावरून मार्गे कां खेचतां? एकदां स्वदेशी भांडवलशाही येथें उभारली जाऊ द्या; मग मजूरांना काय अधिक हिस्सा मागायचा असेल तो तुम्ही मागा.

सोशॉलिस्टांचे आक्षेप

सोशॉलिस्ट पक्षास या सर्व युक्तिवादांतील भोक्लेपणा अथवा घूर्तपणा कळून आला असून त्यांना राष्ट्रीय पक्षाचा कार्यक्रम आहे या स्वरूपांत जनतेचे कल्याण करणार नाहीं हें टाऊक झालें आहे. हिंदुस्थानांतील सर्व वर्गांचे हितसंबंध परस्परास अनुकूल आहेत हें राष्ट्रीय पक्षाचे गृहीत कृत्य सोशॉलिस्टांस मुळींच मान्य नाहीं. व्यापाराचा व धंद्याचा नफा, पगार, पेन्नानें, कर्जाची व व्याजाची फेड इतक्या अनेक मार्गानीं जे २०० कोटी रुपये परदेशांत जातात ते आधीं भांडवलशाहीच्या पिळणुकीच्या पद्धतीनें जनतेच्या खिंशांतून बाहेर पडतात. विदेशी भांडवलशाही जाऊन स्वदेशी भांडवलशाही येथें अधिकाराऱ्ह झाली तरी व्यापार-धंदा, नोकच्या व बँका यांचे अस्तित्व कायमच राहणार असून या मार्गे स्वदेशी भांडवलशाहीकडून लोकांची पिळणूक चालूच राहील. यांत आज परदेशी भांडवलयाल्यांना मिळाणारे दोनशे कोटी रुपये आपणास मिळावेत ही स्वदेशी भांडवलवाल्यांची सझ्छा फक्त सफल होईल. विदेशीं जाणारे २०० कोटी रुपये स्वदेशांत राहतील हें खरें, पण ते परत जनतेस मिळण्याची काय आशा आहे? आज जीं स्वतंत्र राष्ट्रे आहेत व जेथें भांडवलशाही भरभराटलेली आहे तेथेहि संपत्ति निर्माण करणाऱ्या

श्रमजीवी वर्गास मजूरीच्या रूपानें पुरेशी खरेदीशक्ति वाटली जात नसल्याने मालाचे गढळे पडून राहतात, पण श्रमजीवी वर्गास त्यांतला वाटा मुळीच मिळत नाहीं. हीच गत येथल्या स्वातंत्र्यांतहि होणार. परदेशी भांडवल-शाहीपेक्षां स्वदेशी भांडवलशाही कमी वलिष्ठ अथवा कमी जुलमी अथवा कमी स्वार्थी असते असें कांहीच म्हणता येत नाहीं. इंग्लंडांत वरिष्ठ वर्ग-जवळ जो फाजील नफा गेल्या शंभर वर्षात साचला तो त्यांनीं सर्व मागसलेल्या देशांत भांडवलांत गुंतवून व तेथील कमी मजूरीमुळे अधिकाधिक मिळणारा नफा पुन्हा पुन्हा तेथेच गुंतवून त्याचें व्याज खात ते इंग्लंडांत चैनींत राहतात. या वाहेरच्या पैशाच्या जोरावर इंग्लंडांतील राज्ययंत्र आपल्या काबूत ठेवतात, इंग्लंडांतील धंद्याचें भांडवल तोडून मजूरांची राहणी कमी दर्जाची करतात आणि राजकीय सत्तेच्या बछावर तेथील असंतोष दडपून टाकतात. महायुद्धानंतरच्या १२ वर्षात जर्मन कामगारांची उत्पादनशक्ति पूर्वीहून दहा पटीनें वाढली पण याचें बक्षीस त्यांना काय मिळाले? जर्मन मजूरांस जास्त मजूरी द्यावी लागते म्हणून पूर्व-प्रशियांतील जमिनदार, पोलंडच्या मजूरास कामावर नेमतात. विदेशांतील बाजार कमी होतांच आतां उत्पादन कमी झाले असून त्यामुळे मजूरांचे पगार काटले गेले आहेत व जगांत कोठल्याहि देशांत होत नसेल अशी जवऱ दडपशाही जर्मनींत होत आहे. इंग्लंड, जर्मनी सारख्या सुधारलेल्या व स्वतंत्र भांडवलशाही राष्ट्रांत श्रमजीवी वर्गाची स्थिति अशी गुलामगिरीची असून भांडवलवाला वर्ग स्वदेशार्थी-पेक्षां स्वार्थास अधिक किमत देतो. तेव्हां हिंदुस्थानचा भांडवलदार वर्ग याहून वेगळा वागेल असें मानण्यास काय आधार? अगदीं अलीकडे झालेले इंडो-जपानी करार व बांम्बे-लँकाशायर करार यांवरून जर कांहीं सिद्ध होत असेल तर भांडवलवाला स्वदेश ओळखीत नसून फक्त नफा तेवढा जाणतो हेच. अशा स्थितींत पृथ्वीस जवळ असलेल्या मंगळावर सोन्याच्या खाणी आहेत हें ऐकून हिंदी माणसास जितके समाधान वाटेल तितकेच स्वातंत्र्य मिळाल्यावर आज विदेशास जाणारे २०० कोटी रुपये स्वदेशांत राहतील याबद्दलहि वाटेल. कारण दोन्हीहि त्यांस सारखींच अलभ्य आहेत.

जमिनधारा कमी करण्याच्या चळवळीचा फायदा सामान्य जनतेस किती आहे? बंगालमध्ये कायमधारा पद्धति असून हा धारा तिकडे फार कमी

प्रमाणांत सरकारास पोंचतो यामुळे जमिनदारास खंड खूप मिळतो. मुंबई व मद्रास या इलास्यांत जमिनधारा कमी झाल्यास खंडानें जमिनी लावण करणाऱ्या मालकांचा खंड त्यास वाढून मिळणार आहे. जमिनधारा कमी करण्याच्या चळवळीबद्रोबर खंड कमी करण्याची भाषा राष्ट्रीय पक्ष बोलत नसतो त्याचे इंगित हे आहे. ज्यांनी खंड कमी करण्याच्या भाषा वापरल्या त्यांनीही खंडाविशद्ध शेतकर्यांनी चळवळ केली त्या वेळी सरकारी सामर्थ्यास जमिनदारांच्या रक्षणाबद्दल आवाहन केलेच.

ज्यांच्या जमिनी अगदीं लहान आहेत त्यांना जमिनधान्यपेक्षां कर्जाचे ओङ्गेंचे भारी असून त्याखाली शेतकरी चिरडला जात आहे. शिवाय जमिनधारा हा प्रश्न शेतकर्याच्या इतर परिस्थितीपासून अलग काढून विचारांत घेतां येत नाहीं. भांडवलशाहीच्या लोखंडी चौकटींत शेतकरी सर्व बाजूंनी सारखाच चेपला जात आहे आणि हे दुःख शेतकरी जितका लहान तितके अधिक मोठच्या प्रमाणावर आहे. खंड आणि जमिनधारा पैशांत भरावा लागतो. त्यासाठीं पीक विकर्यास शेतकरी वाजारांत शिरला कीं वाघाच्या गुहेंत शिरल्यासारखी त्याची स्थिति होते. वाजारांत त्याच्याच सारख्या इतर शेतकर्यांची माल विकर्यास चढाओढ चाललेली असून घेवारी बहुधा अधिक धूर्त, अधिक संघटित व अधिक धनवान असल्यामुळे आपसांत चढाओढ करणारे शेतकरी क्रमाक्रमानें सर्वजण घेवाच्याच्या दाढेंत सापडतात व त्यांना त्यांच्या मालाचें मोल कमी मिळते. हुंडणावळीच्या वादांतला एक नेहमींचा युक्तिवाद असतो कीं ब्रिटिश सरकार हुंडणावळींत ६पयाचा भाव वाढवून हिंदी शेतकर्याच्या मालाचें स्वदेशांत व परदेशांतहि मोल कमी करते. पण वस्तुस्थिति अशी आहे कीं हुंडणावळीचा भाव कांहींहि असला तरी हिंदी शेतकरी आपसांतील चढाओढीमुळे संघटित घेवाच्यांकडून केव्हांहि नाडला जातोच. पुढे तंटा येतो तो निर्यात व्यापारी व इंग्लंडांतील आयात व्यापारी यांच्यामध्ये. मरुन गेलेल्या बकरीला आपल्या मांसाचा खाटकास भाव येत नाहीं म्हणून जेवढा विषाद वाटेल तेवढा विषाद शेतकर्यासहि भारी हुंडणावळीबद्दल वाटेल.

राष्ट्रीय पुढारी ज्या भांडवलवाल्यांसाठीं या हुंडणावळीबद्दल झगडत असतात, त्या राष्ट्रीय पुढाच्यांची भांडवलवाल्यांना मुळींच मुर्वत नसते

राष्ट्रीय पुढाऱ्यांनी स्वदेशी चळवळ करून भांडवलवाल्यांच्या घरांत गरी-बांधा पैसा घातला, त्यावर गबर होऊन भांडवलवाल्यांनीं अधिकांधिक मजू-रांना पिळून काढले व थोडा कमी नफा घेऊन कांहीं दिवस धंदा चाल-विण्याची व तो सुधारून वाढविण्याची वेळ आली तेव्हां राष्ट्रीय पुढाऱ्यांना न विचारतां भांडवलवाल्यांनीं जपान व इंग्लंड यांना स्वदेशी बाजारांत भागी देऊन उघड उघड देशद्रोह केला.

हिंदी शेतकऱ्याचें खरें दुखणे

वीतभर जमिनीचा मालकीचा तुकडा हा हिंदी शेतकऱ्याचा अन्नदाता नसून त्याला जिवंतपणीं पुरणारा त्याचा खड्हा आहे. मागें आपण पाहिले आहे कीं या वीतभर जमिनीने त्याचें जिणे दुर्बल, असंस्कृत, मूढ, बकरीच्या देहाप्रमाणे लुटारूचे धन, करून टाकले. यांतून त्याची सुटका झाल्याखेरीज जमिनधारा, कर्ज व इतर अनेक मार्गांनीं होणारी त्याची लूट थांबवणे अशक्य आहे. भांडवलशाहीपूर्वी हल्लीचीं पद्धतशीर लुटीचीं साधने नव्हतीं व लुटलेले धनहि हातापलीकडे जात नव्हतें. मोठ्या प्रमाणावर चढाओढ नव्हती. पण आज लहान शेतीचें दुःख पूर्वीच्या अनेकपट वाढले आहे. भांडवल-शाहीच्या प्रचंड संघटनेच्या बाजारांत चरकांतल्या उसाप्रमाणे लहान शेतकरी पिळला जात आहे. आज जगाचा बाजार कापूस, गूह, गळिताचीं धान्ये यांसारख्या वस्तूचे बाबतीत एकजीव होत आहे. अमेरिका, कानडा, ऑस्ट्रेलिया, ईजिप्त या देशांतील, ज्यांचें उत्पादन व मालाची ने-आण, प्रचंड प्रमाणावर, यांत्रिक साधनांनीं, एकाच पद्धतीने व म्हणून पुष्कळ होत आहे; ज्यांच्या मालाची विक्री हीहि प्रचंड प्रमाणावर, चढाओढ थांबवून उत्पादनाच्या खर्चाहून अधिक अशा ठराविक किंमतीने होत आहे; अशा सुधारलेल्या भांडवलवाल्या शेतकऱ्यांशीं चढाओढींत आमचा अशिधित, एकलकोंडा व अडलेला असा शेतकरी पहिल्या घडाक्यांत कोलमंडून पडतो.

लहान शेतीत कोणतीहि यांत्रिक अथवा शास्त्रीय प्रगति होत नसल्यानें उत्पादनहि अगदींच थोडे होतें. शेतीखेरीज बाकीचे ज्यांचे धंदे यंत्राशीं चढाओढींत पराभूत होतात ते बेकार धंदेवालेहि या अनुत्पादक शेतीवर भार घालतात. गांधी म्हणतात सूत कातण्यानें आणि कापड विणण्यानें बेकारीचा प्रश्न सुटेल. जणू कांहीं कापड खरेदी करावें न लागलें कीं शेतकऱ्याची लूट

संपलीच. शेतकऱ्याची बाजारांत होणारी लूट, नाष्टांच्या किमती बदल-
प्पाने होणारी लूट, कापडाखेरीज इतर शेकडो प्रकारच्या यांत्रिक उत्पादनाच्या
वस्तुनीं होणारी लूट सुताने कशी थांबणार हें कळत नाहीं. एक गोष्ट मात्र
शक्य दिसते कीं सर्व बाजुनीं गांजलेला शेतकरी दंग्यास प्रवृत्त होण्याएवजीं
रोज तीन पैसे देऊं म्हणणाऱ्या चरक्याच्या नादांत गुंगन जाऊन भांडवल-
वाल्याच्या लुटीत विघ्न आणणार नाहीं.

उद्यां आमचे भांडवलवाले काहीं चमत्काराने स्वतंत्र झाले व जपानने
हिंदुस्थानावर स्वारी केली तर यांत्रिक उत्पादनामुळे ज्यांची युद्धक्षितिहि
वाढली आहे अशा जपान्यांपुढे आमचा नांगन्या शेतकरी कांकडीसारखा
मोडून निघेल. चीनमधील कोटचवधि शेतकऱ्यांची आज जपानी हल्ल्या-
पुढे कोण दुर्दशा होत आहे हें पाहिले म्हणजे आमच्या भवितव्याविषयीं फारसे
तर्क करीत वसण्याची जरूरीच रहात नाहीं. सारांश, आमच्या शेतकऱ्याचे
खरें दुःख शेतसारा, कर्जवाम, विदेशी लूट हें नसून लहान शेती या भयंकर
रोगाचीं ती अनेक लक्षणे आहेत.

एण मोठमोठचा राष्ट्रीय पुढाऱ्यांचे या वाबतींत अगाध अज्ञान पाहिले
म्हणजे एवढ्या प्रचंड देशाचीं राज्यसूत्रे यांच्या हाती देष्याने राष्ट्रास खचित
धोका आहे असे वाटू लागते. पंधरा एकर मालकीची जमीन असली म्हणजे
एक बैलजोडी व एक नांगर ठेवून शेतकरी स्वावलंबी होऊं शकतो असे डॉ.
मॅन म्हणतात. दोन बैलांबरोबर खपून संपत्तीचे उत्पादन करणारा तिसरा
बैल, इतकी शेतकऱ्याचीयोग्यता वाढली म्हणजे डॉ. मॅन यांचे समाधान होते.
भांडवलशाहीच्या संघटित बाजारांत त्याला पिळतां यावें हें त्यांना अनिष्ट
नव्हते आणि तो उत्तम सैनिक होऊं नये यासाठीं तर डॉ. मॅनच्या भाईबंदिना
रात्रंदिवस काळजी होती. पण आमचे राष्ट्रीय पुढारीसुद्धां जेव्हां या पंधरा
एकर जमिनीचे कौतुक करितात तेव्हां आपल्या देशाचे भवितव्य फार खडतर
आहे असे वाटू लागते. म. गांधी आपल्याला बोलून चालून 'शेतकरी व कोष्टी'
म्हणवितात, पण आमचे सोशॉलिज्मचे सध्याचे पुढारी पं. जवाहरलाल नेहरू
काय म्हणतात पहा: ज्या लाहोरच्या राष्ट्रीय सभेच्या अध्यक्षस्थानावरून
त्यांनी आपण सोशॉलिस्ट आहों असे जाहीर केले त्या अध्यक्षीय भाषणांत
पं. जवाहरलाल सांगतात, "आम्हांमध्ये मोठमोठे जमिनदार आहेत त्यांचे

आम्ही स्वागत करतो. पण त्यांनी हें लक्षांत ठेवावें कीं त्यांची जमिनदारी ही जुन्या सरदारपद्धतीची अवशेष असून हा प्रकार आतां जगांतून भराभर नाहीसा होत आहे. मोठमोठचा भांडवली राष्ट्रांतहि जमिनीचे तुकडे करून ते कुळांत वाटले जात आहेत. आपल्याहि देशांत लहान शेतकऱ्यांच्या मालकी-च्या जमिनी असून सर्वच देशांत या पद्धतीचा अवलंब व्हावयास पाहिजे.” या बोलण्यांत या सोशॉलिस्ट पंडितानें केवळ गोंधळलेल्या मनाचें प्रदर्शन केले आहे. लहान शेतकरी भोंवतालच्या प्रचंड उत्पादनाच्या धबडग्यांत निभावणार कसा याचा तर विचार येथें नाहींच, पण कानडा, अमेरिका, ऑस्ट्रेलिया, ब्राजिल, अर्जटायना या भांडवली देशांत सहस्रावधि एकर जमीन मशागतीस एकत्र घेतली जात असतांना भांडवलशाही राष्ट्रांत जमिनीचे तुकडे करण्याची पद्धति आहे असें हे निक्षून सांगतात. तेव्हां आमच्या पुढाच्यांना आतां शहाणे करावे तरी कोणीं आणि कसे हा प्रश्नच आहे.

लहान शेतीने नुकसान होतें असें म्हटले कीं—‘म्हणून प्रचंड भांडवलाची मोठी शेती करण्यास आम्हांस मदत करा, एकएका भांडवलवाल्यास मोठ-मोठचा जमिनी खरेदी करून व शेतकऱ्यांस त्यांच्याच उन्नतीसाठीं देशो-धडीस लावू द्या’ असा भांडवलवाल्यांचा सोशॉलिस्टास युक्तिवाद असतो. पण प्रचंड प्रमाणावर उत्पादन करण्याचे सामर्थ्य वाढण्यासाठीं एका काळीं भांडवलशाहीची जरूरी असली तरी आज भांडवलशाहीचे कार्य संपले आहे इतकेच नव्हे तर सोशॉलिस्ट पद्धतीच्या सामुदायिक मालकीने रशियांत शेतीत प्रचंड उत्पादन यशस्वी झालेले असतांना सोशॉलिस्टांनी खुपीने भांड-वलशाहीची वाढ होऊं द्यावी असें म्हणणे म्हणजे तरुणपणीं बोंडल्यानें दूध प्यावें असें म्हणण्यासारखेच आहे. सोशॉलिस्टांना प्रचंड उत्पादन हवेंच. पण, ते जमिनी सार्वजनिक मालकीच्या करून मग करावयाचे आहे. भांडवल-शाहीने वहुसंख्य समाजास पुरेशी संपत्ति वाटली न जाऊन दारिद्र्य व उपास-मार वाढते. सोशॉलिस्टांना संपत्ति विपुल उत्पन्न करून ती वहुसंख्य समाजास द्यावयाची आहे.

भांडवलवाल्यांचा राजकीय स्वातंत्र्यास विरोध

आधीं स्वातंत्र्य मिळवूं व मग आपसांत भांडूं हें राष्ट्रीय पक्षाचें म्हणणे. या म्हणण्याप्रमाणे सोशॉलिझम्‌साठीं आज क्षणडावयाचे नाहीं असें म्हटले

म्हणजे स्वातंत्र्य मिळाले कीं भांडवलवाले, जमिनदार, संस्थानिक व जात्यभिमानी यांच्याच हातीं सत्ता जाणार हें 'शुभ्रपत्रिकेंत' पहातां उघड दिसतें. तेव्हां राष्ट्रीय पक्षाचें स्वातंत्र्याचें ध्येय या सर्व पक्षास वास्तवीक प्रथम मान्य असावें. पण राष्ट्रीय पक्षाच्या दुर्देवानि या प्रत्येक पक्षाचा राष्ट्रीय सभेच्या ध्येयास विरोध आहे. पैकीं सर्व बड्या भांडवलवाल्यांत परस्परांत सर्व प्रकारची चढाओढ चालत असल्यामुळे युरोपीय भांडवलवाल्याशीं यांस संघटितपणे झागडा कधीच करतां येत नाहीं. कोणत्याहि प्रकारच्या ध्येयवादापासून हा वर्ग अलिप्त असल्यामुळे यांना स्वदेश-परदेश, स्वराज्य-परराज्य असला आपपर भाव कांहीच नाहीं. अगदीं नजिकच्या स्वार्थाविर यांची दृष्टि असून ज्या मागनिं स्वार्थं साधेल तिकडे यांचे सुकाणूं चटकन फिरतें. स्वदेशी व बहिकाराची चळवळ होउन गरीबांच्या खिशास चट्टा बसला व शोकडों देशभक्त तुरंगांत गेले; पण यांने या स्वार्थसाधकांची पोळी पिकली. यांनीं मजूरांची स्थिति कधीच इमानानें सुधारली नाहीं. व्हिट्ले कमिटीच्या निर्णयावरूनहि म्हणतां येतें की हिंदी मजूरांस शुद्ध नरकांत राहावें लागतें. जी कांहीं थोडी सुधारणा मजूरांच्या राहणीत झाली आहे ती सर्व मजूरांनीं पुन्हांपुन्हां संप करून मिळविली आहे. यांच्या धंद्यास यांना जकातीचें संरक्षण हवें असले म्हणजे यांना लोकपक्षाचा पाठिंबा नको असतो असें नाहीं. पण सरकारी अधिकाऱ्यांच्या कानांशीं लागूनच आपले कार्य उरकणे यांना सोईचे वाटतें व आपल्या धंद्यांत इंग्रजांचा हात शिरकावून घेतला कीं यांचा धंदा इंग्रजांस आपलासा वाटून त्यास संरक्षण देण्यास इंग्रजांना कांहीच फिकीर वाटत नाहीं. टाटांच्या धंद्यास युद्धसाप्तीसाठीं रेल्बे हवी असल्यामुळे संरक्षण मिळतें तसेच त्यांत ब्रिटिश भांडवलवाल्यांचा फार भोठा हिस्सा असल्यामुळेहि मिळतें. स्वातंत्र्य मिळाल्यास हिंदुस्थानांत भांडवलवाल्यास मुख्त्यारी मिळेल खरी. पण त्यासाठीं बहुसंख्य समाजाचा पाठिंबा मिळवून व जरूर तर स्वतांच्या संसाराची होळी करून बलिष्ठ परकी भांडवलवाल्याचीं झुंझ करण्याचा जुगार सेळप्यापेक्षां ब्रिटिश भांडवलवाल्यांशीं दुय्यम भागीदारीनें हिंदुस्थानची लूट करणे हें यांना अधिक परवडतें. ब्रिटिशांची सत्ता ढिली करण्यांत बहुसंख्य समाजाची मदत एकदां घेतली म्हणजे आज हाल-

कष्ट सोसूनहि पुन्हां सामान्य जनतेसाठीं उद्यां राजकीय व आर्थिक क्षेत्रांत स्वार्थत्याग करावा लागणारच. त्यापेक्षां कोणतेहि हाल न काढावे लागून ब्रिटिशांच्या भागीदारीनें आज राजसत्तेच्या बळावर धंदा व फायदा वाढीस लागला तर त्यांस स्वाभाविकच तें अधिक इष्ट वाटते.

इंग्रजांनाहि नेमके आज हेच हवें आहे. हिंदुस्थानांत राजकीय सत्ता मजबूत, कच्च्या व पक्क्या मालाचा बाजार मोठा व मजूरीचा दर कमी; यांमुळे भांडवल गुंतविष्यास मुबलक वाव व संरक्षणाची हमी; सरकारची भरपूर मदत व हिंदी पण देशद्रोही अशा भांडवलवाल्यांचा पाठिंबा; यांमुळे अलीकडे हिंदुस्थानांत गुप्तपणे व्रिटिश भांडवलाचा पूर वाहात आहे. खाजगी भांडवलाचा धंदा म्हटला म्हणजे त्याची जाहीर भाहिती लोकांस हक्कानें मिळूं शकत नाही. यामुळे बंगाल्यांत गुप्तपणे पिस्तुले येतात त्याप्रमाणे या विदेशी भांडवलाचा पूर हल्ली हिंदुस्थानांत अव्याहतपणे वाहात आहे. हे निवळ हिंदी भांडवलवाल्यांनीं विदेशांत काढलेले कर्ज नसून ही विदेशी मालक-शाहीची कट्चार हिंदुस्थानच्या छातींत शिरत आहे. सर बेसिल लैंबेकेट व इतर कांहीं इंग्रज यांनी इंग्लंडांत भांडवल उभारून कोल्हापूर संस्थानांत अल्युमिनियम काढण्याची योजना मुक्रर केली आहे. कोल्हापुरचे दिवाण हे एक त्यांत डायरेक्टर आहेत. पण नियंत्रणांत यांचा हात कितीसा असेल हे संस्थानिक व इंग्रज यांच्या नेहमींच्या नात्यावरून कोणींहि ओळखावें. गेल्या मार्चमध्ये 'इंडस्ट्रियल इन्हेस्टमेंट ट्रस्ट' या नांवाची एक सावकार कंपनी अडीच कोट भांडवल उभारून काढण्यांत आली असून भांडवल जमा करून तें हिंदी उद्योगधंद्यास पुरवणे हे या कंपनीचे ध्येय आहे. हिंदुस्थानांत ज्या ज्या धंद्यांना या कंपनीकडून भांडवल मिळेल त्या त्या धंद्यांवर सावकार या नात्यानें यांचे नियंत्रण येणार हे अगदीं उघड आहे. ही कंपनी कोणाची? निमे हिंदी व निमे इंग्रज डायरेक्टर या कंपनीवर आहेत. इंग्रज आहेत ते स्टॅन्ले रीड सारखे इंग्लंडचे पक्के पक्षपाती आहेत. आणि हिंदी आहेत ते सर किकाभाई प्रेमचंद, सर अकबर हैदरी यांसारखे 'वसुधैव कुटुंब' झालेले परमहंस आहेत. या कंपनीची गेल्या मार्च महिन्यांत जाहिरात प्रसिद्ध झाली त्या वेळी यांनी पंचाहत्तर लाखांचे भाग तृतीं काढले असून निमे भाग खपून गेल्याचे जाहिरातीतच जाहीर केले होतें. हे कोणीं घेतले व

वांतले हिंदी लोकांचे किती याचा पत्ता नाहीं. उरलेल्या साडेसदतीस लक्षांच्या भागांपैकीं सुमारे तीस लक्षांचे भाग गेल्या जुलैमध्ये सर किकाभाईंनी इंग्लंडांत विकले. निमे डायरेक्टर इंग्रज, बहुतेक भांडवल इंग्रजांचें व हिंदुस्थानांतील अनेक धंद्यांनं ही कंपनी भांडवल पुरविणार व अर्थात् त्यावर नियंत्रण ठेवणार. तेव्हां स्वातंत्र्य जवळ येत चालले आहे कीं या हिंदी भांडवल-वाल्यांच्या प्रयत्नांनी पारतंत्र्याची बेडी अधिकाधिक आवळली जात आहे याचा विचार राष्ट्रीय पक्षानें जरूर करावा. असेंब्लीच्या सभासदांना दिल्ली-सिमल्यास चुरमुरे फाकीत वसविलेले असतें. त्यांना परकी भांडवलाचा दाखलाना आपल्या राहत्या घराखालीं कसा ठासून भरला जात असतो याची दादहि मिळत नाहीं हिंदुस्थानांतल्या खाणी लुटण्यासाठीं नुकतीच लॉर्ड रेंडिंग यांच्या अध्यक्षतेखालीं एक कंपनी निघाल्याची गुप्त वातमी असेंब्लीत कळून सभासदांनी चौकशीहि केली पण सरकारने पत्ता लागू दिला नाही. कलंकत्यास टाटांशीं चढाओढ करणारी एक लोखंड-पोलादाची कंपनी निघाली तिचा एक 'नॉन-इंडियन' भागीदार आहे एवढी वातमी अलीकडे प्रसिद्ध आली आहे. अगदीं गुप्तपणे निरनिराळ्या सोंगाखालीं चालणाऱ्या असंख्य उपदव्यापांपैकीं हे थोडेसे माहीत होतात. यावरून म. गांधी सोशॉलिस्टास थोपवून धरून जें स्वातंत्र्य घरी आणण्याचा खटाटोप करीत आहेत, तें स्वातंत्र्य ज्या हिंदी भांडवलदारांना मिळणार ते उद्यांच्या हिंदी स्वातंत्र्यांत वरिष्ठ भागीदार म्हणून इंग्रजांना आजच घरांत घेत आहेत हें स्पष्ट होते.

हल्लीं ज्या वेगाने ब्रिटिश मालकशाही हिंदुस्थानांत शिरत आहे त्याच वेगाने ती पुढील दहा वर्षात शिरल्यास तिचें इथल्या कायदेमंडवांत इतके सामर्थ्य वाढेल व हिंदुस्थानांत त्यांना मालकीचा एवढा मोठा ठेवा उत्पन्न होईल कीं तेच इंग्लंडचे नियंत्रण हिंदुस्थानावर म्हणजे आपणावर नको म्हणून असेंब्लींत 'डोमीनियन स्टेट्स'चा ठराव पास करतील व पार्लमेंट त्यास मंजूरीहि देईल; आणि हें अनत्याचाराने हिंदुस्थानास स्वराज्य मिळालें याबद्दल दुर्देवाने महात्माजींना स्वतःचे कौतुक करण्याचा प्रसंग येईल. हिंदी लोकांस या स्वराज्याचा फायदा इतकाच कीं दक्षिण आणिकेंत परदेशांत राहून जेवढी मानखंडना होते त्यापेक्षां येथें थोडी कमी

होईल. संततिनियमनाचा प्रसार होऊन हिंदी लोकांची संख्या विदेशी भांडवल-वाल्यांना व त्यांचे मुनीम हिंदी भांडवलवाले यांना नोकर म्हणून हवी तेवढी बेतशीर राहील व या देशांत सुप्त धन उपसून भांडवलवाले जे भोग भोगतील टेबलाखालीं पडणारे तुकडे शुकम्हामुनीप्रमाणे त्यांच्या भारतीय वंशजास पोटभर खावयास मिळतील. त्यासाठीं इंग्लंडांतल्या चर्चातली घंटा अखंड गर्जत राहील. अशा स्थितीत येथील राज्यकर्ते आमचा सनातन धर्म अस्पृश्यांपासून संरक्षून ‘समाजशास्त्रज्ञ’ गो. म. जोशांच्या तोङून असे उद्गार काढवितील, कीं ‘शाबास ! जगांत शूर शूर म्हणविणाऱ्या जाति निवंश झाल्या तरी चातुर्वर्णचिं जीर्ण पटकूर पांघरून व टेबलाखालचे तुकडे गंगेत धुवून खाऊनहि ही मनूची पवित्र मेंढरें जगांत टिकून आहेत !’ बरोबरच आहे, ‘महापुरे झाडे जाती तेथें लव्हाळे वांचती !’

जातिनिष्ठांचा स्वार्थसाधूपणा

ज्या भांडवलवाल्यांना आधी स्वातंत्र्य द्या मग आपसांत भांडा असें राष्ट्रीय पक्ष कंठशोष करून सांगतो त्यांची कसावकरणी ही अशी आहे. शुभ्रपत्रिकेतील घटनेवरून आणखी ज्या दोन पक्षांच्या आडून ब्रिटिश भांडवलशाही हिंदुस्थानवर आपला अंमल गाजविणार ते दोन शिंखांडी पक्ष म्हणजे हिंदी जातिनिष्ठ वर्ग व हिंदी संस्थानिक. पैकीं जातिनिष्ठांत दोनतीन वेगवेगळ्या ध्येयाची माणसें आहेत. कांही केवळ वैयक्तिक स्वार्थसाठीं ब्रिटिशांच्या भेदनीतीस वळी पडून देशद्वेष करीत आहेत. दुसरा वर्ग उत्तरेतील मुसलमान प्रांत-सिध, सरहद व पंजाब मुख्यतः—यांचें ऐक्य करून इंग्रज सरकार पुढे मागें अडचणीत आल्यास लगट करून व एकाद्या विदेशी मुसलमान सत्तेचा पाठिंबा मिळवून मुसलमानास पुन्हां दिल्लीश्वर बनविण्याच्या विचारांत आहे. यांचा अंतिम हेतु आपणासहि उचलून टाकण्याचा आहे हें इंग्रजांना कळत नाहीं असें नाही. पण भांडवलशाही राष्ट्रांचें युद्धकर्तृत्व व राज्य-कर्तृत्व मुसलमानासारख्या अजून मागसलेल्या समाजाहून खात्रीने सरस असल्यानें हिंदुस्थानावाहेरच्या सगळ्या मुसलमान राष्ट्राशीं झुंजतांना आपण सरस ठरू न द्यावा इंग्रजांना स्वाभाविक विश्वास वाटतो. या दृष्टीने पौर्वात्म देशांत लष्करी दृष्टच्या नाक्याच्या जागा मजबूत करण्याची इंग्रजांची खट-पट चालली आहेच. तेव्हां महत्वाकांक्षी मुसलमानांचे चाळे चालू देऊ

आज स्वराज्य मागणाऱ्या हिंदूंचा परभारे पाडाव करतां आला तर बरा अशा बुद्धीनें इंग्रज सरकार मुसलमानाबद्दल पक्षपात दाखवितें. या मुसलमानांना भावी राज्यघटनेत त्यांच्या प्रमाणाहून फार अधिक सत्ता मिळाली असून हिंदूंच्या स्वराज्याच्या मागणीस मुसलमान इंग्रजापेक्षांहि कसून विरोध करीत आहेत.

संस्थानिक हिंदी स्वातंत्र्याचे शब्द

हिंदी संस्थानिकासारखा प्रतिगामी वर्ग पृथ्वीतलावर दुसरा कोणताहि नसेल. नशिवंतानें हातांत माती घेटली तरी तिचें सोनें होतें म्हणतात अशा अकलित रीतीनें इंग्लिश भांडवलशाहीस हिंदुस्थानांत आपली सत्ता दृढमूळ करण्यास या संस्थानिकांचा उपयोग होत आहे. यांचें भौगोलिक स्थानहि असें आहे कीं हिंदी राष्ट्राच्या नवशिखांत देहांत जागजागीं रक्तप्रवाह बंद होऊन साखललेल्या रक्ताच्या या गांठीच आहेत. कारण हिंदी राष्ट्राच्या एकसंघ देहांतील ब्रिटिश हिंदुस्थानांत, जुलमी कां असेना पण, कायचाची सत्ता आहे; तर या संस्थानांत जुलूम असून शिवाय एकतंत्र व बेजबाबदार सत्ता आहे. अखिल भारतीय राजकारणाचा विचार करतांना या संस्थानिकांचा विचार टाळतांच येत नाहीं. सत्तावन्नच्या बंडाबद्दल आमच्यांतील कांहीं वीरांना अभिमान वाटत असे. पण या बंडाचा परिणाम म्हणून हिंदुस्थानांत शिल्लक असलेल्या संस्थानिकांना चिमटचांत पकडून हिंदी राष्ट्राच्या देहाचे जे हालहाल गोलमेज परिषदेंत इंग्रजांनी केले त्यामुळे सत्तावन्नचे बंडाचा हा दुष्परिणाम झाला येवढी गोष्ट या वीरांना मान्य झाली असावी. पण या वीरांचे एकदां ठाम झालेले मत बदलणेहि कठीणच दिसतें. कारण अजूनहि हिंदुस्थानांत गोळी चालविष्ण्यासाठीं इंग्रजांस जें नेपाळ संस्थान शूर गुरखा सैन्याचा पुरवठा करतें तें द्रौपदीसाठी श्रीकृष्ण धांवला त्याप्रमाणे धांवून हिंदुस्थानचा उद्घार करून शकेल असें यांना वाटतच आहे.

आमच्या संस्थानिकांसंबंधीं लिहिण्याचा प्रसंग न येईल तितका बरा. यांच्या दुष्कृत्यांच्या दुष्टपणाला कल्पनाशक्तीचीहि मर्यादा अपुरी आहे. पण एकाद्या माणसास जुलुमानें दारू पाजून त्यास वाईट करावें किवा चांगले फळ कुबटखान्यांत ठेवून कुजवावें याप्रमाणे त्यांच्या गळधांत बेजबाबदार सत्ता अडकवून ब्रिटिश सरकारने हिंदुस्थानच्या सातशें संस्थानिकांची माणुस-

की नासविली आहे. आणि अशा विघडलेल्या माणसांच्या हातीं सात कोटी प्रजेचें जीवित अडकवून एवढ्या प्रचंड प्रजेची आढि कुजत घातली आहे यांत संस्थानिकांचा तरी काय दोष? राजा व प्रजा परस्परावलंबी असली म्हणजे प्रजेने राजास संघटित प्रयत्नानें वठणीवर आणण्याचा थोडा तरी संभव असतो. अशा राजाला इंग्लंडच्या राजाप्रमाणे केवळांना केवळां लगाम पडू शकेल. पण ब्रिटिश सैन्याची मदत प्रजेच्या बंडाविरुद्ध केवळांहि मिळणे शक्य असल्यामुळे आमचे सारे राजे इतके वेळगाम व म्हणून वेगुमान झाले आहेत कीं त्यांना अवघ्या पृथ्वीत जोडव नाहीं. कारण प्रजेस पिल्याचा अनियंत्रित हक्क फक्त राजेसाहेवांना, पण त्यांच्यांत शांतता राखण्याची जबाबदारी साम्राज्यसरकारवर हा राज्यप्रकारहि दुनियेत अद्वितीयच आहे.

या संस्थानिकांच्या वेजवाबदार सत्तेस आळा घालून त्यांच्या अमलांतील प्रजेस निदान ब्रिटिश अमदानींत आहे तेवढे स्वातंत्र्य तरी कसे देतां येईल या फिकिरीत परवापरवांपर्यात हिंदी राष्ट्रीय पुढारी होने. इतक्यांत कोणा इंग्रजाच्या सुपीक मेंदूतून कल्पना निघून नवीन राज्यघटनेतील ब्रिटिश हिंदुस्थानच्या कायदे—मंडळांत व कार्यकारी मंडळांतहि या वेजवाबदार संस्थानिकांचा समावेश करण्याचें ठरले. हिंदुस्थानला कोणत्या तरी प्रकारच्यासंयुक्त घटनेखेरीज सुटकाच नाही, हें सर्वांमान्य होतें. पण संस्थानिकांच्या राज्यकारभारांत ब्रिटिश हिंदुस्थानला हात घालतां येणार नाहीं उलट ब्रिटिश हिंदुस्थानांत मात्र संस्थानिक अधिकाराऱ्युद होणार ही विचित्र योजना पाहून राष्ट्रीय पुढाच्यांची मति कुंठित झाली आहे. या संस्थानिकांस प्रजेबद्दल वेगुमान राहतां येण्यासाठीं साम्राज्य सरकारच्या सैन्याचा पाठिंबा पाहिजे म्हणून हे आतां ब्रिटिश हिंदुस्थानच्या मसनदीवर वसून ब्रिटिश हिंदुस्थानच्या स्वातंत्र्यास इंग्लिश भांडवलवाले व हिंदी भांडवलवाले यांच्या खांद्यांशीं खांदा लावून विरोध करणार. यामुळे हिंदी स्वातंत्र्याच्या चळवळीस राष्ट्रीय पुढाच्यांच्या कल्पनेतहि कधीं न आलेली विकट अडचण उत्पन्न झाली आहे.

संस्थानांतील सुप्त धन लुटण्यासाठीं ब्रिटिश भांडवलवाले संस्थानिकांचा कसा उपयोग करून घेतात यासंबंधीं कोल्हापुरचें एक उदाहरण मागें दिलेंच आहे. हें धोरण सतत व संघटितपणे चालविण्यासाठीं संस्थानिकांच्या अंतर्गत कारभाराच्या नाड्या संस्थानिकांच्या नांवानें ब्रिटिश अधिकाच्यांच्या हातीं देऊन

अप्रत्यक्षपणे ब्रिटिश भांडवलवाल्यांची बेजबाबदार सत्ता संस्थानांत निर्माण करण्यांत येत आहे. निजामावर ब्रिटिश अधिकारी तर लादलेच आहेत. पण, काश्मीर व अलवार येथील ताजे राजकारण याच गोष्टीची साक्ष देत आहे. साखळलेल्या रक्ताच्या गांठींत घर करून रोग जसा बाकीचे शरीर ग्रासतो त्याप्रमाणे हिंदी राष्ट्राच्या शरीरांतर्गत अशा हिंदी संस्थानांत ब्रिटिश भांडवलवाल्यांनी घर केले असून तेथून निर्धास्तपणे ते आतां सर्व हिंदुस्थानावर आपली पक्कड घटू बसविणार असें दिसतें.

बंगाली क्रांतिकारकांचा चुकीचा मार्ग

प्रथम एकजुटीने राष्ट्रीय स्वातंत्र्याची चळवळ करून ब्रिटिश भांडवल-वाल्यांना येथून हाकून लावून व मग येथील भांडवलवाल्यांशी भांडू असें राष्ट्रीय पक्षाचे म्हणणे मान्य करून नुसतीच राष्ट्रीय स्वातंत्र्याची चळवळ केली असतां हिंदी भांडवलदार, जमिनदार, संस्थानिक व जातिनिष्ठ या चार वर्गांस तें स्वातंत्र्य लाभणार. पण ते स्वतां संपूर्ण स्वातंत्र्याचे कट्टे विरोधक असून स्वातंत्र्य अजून दूर आहे तोंवरच ब्रिटिश भांडवलवाल्यांस हिंदुस्थानच्या पोटांत कसें अढळ स्थान देत आहेत हैं आपण पाहिले. आतां एकोप्यानें करावयाची राष्ट्रीय स्वातंत्र्याची चळवळ जी देशांत चालली आहे असें आपण समजतों तिचें तरी स्वरूप कसें आहे तें आतां पाहून. पैकीं संपूर्ण स्वातंत्र्यासाठीं बंगाल्यांत तरुण स्त्री-पुरुषांनीं आपल्या व दुसऱ्याच्या जिवाची तमा न धरतां माणसें मार-प्याचा जो धुमधडाका चालविला आहे तो यशाचे दृष्टीने निश्चयोगीच नव्हे तर आमच्या सर्वच राजकारणाचा बिघाड करणारा आहे हैं सोशॉलिस्टिक्सचे स्पष्ट मत येथे निक्खून करून ठेवितों. भांडवलशाहीपूर्वीच्या राज्य-संस्था व्यक्तिप्रधान होत्या. राजा बदलला कीं राजवट बदले. अधिकारी बदलला कीं कारभार बदले. पण भांडवलशाहीची कोणतीहि घटना व्यक्ति-प्रधान नाहीं. विशिष्ट प्रकारच्या बन्या वाईट तत्वांच्या चौकटींत ही घटना बसविली असून निरनिराळचा व्यक्तींनी फक्त ही चौकट संभाळावयाची असते. एक व्यक्ति गेली कीं त्या जागीं दुसरी व्यक्ति येऊन तेंच काम करते. भांड-वलशाहींत भांडवलवाल्या वर्गजिवळ कर्तवगार, धाडशी व उलटच्या काळ-जाच्या माणसांचे संख्याबळ इतके प्रचंड असते व त्यांचे लदाऊ सामर्थ्यहि इतके दांडगें असते कीं अतिशय स्वार्थत्यागपूर्वक व यत्नांची शिकस्त करून

बंगाली तरुणांनी वर्षातून चारदोन अधिकारी मारून इंग्रजांना माणसांचा पुरवठा तोडण्याचा हिय्या घरणे हें बाटलीबाटलीने पाणी काढून समुद्र आट-विण्याचा हिय्या धरण्यासारखेच खुलेपणाचें आहे. या स्वार्थत्यागाचा फायदा तर काहींच नाहीं. उलट बंगाल्यांतील उत्तम स्त्रीपुरुषांची पिढी तेथें गारद होत आहे. सामान्य जनतेचा सरकारकडून छळ होत असून प्रजा भीतिग्रस्त व हताश होत आहे. आणि सर्वांत वाईट गोष्ट ही कीं अत्याचार व डपशाही यांनी वातावरण गजबजून गेले असल्यानें स्वदेशी व विदेशी भांडवलशाही चोरटचा पावलानें बंगाल्यांचें जीवित सर्व वाजूनीं कसें जखडून टाकीत आहे याची कोणासव दाद नाहीं. अत्याचार झाले कीं, ब्रिटिश लोक आरड-ओरड करितात आणि थामच्यांतील भोळफांना लगेच वाटते कीं ‘राजा मला भ्याला’. पण भांडवलवाले हे अत्याचारानें अधिक सावध, अधिक दूरदर्शी व अधिक निष्ठुर होत असतात इतकाच याचा अर्थ आहे. अत्याचारी चळवळ ही वरच्या वर्गातील मूठभर तरुणांतच होत असल्यानें अशिक्षित बहु-संख्य समाजास त्याबद्दल उमज पडत नाहीं व आपुलकीहि वाटत नाहीं. ज्या तडफदार तरुण वर्गातून सामान्य जनतेस पुढारीपण मिळावयाचें तो तरुण वर्ग अत्याचारांत गुंगलेला असल्यामुळे सामान्य जनतेस भांडवलशाहीकडून होणाऱ्या पिळणुकीची कल्पनाच नसते. यामुळे बहुजन समाजांतील फूट, अज्ञान व परधार्जिणेपणा यांवर आधारलेल्या भांडवलशाहीचा संसार सुखानें चालतो. आयर्लंडांत खुनाखुनीनें यश आले अशी एक समजूत आहे. पण वस्तुस्थिति अशी आहे कीं सातशे वर्षे इंग्लंडशीं आयर्लंडचा झगडा चालला होता, महायुद्धावेळच्या जुलूमानें प्रजा त्रस्त झाली होती, देश लहान, एकसंघ असून दक्षिण आयर्लंडांत भांडवलशाही माजली नव्हती, आयर्लंडांतील जमिनीचे मालक व सामान्य जनता ब्रिटिशाविषयींच्या द्वेषानें पेटलेली होती व सर्व ठिकाणीं ब्रिटिशांच्या सत्तेस खणत्या लावून सर्व स्थानिक राज्यकारभार आयरिश जनतेने अशक्य करून टाकला होता. इंग्लंडवर असेहे बरेंच आंतरराष्ट्रीय डपणहि आले. इतक्या अनेक कारणांस्तव इंग्लंडनें १९२१ सालीं शेवटी नमतें घेतलें व आजहि सामान्यतः तेंच धोरण चालविले आहे. हिंदुस्थानांत यांपैकीं कोणतीहि परिस्थिति अस्तित्वांत नाही.

राष्ट्रीय स्वातंत्र्याची दुसरी मोठी चळवळ म्हणजे राष्ट्रीय सभेची.

राष्ट्रीय सभेच्या ध्येयावद्दल ज्यांचे सामान्यतः एकमत आहे पण इतर कांहीं बाबींत मतभेद आहे असे राष्ट्रीय सभेतच जे इतर पक्ष आहेत त्यांचेजवळ राजकारणाचा स्वातंत्र्याच्या सीमेवर नेऊन लढविण्यासारखा चढाईचा कार्यक्रम राष्ट्रीय सभेहून भिन्न असा कांहीं नाहीं. तसेच भांडवलवाल्यांचे द्रव्यबल व बहुसंख्य समाजांचे संख्यावल अथवा उत्साही तस्णांचे कर्तृत्व बळहि यांच्या पाठीस अद्याप उभे नाहीं. गांधींच्यासारखा लोकमतावर अचाट प्रभुत्व ठेवणारा पुरुषहि यांच्यांत नाहीं. यामुळे जनतेच्या दैनंदिन जीवितांत कायदेमंडळांचे द्वारा या पक्षांकडून मदत होणे खात्रीने शक्य आहे तरी स्वातंत्र्यप्राप्तीसाठी एकादी जठळीत स्वरूपाची चळवळ या पक्षांना नजीकच्या भविष्य काळांत करतां येईलसें आज वाटत नाहीं.

महात्मा गांधींचे राजकारण

ज्या राष्ट्रीय सभेची स्वातंत्र्याची चळवळ जठळीत स्वरूपाची आहे, निदान होणे शक्य आहे असे मानले जाते तिच्या धोरणाचे आतां संक्षेपतः परीक्षण करू. या राष्ट्रीय सभेची चळवळ म्हणजे तिने कुलमुखत्यारी दिलेल्या महात्मा गांधींची चळवळ होय. पं. जवाहरलाल यांनी गेल्या ५।६ वर्षांत राष्ट्रीय सभेवर संपूर्ण स्वातंत्र्याचे ध्येय लादून, युवकांची चळवळ करून व शेवटीं सोशॉलिज्म् पुकाऱ्यन राष्ट्रीय सभेस गांधीच्या पद्धतीहून थोडे वेगांने वळण लावण्याचा प्रयत्न केला आहे. पण गांधींनी राष्ट्रीय सभेस घातलेली भर्यादा पं. जवाहरलाल यांस कधींच तोडतां आली नाहीं. पंडितजींच्या वाढत्या वजनाचे गांधींनी मोठ्या कुशलतेने वेळोवेळीं कौतुक केले आहे. मद्रासेस कॉग्रेसने पास केलेला स्वातंत्र्याचा ठराव गांधींना साफ नापसंत असतांहि आणि त्यावर यंग इंडियांत गांधींनी कडाडून हळ्ळा केला असतांहि जवाहरलाल व तस्णवर्ग यांचे वाढते बळ व उत्साह पाहून गांधींनी पुढे एकदम आपला आग्रह सोडला. जवाहरलालांचा ग्रौरव करण्यासाठीं त्यांना लाहोर कांग्रेसचे अध्यक्ष केले व राष्ट्रीय सभेचे ध्येय 'पूर्ण स्वराज्य' आहे हें जाहीर केले. पण तस्णांस चुचकाऱ्यन घेण्यासाठीं थोडे सैल सोडले तरी गांधींनी आपली भूमिका मुळींच सोडली नाहीं. १९३० सालच्या कायदेमंगाचे चळवळीत तुरुंगांत असतां स्लोकंबे यांना दिलेल्या मुलाखलींत 'पूर्ण स्वातंत्र्य' याचा अर्थ 'स्वातंत्र्याचे सार' (सब्स्टन्स ऑफ इंडिपेन्डेन्स) असा असल्याचे, जवाहरलाल

अथवा कोणीहि सहकारीं यांचा सल्ला न घेतां, गांधीनीं जाहीर केले. पुढे गांधी-आर्यविन करारानंतर गांधी गोलमेज परिषदेसहि गेले. जवाहरलाल यांस हें सर्व नापसंत असावें असें वाटतें. पण गांधीच्या विरुद्ध व्र काढप्पाचें त्यांनी कधीं धैर्य दाखविलेच नाहीं. गेल्या खेपेस तुरुंगांतून आल्यावर गांधी-जवाहरलाल यांचा एक पत्रव्यवहार त्यांनीच्च आपसांत वाटावाट करून व ती लिहून काढून प्रसिद्ध केला. त्यांत गांधीनीं अतिशय सहृदयपणे जवाहर-लालाचे कौतुक केले आहे. पण वर्गयुद्ध, समाजवाद हीं तत्त्वें तितक्याच सहृदयतेने पण निःसंदिग्धतेने लाथाडलीं आहेत. जवाहरलालांनी आपल्या पत्रांत गांधीची स्तुति करून अनत्याचाराचें तत्त्व शिरसावंद्य मानलें व समाज-वाद, वर्गकलहू वगेरे तत्त्वाचें चाचरत चाचरत समर्थन केले आहे. पुढे 'व्हिदर इंडिया' या लेखमालेत सोशैलिज्ञम्‌चे वरेच चांगले समर्थन त्यांनीं केले, पण गांधीनीं त्या पत्रकाची मुळी कधीं ओळखाहि दाखविलेली नाहीं. जवाहरलाल यांच्या प्रेरणेने पूर्वीच्या युवक चलवालींतील तरुणांनीं अलीकडे कॉप्रेसमध्ये सोशैलिस्ट पक्ष काढला आहे. पण त्याचे कर्तृत्व तूंत तरी परिणामकारक होईलसे दिसत नाहीं. जवाहरलाल यांजपासून तरुणांस नव-विचाराची थोडी फार स्फूर्ति मिळाली तरी जवाहरलाल गांधीची चाकोरी सोडण्याचे, मतभेद असतांहि, धैर्य दाखवतील असें वाटत नाहीं. यामुळे राष्ट्रीय सभेचे राजकारण म्हणजे गांधीचे राजकारण असेंच अखेर म्हणणे प्राप्त होते.

आपल्या स्वार्थत्यागानें, उत्कृष्ट लेखणीने व वाणीने, कमालीच्या थोर अंतःकरणाने, निग्रहाने व लोकमतावर केव्हांहि छाप बसविष्याच्या अद्वितीय गुणाने श्रेष्ठ असा गांधीएवढा पुरुष हिंदुस्थानांत इतिहासकालांत झाला असेल असें वाटत नाहीं. यांत्रिक व शास्त्रीय उत्पादनाची आणि भौतिक शास्त्रांची छाप ज्या समाजावर बसली असते तेथें केवळ वैयक्तिक सद्गुणांनीं श्रेष्ठ असलेल्या माणसास देव मानून डोक्यावर घेऊन नाचणे व आपली विचारशक्ति त्याच्यापुढे मूढ करून घेणे हे प्रकार फार कमी असतात. हिंदुस्थान यांत्रिक व शास्त्रीय उत्पादनांत मागसलेले असल्याने चमत्कारप्रियता, वैयक्तिक श्रेष्ठतेबद्दल एक प्रकारची अत्यादरबुद्धि, अंघश्रद्धा व कांहीसा शारीरिक व बीद्रिक लुलेपणा हे गुण हिंदी लोकांत दृढतेने वसत आहेत. यामुळे श्रीकृष्ण, शिवाजी, टिळक व गांधी या सर्वांचे त्यांच्या ठिकाणीं ईश्वरत्व

कल्पन कांहीवेळां हिंदी लोकांनी दृतके स्तोम माजविले आहे कीं त्यांनाहि तें पुष्कळदां नकोसे वाटले. पण हें सर्व वजा करूनहि जगांतील सर्व अद्वितीय पुरुषांत गांधींचा दर्जा व्यक्तिगुणांनी श्रेष्ठ आहे ही गोष्ट सत्य आहे. गांधींच्या मताबद्दल पूर्ण नापसंती असणाऱ्या पुष्कळांना त्यांचेबद्दल निरतिशय प्रेम वाटत असते तें यामुळेच.

पण हें अगाध व्यक्तिमाहात्म्य येथेच थांबवून त्यांच्या राजकारणाची चर्चा करतो. १९२१ साली असहकारितेची चळवळ व गेल्या दोन वर्षांपूर्वीच्या कायदेभंगाच्या दोन चळवळी यांमध्ये गांधींनीं तरुणांना स्वार्थ सोडून राष्ट्र-कार्यात खेचले हीं फार मोठी गोष्ट त्यांनीं केली हें अभिमानाने सांगून सोशॉलिस्ट या नात्याने मला आतां असें म्हणणे भाग वाटते कीं गांधींच्या राजकारणांतील बाकीच्या प्रत्येक बाबीने हिंदी राष्ट्राचें पाऊल राजकारणांत मागें खेचले आहे. संस्थानिकांबद्दल हळवेपणा, जमिनदार व भांडवलवाले यांना चुचकारणे, सूत कातण्याची चळवळ करणे, बहुसंख्य समाजाचे जे शत्रुवर्ग त्यांच्या अंतःकरणांत पालट करण्याचा खटाटोप करूनच स्वराज्याची आशा धरणे या गांधींच्या राजकारणाच्या महत्त्वाच्या बाबी आहेत. यांतील प्रत्येक बाब देशास नुकसानकारक कशी आहे पहा. संस्थानिकांबद्दल गांधींनीं नुकतेच जाहीर कलेले धोरण अत्यंत दुबळे असून स्वातंत्र्यविरोधी आहे. ज्या संस्थानिकांनीं संयुक्त राज्यघटनेत येऊन ब्रिटिश हिंदुस्थानावर राज्य करण्यास गांधींनीं परवानगी दिली, त्या संस्थानिकांच्या प्रजेस राष्ट्रीय सभेने राजकीय चळवळींत मदत करावी अशी संस्थानी प्रजेने मागणी केली असतां, संस्थाने अफगाणिस्थान, पॉडेचरी यांसारखे परदेश आहेत, कॉग्रेस त्यांना मदत करणार नाही असें गांधींनीं विनदिकत सांगितले. मजूरांची प्रत्यक्ष प्रतिकाराची चळवळ गांधी राजकीय दृष्टचा करण्यास कधीहि तयार नसतात. जमिनदारी मोडून टाकिली पाहिजे असें जवाहरलाल यांचे स्पष्ट भत असतांहि जमिनदार कुळांचे कल्याण करतील तर जवाहरलाल जमिनदारीस विरोध करणार नाहीत असें गांधींनीं जवाहरलालांच्या पश्चात् जमिनदारांना आश्वासन दिले. सोशॉलिस्ट कार्यक्रम कॉग्रेसच्या ध्येयास विरुद्ध असल्याने आपले सोशॉलिस्टांशीं खास जमणार नाहीं, कॉग्रेसने सोशॉलिस्ट कार्यक्रम पत्करला तर आपण कॉग्रेस सोडून जाऊं असा त्यांनीं हल्ली धाक घातला आहे. सुताची चळवळ

म्हणजे तर एक शुद्ध खूळ झाले आहे. त्यांत फायदा तर नाहीच. आज त्याचा दुष्परिणाम मात्र असा होणार आहे कीं राष्ट्रप्रेमाने प्रेरित होऊन जीं शेंकडा २-२।। माणसें अर्थशास्त्राचा, समाजवादाचा अभ्यास करतील, लोकांस प्रतिकारास प्रवृत्त करतील, राष्ट्राचें बळ वाढवितील तींच माणसें नेमकीं गांधींच्या उपदेशाप्रमाणे सूत काढीत बसतील. मग घर राखणाऱ्या कुञ्यास भाकरी खात ठेवून चोर घराची लूट करतात त्याप्रमाणे भांडवलशाही-स्वदेशी व विदेशी-आपले पाश हिंदुस्थानच्या मानेभोवतीं आवळत राहणार आहे. गांधीं क्रांतिकारक आहेत ही जवाहिरलालांची चुकीची समजूत आहे. पुणे परिषदेनंतरची व्हाइसरॉयांच्या भेटीसाठी केलेली मागणी हें याचें उत्तम निर्दर्शक आहे. ‘आय वुइल नॉट एंबरेस गव्हर्मेंट’ मी सरकारला अडचणीत पाडणार नाहीं असें सरकारला त्यांनी अनेकवार आश्वासन दिले आहे. या सर्व गोष्टींचा विचार करतां म. गांधीं व म्हणून राष्ट्रीय सभा यांच्या चळवळी संपूर्ण स्वातंच्यास विरोधी होतात इतकेच नव्हे तर ब्रिटिश भांडवलशाहीची पक्कड सर्व बाजूनीं हिंदुस्थानच्या मानेभोवतीं बसत असतां गांधींच्या वर्तनाब्बें, अनिच्छेनें कां होईना, पण त्यास विरोध होत नसून हिंदी भांडवलवाले, जमिनदार, जातिनिष्ठ व संस्थानिक यांच्या ब्रिटिश भांडवलवाल्यांना घरांत घेण्याच्या प्रयत्नांस पर्यायानें मदतच होणार आहे.

गांधींच्या अनत्याचाराची मीमांसा

या सर्वांस कारण काय, तर गांधींचें अनत्याचाराचें धोरण. मुसलमानां-बहूल यांना विशेष प्रेम आहे असें नव्हे. मग ते मुसलमानांना विशेष सवलती कां देतात तर त्यांचें मन आज दुखवण्यपेथां त्यांनाचा आज ना उद्यां आपला अजाणपणा पटेल हा यांच्या मनांतील हेतु. कॉग्रेसच्या चळवळीनें सरकारचें डोकें विथरलें तर इंग्रज लोकांची शांततेनें राज्य करण्याची संस्कृति नष्ट होईल एवढीच यांना काळजी. लोकांना सरकारविरुद्ध, कुळांना जमिनदारांविरुद्ध व मजूरांना भांडवलदाराविरुद्ध चिथवायचें नाहीं; कां? तर अत्याचार होईल. सरकारास विरोध करावयाचा तर इतका बेतशीर हवा की त्यांना आपली चूक कळून यावी, पण त्यांनी विथरून जाऊं नये. सोशलिस्टांस गांधीं म्हणतात कीं हे अत्याचारी आहेत. पण उद्यां भुलाभाई देसाई ‘प्राइम मिनिस्टर’ झाले तर पोलीस व लष्कर वाप्रतील कीं नाहीं? व

ही शस्त्रे प्रसंगीं गांधींना व भुलाभाईंना पसंत नसणाऱ्या त्या वेळच्या एकाचा कायदेभंगाविरुद्ध वापरलीं जातील असेंच ना? म्हणजे या सर्वांचा अर्थ असा कीं इंग्रजांच्या कायद्यानें झालेला 'अत्याचार' गांधींना 'अनत्याचार' वाटतो. पण उद्यां सोशॉलिस्टमरकारने आपल्या कायद्याप्रमाणे जमिनदारांच्या जमिनी काढून घेतल्या तर त्यांत मात्र त्यांना 'अत्याचार' दिसतो.

या अनत्याचारशास्त्रांतले मर्म असें आहे कीं हें इंग्लंडांतले जुने लिबरल मत गांधींनी 'सत्याग्रहा'ची भर घालून लोकांपूढे भांडले आहे. खाजगी मिळकतीचा हक्क सरकारला रद्द करतां येत नाही, एकानें दुसऱ्यास मारले तर दुसऱ्यातें तो वलिष्ठ असला तरी आत्मनिश्चयपूर्वक मॅजिस्ट्रेटकडे दाद घ्यावी पण बळी तो कान पिळी हा न्याय वापरून नये, कायद्यानें चालावें, पण मानवी नीतिधर्मास एकादा कायदा विरोधक असल्यास त्याविरुद्ध सनदशीरपणे चलवल करावी व जरुर तर शेवटीं तो कायदा व्यक्तिश. मोठून त्याबद्दलचे शासन स्वतां शांतपणे व समाजाचा आपल्यासाठीं क्षोभ होऊ न देतां विनयशीलपणे पत्करावें, हीं सर्व 'लिबरल' पक्षाची राजनीतिशास्त्रविषयक मतें बोर्डेम, काढेन, ब्राइट, मोलै, सिजिक, डाइसी, कीन्स व अगदीं अलीकडे सोशॉलिज्मचे पांघरुण घेतलेले लिबरल प्रो. लास्की यांनी आपल्या लेखनांतून प्रतिपादिलीं असून गांधींनी ती अधिक उजल व मूर्त कस्तूरी त्याला 'सत्याग्रह' असें मोठे उमदें नांव दिले आहे. याचा स्पष्ट व बोधप्रद अर्थ दुसरा कांहीं नसून 'कॉन्स्टिट्यूशनल' ऊर्फ सनदशीर असा आहे. याचा अर्थ कायदेशीर असा नव्हे. कारण एकादा अन्यायी कायदा मोडणे हें बेकायदेशीर कृत्य होतें, पण सनदशीरहि होऊ शकतें. माणसाचे कांहीं जन्मसिद्ध न्याय्य हक्क असतात. ते कायद्यानें निर्माण होत नसून त्यानें फक्त त्यास मान्यता द्यावयाची व रक्खण करावयाचे हें मत घानसच्या राज्यक्रांतीत प्रतिपादिलें गेले होतें. त्यांतच जन्मसिद्ध हक्काविरुद्ध झालेला कायदा मोडणे हाहि हक्क गर्भित होताच. पण तसें करतांना 'कॉन्स्टिट्यूटेड अंथॉरिटी'स—'कायद्यानें स्थापिलेल्या राज्यास' मोठून पाड नये हाहि दृढ संकेत होता. कायदेभंग विनयशीलपणे करण्याचें व शिक्षा निमूटपणे भोगण्याचें हें कारण आहे. गांधींच्या राजकारणाचीं माझ्या मतें ही अशी उपपत्ति आहे. लिबरॅलिज्म् व बुद्धिज्ञम् याचें एका थोर पुरुषानें केलेले मिश्रण म्हणजे गांधीज्ञम् होय. त्यांत यंत्रास विरोध करणारा थोडा टॉल-

स्टॉय आहे, कधींहि कठोर न बोलणाराच खिस्त आहे, निष्काम कर्मवाला कृष्ण आहे व हिंदुस्थानला स्वराज्य भागणारा टिळक आहे. पण लिब-रॅलिज्म् व बुद्धिज्ञम् हीं यांतलीं मूळ्य द्रव्ये. गांधीच्या राजकारणाचें हें स्वरूप समजून घेतल्याशिवाय त्यांच्याशीं सहकार्य केले किंवा विरोध केला तरी माणसांची फसगत होते. आजपर्यंत माझ्या मर्ते हा अनुभव राजगोपाळ, जवाहरलाल व अणे अशा सर्व प्रकारच्या त्यांच्याशी निकट संवंध आलेल्यां गृहस्थांना आलेला आहे.

मजूर विरुद्ध भांडवलवाले, शेतकरी विरुद्ध जमिनदार अशा आर्थिक वर्ग-तत्त्वावर हिंदी राजकारण नेत्यास राष्ट्रीय स्वातंत्र्याचा प्रश्न मागे पडून आपल्या दुहीमुळे पूर्वी घडले त्याप्रमाणे पारतंत्र्याची मेव आणखीच खोल घुसेल, तेव्हां सर्वजण प्रथम राजकीय स्वातंत्र्यार्थ झगडून मगच वर्गतत्त्वावर जरूर तर झगडू हें राष्ट्रीय पक्षाचें एकंदरीत म्हणणे. पण असें करण्यानें इंग्रजांचे हातून राज्यसत्ता काढून घेऊन हिंदी भांडवलवाले, जातिनिष्ठ पुढारी, हिंदी जमिनदार व संस्थानिक या ज्या चार वर्गांचे हातीं राष्ट्रीय पक्ष स्वातंत्र्य देऊ चाहतो ते चारहि वर्ग इंग्लिश भांडवलवालांना आगाऊच हिंदुस्थानांत मालक करून बसवीत आहेत आणि स्वातंत्र्यासाठीं झगडू म्हणणाऱ्या राष्ट्रीय सभेचें म्हणजे गांधीचें राजकारण आतांच आपण पाहिल्याप्रमाणे वरच्या चार वर्गांना व ब्रिटिशांना न दुखवतां चालणार आहे. म्हणून राष्ट्रीय सभेचें राजकारण राजकीय स्वातंत्र्यास निरुपयोगीच नव्हे तर अपायकारकहि आहे असें सोशैलिस्टांस वाटतें.

मध्यम वर्गाचा उपयोग

जो ज्या वेळीं बलिष्ठ असेल त्या वेळीं त्याची निरनिराळचा प्रकारे नोकरी करणारे अगर त्याच्या आश्रयानें राहणारे कारकून, मास्तर, प्रोफेसर, एंजिनियर, डॉक्टर, वकील व लहान कारागीर यांना सर्वसाधारण असें मुख-दुःख कांहींच नसल्यानें यांच्यांत वर्गभावनाच नाहीं. या वर्गातून जी थोडी अभ्यासी, हुषार व देशभक्त माणसें निघतात, त्यांचा पुढारीपणाच्या कामासाठीं पुष्कळ उपयोग असतो. पण वर्गभावनाहीन अशा या वर्गाची बहुसंख्य समाजास राजकीय दृष्टच्या उपयोगी होईल अशी एकजूट होणें अशक्य असल्यानें राष्ट्रीय स्वातंत्र्याच्या चळवळीच्या दृष्टीनें या वर्गाचा कांहींच उपयोग नाहीं.

कामकरी-शेतकरी वर्ग व सोशॉलिस्ट चळवळ

राहता राहिला कामकरी व शेतकरी यांनी भरलेला बहुसंख्य समाज. या सर्वांचे सुखदुःख साधारण असल्यानें यांच्यांत वर्गभावना वाढू शकते. म्हणून संपूर्ण स्वातंत्र्याची चळवळ करण्यास हा वर्गच यापुढे पात्र आहे. भांडवलवाले, जमिनदार व संस्थानिक इत्यादि वर्गांजवळ जोंपर्यंत संपत्ति—साधने आहेत, तोंपर्यंत ते बलिष्ठ अमून बहुसंख्य समाजास तीं साधने मिळून नयेत म्हणून परकी सरकारचे बळ यांना अवश्य वाटणारच व म्हणून राष्ट्रीय स्वातंत्र्यास हे वर्ग आपल्या सर्व बळानें विरोध करणारच. तेव्हां राष्ट्रीय स्वातंत्र्यास यांचा होत असलेला विरोध काढून टाकण्यासाठी यांचीं संपत्तिसाधने हळूहळू सार्वजनिक करून यांना दुर्बल करणे जरुर आहे, ही गोष्ट आतां सोशॉलिस्टांनी बहुजनसमाजापुढे स्पष्टपणे भांडिली पाहिजे. गांधी सोशॉलिस्टांना अत्याचारी म्हणतात. सोशॉलिस्टांनी गांधीना असें विचारले पाहिजे कीं तुम्ही राज्यसंस्था काबीज करून पोलीस व लष्कर यांच्या साहृद्यानें राज्य करतांना जर अनत्याचारी राहू शकतां तर सोशॉलिस्टांनी सरकारी मार्गनि समाजसन्ता स्थापन केल्यास ते मात्र अत्याचारी कसे ?

गांधीच्या मतें अनत्याचारानें वर्गयुद्ध होऊंच शकत नाही. इंग्रजांशीं अनत्याचार, मुसलमानाशीं अनत्याचार, जमिनदाराशीं, भांडवलदाराशीं अनत्याचार याचा गांधीचा अर्थ स्पष्ट आहे. ते त्यांचें अंतःकरण मतपरिवर्तनानें व आत्मकलेशानें बदलू इच्छितात. उलट सोशॉलिस्टांना या सर्व वर्गांशीं वर्ग-विरोधाच्या तत्वावर झगडून समाजाची आर्थिक लूट थांबवावयाची आहे. हा झगडा ‘अनत्याचारी’ मार्गनि खास होऊं शकतो असें त्यांस वाटते. सरकारासहि खाजगी मालकी रद्द करता येत नाहीं हें गांधीचें मत सोशॉलिस्टास मान्य नाहीं. अनंत कालपर्यंत वरिष्ठ वर्गांची फक्त आर्जवेंच (मतपरिवर्तन !) करीत रहावें हा अनत्याचाराचा अर्थ सोशॉलिस्टांना समजतच नाही. पण सरकारी कायद्यानें होणारी सक्ति जर गांधीच्या ‘अनत्याचारांत’ वसते तर या अर्थानें आपणहि ‘अनत्याचारी’ आहों असें सोशॉलिस्ट हे प्रामाणिकपणे म्हणून शकतात. पण सोशॉलिस्ट हे ‘अनत्याचारी’ मार्गानीं जात असतांहि कॉम्प्रेसनें त्यांना ‘अत्याचारी’ ठरवून कॉम्प्रेसच्या बाहेर काढले तर बाहेर

पडून स्वतंत्रपणे चळवळ करण्याचे धैर्य त्यांनी दाखविले पाहिजे. गांधी अथवा भांडवलवाल्यांचे पक्षपाती यांचे हाती कॉग्रेस आहे तोंपर्यंत कॉग्रेसचे ध्येय व धोरण असें राहणारच की ज्याचे योगाने श्रमजीवी वर्गास संपूर्ण राजकीय व आर्थिक स्वातंत्र्य मिळणारच नाही. अशा संस्थेत कुचंबत राहण्यापेक्षां सोशॉलिस्टांनी 'हिंदी सोशॉलिस्ट कॉग्रेस' स्थापन करून स्वतंत्रपणे सोशॉलिस्ट मताचा प्रसार मुरु करावा.

कॉन्स्टट्युअंट असेंब्लीचा नाद सोडा

कॉन्स्टट्युअंट असेंब्लीचा कॉग्रेसने ज्या प्रकारे पुरस्कार चालविला आहे त्यापासून सोशॉलिस्टांनी दूर राहिले पाहिजे. आज हिंदी भांडवलवाले, जमिनदार व संरथानिक स्वातंत्र्यास विरोध करू शकतात याचे कारण संपत्तिसाधने त्यांचे हाती आहेत ह होय. उद्यां स्वातंत्र्य आले असे मानले तरी ही साधने यांचे हाती असेपर्यंत वहुसंख्य समाजाची आर्थिक वेसण याचेच हाती असणार. असे पराधीन नागरिक आपली राज्यघटना कॉन्स्टट्युअंट असेंब्ली द्वारा वहुसंख्य समाजास हितकारक अशी कशी करणार हेच कळत नाही.

कॉन्स्टट्युअंट असेंब्लीची कल्पना मूळ अमेरिका व फ्रान्स येथें अमलांत आली. पैकीं अमेरिकेत जमिनदारांनी इंग्लंडकडून स्वतां स्वातंत्र्य मिळविले पण निग्रोंची गुलामगिरी पुढे नववद वर्षेपर्यंत घालविली नाही. फ्रान्सचा पहिला नेपोलियन व तिसरा नेपोलियन यांच्या इतिहासावरून तर कॉन्स्टट्युअंट असेंब्लीमुळे लोकांची अखेर फसगत होते हाच अनुभव आला. सर्व जगांत स्वातंत्र्य, समता व बंधुभाव पुकारणाऱ्या फरान्सच्या कॉन्स्टट्युअंट ऊर्फ नॅशनल असेंब्लीने नेपोलियनच्या एकटचाच्या हवाली राज्यसूत्रे केली आणि या उपकाराची फेड म्हणून नेपोलियनने नॅशनल असेंब्ली बुडवून स्वतःसच राज्याभिषेक करून घेतला.

तिसरा नेपोलियन फहिल्यापेक्षाहि धूर्त निघाला. त्याने एक ग्रंथ लिहून आपण सोशॉलिस्ट आहों असेच जवळजवळ जाहीर केले. आणि लोक-मतास झुलवून १८४८ च्या पॅरिसमधील क्रांतीनंतर वयांत आलेल्या मतदारांच्या बहुमतावर तिसरा नेपोलियन फ्रान्सचा अध्यक्ष म्हणून निवडून आला. पुढे अनन्वित दुष्कृत्यांची परिसीमा गाठून त्याने आपणास वादशहातीवरहि स्थापन केले. अठराव्या शतकांतील जगांतील नीच राजांचा शिरोमणी

अशी या नेपोलियनची ख्याति आहे. कॉग्रेस सोशॉलिस्ट यांनीं लक्षांत ठेवावें कीं हानेपोलियन 'सोशॉलिस्ट' (!) मतदारांच्या वहुमतानें निवडून आला होता.

पं. जवाहरलाल यांनीं कॉन्स्टट्युअंट असेंबलीची घोषणा केली खरी. पण कामकरी व शेतकरी वर्गाच्या हातीं राज्यसूत्रे गेल्यावर मग कॉन्स्टट्युअंट असेंबली बोलवावी अशी त्यांची कल्पना असावी. सध्या जवाहरलालांच्या कल्पनेची चर्चा करण्याचें कारणच नाहीं. मात्र आजच्या स्थितीत कॉन्स्टट्युअंट असेंबली बोलाविली गेली तर ती कदाचित् एकाद्या संस्थानिकासहि अध्यक्ष निवडील व मग कॉग्रेस पुढाऱ्यांचे डोळे उघडतील. मला हें फारच संभवनीय वाटते. चोर, भुरटे व गुंड यांचा उपयोग करून व लोकशाहींत हुल्लड करून तिसन्या नेपोलियनने फान्सचें अध्यक्षपद घसधशीत वहुमताच्या जोरावर कसें बळकावले हा घडलेल्या इतिहासांतला दाखला आहे.

सोशॉलिस्ट चळवळीचे सामान्य घोरण

सारांश, कॉन्स्टट्युअंट असेंबली मागण्याच्या फंदांत सोशॉलिस्टांनीं आज फडू नये. संपत्तिसाधने अधिकाधिक सार्वजनिक मालकीचीं करण्यासाठीं व सर्व प्रतिगामी पक्षांचा पाडाव करण्यासाठीं सोशॉलिस्ट पक्षानें आपल्या नेतृत्वाखाली कामकरी व शेतकरी यांची दृढ संघटना करावी व जनतेच्या दैनंदिन गान्हाण्यांसाठीं त्यांना झगडण्यास शिकवून एकेएक पाऊल प्रतिपक्षास हटवीत राहावें. शेतकरी व कामकरी यांच्या पाठवळावर सोशॉलिस्ट पक्षाच्या हातीं राज्यसूत्रे येतील, अशा योजनेखेरीज कोणतीहि योजना तडजोडीसाठीहि आपली म्हणणें म्हणजे आपल्याच हातानें सोशॉलिस्ट तत्त्वास मूठमाती देणे आहे.

जातिनिष्ठेविरुद्ध चळवळ करणे हें सोशॉलिस्टांचे महत्त्वाचे कर्तव्य आहे. हिंदू, मुसलमान, खिस्ती यांतील बहुसंख्य समाजाचे आर्थिक हितसंबंध धर्मप्रमाणे विभागले नसून एकच असतांना जातिनिष्ठ पुढाऱ्यांकडून जनतेचा जो गैरसमज केला जात आहे तो चालू दिल्यास कामकरी व शेतकरी यांची अखिल भारतीय संघटना कधींहि होणे शक्य नाहीं. यासाठीं सोशॉलिस्टांचे पहिले कर्तव्य हें आहे कीं त्यांनीं जनतेंत जे लोक जातीच्या नांवावर पुढारी होऊन स्वार्थ साधतात त्यांच्याविरुद्ध व जातितत्त्वाविरुद्ध चळवळ केली पाहिजे. एकाद्या जातीस चारदोन नोकन्या मिळाल्यानें बहुसंख्य समाजास पोटभर भाकरी मिळत नाहीं, बहुसंख्य समाजानें आपलें आर्थिक भांडण धार्मिक भेदभाव विसरून

व आपणास पिळणाऱ्या वरिष्ठ वर्गाविरुद्ध झगडून चालविले पाहिजे, हा संदेश सर्व जातींच्या व धर्माच्या कामकऱ्यांना व शेतकऱ्यांना पोंचविणे सोशॉलिस्टांचेच काम आहे. सोशॉलिस्ट वक्ते मुसलमान समाजांत या मताचा प्रसार करून लागल्यास श्रद्धानंदांप्रमाणे सोशॉलिस्टांवर भयंकर प्रसंगहि येऊ लागतील. पण सोशॉलिझम्‌मध्ये याहूनहि भयंकर संकटे आहेत हें सर्वांपेक्षां सोशॉलिस्टांनाच ठाऊक असले पाहिजे.

संस्थानी प्रजेची चळवळहि सोशॉलिस्ट अंगाबाहेर टाकू यकत नाही. परिस्थिति वेगवेगळी असेल त्याप्रमाणे कमी अधिक नाठर व्हावें लागेल इतकेच.

जनतेस 'सोशॉलिझम्'हें ध्येय त्यांच्या दैनंदिन अडचणींसाठीं झगडतां झगडनाच समजणार. म्हणून या अडचणीच्या झगड्यासच सोशॉलिझमकडे न्वेचतां येईल असे स्वरूप देणे व लोकमतास तसें शिक्षण देणे जरूर आहे. या दृष्टीने कॉग्रेस सोशॉलिस्टांनी आंखलेला कार्यक्रम पुष्कळ उपयुक्त आहे यांत शंका नाहीं. सोशॉलिस्टांना खरें बळ जनतेच्या पाठिंब्यापासूनच मिळणार आहे. जनतेंत शिरून जनतेस आपल्या अडचणींसाठीं झगडण्यास न शिकवतां सोशॉलिस्टांनी कॉग्रेसच्या सर्वाधिकाऱ्यांची कितीहि मनधरणी केली तरी त्यापासून अपमान, व उपहास यांखेरीज कांहींहि मिळणार नाहीं. उलट प्रत्यक्ष लोकसेवा करून सोशॉलिस्टांनीं लोकांचे पुढारीपण मिळविल्यास त्यांना कॉग्रेसचीहि पर्वा करण्याची जरूरी नाहीं. म्हणून गांधींना अथवा राष्ट्रीय सभेस सोशॉलिस्ट कार्यक्रम पसंत नसल्यास सोशॉलिस्टांनीं फिकीर न करतां जनतेपुढे तो कार्यक्रम मांडून त्यासाठी चळवळ केली पाहिजे. त्याबरोबरच सर्व संपत्तिसाधने सार्वजनिक मालकीचीं करणे व कामकरी व शेतकरी या बहुसंख्य समाजांचे राज्य स्थापणे हेच खरें स्वातंत्र्य आहे, आणि सोशॉलिझम् ऊर्फे समाजवाद हाच एक उपाय यापुढील वाढत्या भांडवल-शाहीच्या गुलामगिरीतून जनतेस वांचवू शकेल हें स्पष्टपणे जनतेच्या मनावर समाजवाच्यांनी विबविले पाहिजे.
